

श्रीः ।

अब्धिनौयानमीमांसा.

श्रीकाशशेषवेङ्कटाचलशास्त्रिणा

विरचिता.

इयं च



क्षेमराज श्रीकृष्णदासश्रेष्ठिना
मुम्बय्यां

स्वकीये "श्रीवेङ्कटेश्वर" (स्टीम्) वर्णयन्त्रालये
ऽङ्कयित्वा प्रकाशं नीता.

संवत् १९५९, शके १८२४.

अस्य सर्वेधिकाराः "श्रीवेङ्कटेश्वर" वर्ण यन्त्रालया-

ध्यक्षार्थीनाः सन्ति.




हिज हाईनेस सरमदे-राजाहाये हिन्दुस्थान राजराजेन्द्र श्रीम-
हाराजाधिराज सवाई सर माधवसिंह बहादुर जी०सी०एस०
आई० जयपुर राजकुलतिलकजीकी जय हो !!!

समर्पणम् ।

श्रीमन्माधवसिंहभूपतिमणे सद्धर्मरक्षाऽऽदरिन्
नानासद्गुणरत्नहारवलयिन्सद्धीसहायात्मक ॥
राजंस्त्वां शरणं गतेन हि मया नत्वोपहारीकृतो
ग्रन्थोऽयं बहुभिः सुदामसदृशोऽभूवं नृकण्ठीरव ॥१॥
ग्रन्थोऽयं क्षेमराजेन कृष्णदासार्थसूनुना ॥
समर्पितो भूमिपतेरधिकानन्ददायकः ॥ १ ॥

श्रीमतां महाराजानां पूर्णप्रेमाभिकाङ्क्षी-
स्वेमराज श्रीकृष्णदास,
“श्रीवेङ्कटेश्वर” (स्टीम्) वर्ण मुद्रणालयाध्यक्ष-मुंबई.



प्रस्तावना ।

अस्ति चेदानीमतिप्रबलैव बालस्यापि कलेः प्रवृत्तिरिति
लोकास्तत्रापि द्विजा अतीव दुरवस्थामनुप्राप्य स्वस्वपरिपूर्ण-
धर्मानुष्ठाने तन्नाम्नां ज्ञानसंपादने वा जन्मन्येव पुत्रपौत्रादिवंश-
परम्परायामेव वा स्वस्वोदरभरणकृत्य एव विश्रान्त्या समयस्या-
नुपलम्भादसकृदुत्तरोत्तर कष्टपरस्परामल्पेषु महत्स्वपि सर्वत्र
कार्येष्वनुभवन्तः स्वस्वतेजोहीना अपमानमेव परितः प्राप्नुवन्तः
परस्परद्वेषिणस्ततस्ततोप्यतीव दुरवस्थामनुभवन्तो भयङ्करमपि
परधर्ममेवंधर्मं मन्यमाना अत्यल्पधना अपि तानपि यथावदना-
श्रयन्तोऽजागलस्तनतुल्यामाश्रयामहे । परन्तवत्र मूलं न
कलिः किन्तु वयमेव कोट्यन्तरसंख्याः कलयः । यतः कलि-
धर्मव्यवस्थाप्रवृत्तेन पराशरमहर्षिणापि “युगरूपा हि ते
द्विजाः ” इत्युचे ॥ तस्मादवश्यं जागरूकैरस्माभि-
रिदानीं स्वापदुद्धरणे यत्नान्तरानवकाशात्प्रत्यन्त
देशगमनमनेकविधादिसम्पादनाय महाराजाधिराजाश्रयेणैव
कार्यम् ॥ तत्र वेदशास्त्रसम्प्रतिप्रतिपादनायानेकैः कृतेषु
ग्रन्थेषु सत्स्वप्यसकृद्बहुभिस्तन्निरूपणंसर्वत्रावश्यकमिति
मया निरूपितोऽयमर्थः सफल एवेति विदाङ्कुर्वन्तु सुधियः ।
विद्वत्कृपाभिलाषी-का० । शे० । वेङ्कटाचलशास्त्री.

॥ श्रीरस्तु ॥

श्रीमहागणाधिपतये नमः । श्रीमहासरस्वत्यै नमः ।

श्रीगुरुभ्यो नमः ।

अथाऽब्धिनौयानमीमांसा
प्रारभ्यते ।

अथ मङ्गलम् ।

सिद्धिबुद्धिसमाश्लेषसञ्जातानन्दशोभितम् ।

नृकुञ्जराकृतिधरं देशिकेन्द्रमुपास्महे ॥ १ ॥

गुरुचरणकमलमनघं पार्वत्यम्बासुपुण्यसौभाग्यम् ।

श्रीरामकृष्णवश्यं नागेशाभूषणं वन्दे ॥ २ ॥

चिन्तामणोर्विबुधवारवधूसुधानां

धन्वन्तरेः सुसदनं शयनं च विष्णोः ।

श्रीरत्नविद्रुमसुधानिधिसैन्धवाग्र्य-

मुक्तागजाधिपजनेरयनं नमामि ॥ ३ ॥

नमामि वरुणालयं हरिपदारुणाञ्जालयं

महाधनरसालयं त्रिजगदालयस्यालयम् ।

रमामणिवरालयं वरद्वपस्थनौकालयं

विपत्त्युपशमालयं गिरिमहासरित्स्वालयम् ॥ ४ ॥

अथ प्रतिज्ञा ।

श्रीकाशीशेषपूर्वेण वेङ्कटाचलशर्मणा ।

विद्वत्कृपाभाजनेन धर्मतत्त्वार्थवेदिना ॥ ५ ॥

आलोच्य धर्मशास्त्राणि वेदभाष्यादिकान्यपि ।

अब्धिनौयानमीमांसा क्रियते बुधतोषिणी ॥ ६ ॥

अथ विषयविभागानुक्रमणिका ।

खण्डानि चात्र सप्त स्युराद्यं यानमुदन्वति ।

द्वितीयं स्नानसन्ध्यादिनित्यकर्म, तृतीयकम् ॥ ७ ॥

भक्ष्यपेयविचारादि, श्रौद्धकृत्यादि तुर्यकम् ।

शिष्टाब्धिनौकायानं स्यात्पञ्चमं षष्ठमुच्यते ॥ ८ ॥

म्लेच्छदेशविचारादि प्रायश्चित्तादि सप्तमम् ।

इत्येवं विषयाः प्रोक्ताः बालसौकर्यसिद्धये ॥ ९ ॥

तत्रादावुपोद्धात आरभ्यते ।

अथ (भरतखण्डे) प्रायः बहवो (वेदशास्त्रार्थज्ञाः)

सर्वत्र दुरवस्थां दुःखपरम्परासागरनिमग्नानां लोकानां

ज्ञात्वा तैः सह स्वयमप्यनुभवन्तस्तदुद्धरणे कमप्युपायम-

ननुपश्यन्तोनुपदिश्यन्तो वा वाङ्मात्रेण मयोच्यमानमुपा-

यं केपि न शृण्वन्तीत्येवमादिरीत्या केवलमाटोपं कुर्वन्तः

स्वीयब्राह्मण्यतेजोविवर्धने निराशाः उत्तरोत्तरं सद्विद्या-

कर्मविरुद्धदुर्विद्यादुष्कृत्यदुस्सङ्गाद्यासक्तमतयः काम-

क्रोधादिपरवशतया “दश धर्म न जानन्ति धृतराष्ट्र नि-
बोध तान् । (१) मत्तः (२) प्रमत्त (३) इचोन्मत्तः
(४) श्रान्तः (५) क्रुद्धो (६) बुभुक्षितः । (७) त्व-
रमाणश्च (८) भीरुश्च (९) लुब्धः (१०) कामी
च ते दश” इति (रणवीरसिंहकृतप्रायश्चित्तखण्डे)
उत्तरीत्या धर्ममधर्ममधर्म च धर्म मन्वानाः “(१) उद्वेगज-
ननं (२) हिंसा (३) सन्तापकरणं तथा (४) रु-
क्कृतिः (५) शोणितकृतिः (६) पैशुन्यकरणं तथा ॥
(७) हितस्यातिनिषेधश्च मर्मोद्घाटनमेव च (८)
सुखापन्हुति (९) संगोधौ । (१०) वधो दशविधा च
सा ॥” इति (आग्नेयपुराणे ३७२ अध्याये) उत्तरी-
त्याऽसूयामात्सर्यादिपरिपूर्णान्तरङ्गतया हिताचरिष्णु-
विरोधिनस्सन्तो द्वित्रास्त्रिचतुराः पञ्चषा बहवो वा-
इदमेव महत्त्वं पाण्डित्यमनितरसाधारणं चेति
मत्त्वा परस्परमेकैकस्मिन्नपि विषयेल्पेपि वैषम्यमेव
प्रतिपादयन्ति नैक्यं कदापि । ततश्च लौकिकालौकिकानि
महत्कार्य्याणि कथं वा साधयेयुरिति शङ्कायां मृगतृष्णाम्बु
वदेवेत्येव वक्तव्यम् । एवं सति सुन्दोपसुन्दन्यायानुसारि-
णामेतेषां विचारस्य तस्यायानुयायित्वेन तत्फलभूता
लोकेषु धर्माधर्मयोर्बाधानिवृत्त्यनिवृत्त्योः प्रजासौख्याभि-
वृद्धयनभिवृद्धयोश्च व्यवस्थापि तदनुसारिण्येवेति स्थित
म् । कार्यस्य कारणानुगुणत्वात् ॥

अन्ये च ये विरलाः महान्तो गुणगम्भीरास्तेपि प्रायः सर्वत्रोक्तपण्डितजनप्रसरस्य प्रबलतया कौटिल्यमन्तरोपायान्तरमपर्यालोच्यलोकानामुपदेष्टव्यांशग्रहणतद्धारणतदनुष्ठानश्रद्धादुर्बलतयाऽऽर्जवेन घण्टापथसञ्चरिष्णुतया कुटिलमार्गसञ्चारासहिष्णुतया चौदासीन्यमेवाश्रित्य चोरभ्य इव कुटिलमार्गगामिभ्य एभ्यः किमपि भयमाशङ्कमाना मूकीभावमवलम्बन्ते ॥ तदिदमस्माकमुक्तपण्डितेतरपण्डितलोकानां वा सर्वेषां वा भारतीयानां दौर्भाग्यम् ॥

यद्यपि केचिदूरदर्शिनो भरतखण्डस्य पूर्वावस्थापेक्षयाऽद्यतनीमवस्थां पश्यन्ति विलक्षणाम् ॥ यथा-प्रायो बहवो ब्राह्मणाः-मत्सरिणोऽमूयापराः दुःखबाहुल्याकुलाः अलसा ज्ञानदुर्बला निर्लज्जाः स्वस्वसैद्धान्तिकमतभेदमात्रमाश्रित्य कार्यसामान्येपि परस्परं भेदं प्रकल्प्य द्वेषिणोऽल्पज्ञा अपि बहुज्ञानालक्ष्याकुश्य येन केनेति न्यायेन साहसेन सर्वज्ञतां प्रकटयन्तः प्रशंसन्तो वा प्रायः स्वयं कुत्राप्यसमर्थाः सन्त एव स्वाश्रयराजामात्यादिषु स्वमार्मिकदोषान्प्रकटयेयुरिति भीत्या ग्रन्थैः लौकिकोक्तिभिः ज्योतिषवैद्यव्यवहारैश्च सारासारविवेचकेषु द्वेषिणस्तदपमानकराः सत्यवसरे तद्वन्तारश्च स्युः । किमुत तत्कार्यविधाते इति ।

तथा बहवः प्रायो राजानोपि वेदशास्त्रविमुखाः अत एव स्व-
यमनभ्यस्यन्तो ब्राह्मणेषु ग्रहजभक्तिश्रद्धाविधुराः पुत्रमि-
त्रकलत्रराज्यादिषु प्राप्ततापत्रयाद्यनिष्ठनिवारकजपतपआ-
द्यनुष्ठानसमयेष्वथ वा सङ्कटेष्वेव श्रद्धालवः प्राचीनमह-
र्षिलोकानां सत्यतपोबलेन स्वीयप्राचीनराजादिलब्धमिष्ट-
सिद्धिमात्रमनिष्ठनिवृत्तिमात्रं च पर्यालोच्य तत्र विशेषितमृ-
षीणां सत्यंतपोबलादिकं चापर्यालोच्यैतेषां वैद्यकार्तान्तिक-
पुरोहितपौराणिकधर्मकर्त्रादिपाशानां विधिविहिततपस्स-
त्यादिविरुद्धसाहजिकवञ्चनाकौटिल्यादिमद्वाग्वागुराबद्धाः
महामहाद्रव्यसाध्यं महापूजा होमदानादिकं कृत्वापि
तदुक्तं फललेशमप्यलब्ध्वा विरुद्धमेव फलं लभन्ते । तत
उत्तरोत्तरं धर्मब्रह्मद्वेषिणो भूत्वा निःशङ्कं नीतिधर्मवि-
धुरतया प्रजाः स्वा एव चोरा इव पीडयन्ति न तु शौर्येण
नव्यां कामपि दृढां कल्पनां लोकहितां राज्यवृद्धिकरीं वा
कुर्वन्ति । यतस्ते वेदतदर्थनीतिधर्मशास्त्रतन्त्रागमलो-
कव्यवहारज्ञाः महान्तः पण्डिताः प्रायः स्वराज्ये न सन्ति
किन्तु कुटिला एवेति ।

तथा प्रायो बहवो वैश्या अपि कृषिगोरक्षावाणिज्या-
दिस्वीयमुख्यधर्मवृत्ती परित्यज्य द्रोहप्राये एव वाणि-
ज्यमात्रे विश्रान्ताः परवञ्चनादिना द्रव्योपलब्धिमात्रे दत्त-
दृष्टयो वेदशास्त्राभ्यासविमुखाः शास्त्रविरुद्धकृत्येष्वहम-

हमिकया प्रमर्तमानाः दुर्बलान्पीडयन्तः प्रबलपीडना-
यापि समयं प्रतीक्षन्तस्तदर्थं गतागतादिना तान्प्रशंस-
न्तः स्वदुर्दशामसतीं प्रख्याप्य कार्यविशेषं साध-
यन्त इति ।

तथा प्रायः सर्वे २ व्रात्याः शूद्रा अपि स्वयमेव रह-
सि दुष्टद्वारा नीचद्वारा वा कामप्यक्षरमालां ज्ञात्वा स्व-
स्मिन्ब्राह्मण्यं क्षत्रियत्वं वैश्यत्वं वा प्रकटयन्ति निर्लज्जाः ।
तथा केचित्तत्र स्वस्वकर्माणि त्यक्त्वा ब्राह्मणाः क्षत्रिया वै-
श्याश्च साधवो मन्त्रज्ञा ब्रह्मज्ञाः शतशास्त्रज्ञाः सर्वज्ञाः आ-
काशे नक्षत्रनामादिकं क्वचिदजानन्तोपि महामहाज्योति-
र्विद इति दाम्भिकवृत्त्या महत्तत्स्वरूपज्ञान्हासधिकार-
ादिना निर्भर्त्स्य ब्राह्मणक्षत्रियवैश्यशूद्रधर्मानभिज्ञेषु
स्वेषां कर्मभ्रष्टां पातित्यं वाऽजानत्सु स्वप्रथां प्रथयन्ते ।

तथा अनुलोमविलोमजा अपि धर्मकृत्यव्यवस्थाप-
कतामजानन्तोपि राजामात्याधिकारिधनिकादियोग्यतत्त-
त्स्थानेषु राजामात्याधिकारिधनिकादिभिर्दीयमानमहामा-
नदानपात्रादिव्यवस्थापका भूत्वा स्वसजातीयानेव परस्पर-
रमहोरूपमहोरूपमिति न्यायेन प्रशंसन्ते इत्यादिकः—सर्वे-
षामानुभविक एवायं विषय इति विदितमेव ।

१ उक्तश्चायमर्थो (महाभारतेवनपर्वणि १९० तमाध्यायादौ) श्रीभा-
गवते १२ स्कन्धे २-३ याध्याययोः) (महानिर्वाणतन्त्रे) अन्यत्र च ।

तथापि ते सद्गुणाढ्या आस्तिकाः सदाचारसत्कर्मश्रद्धा-
लवः सुनीतिज्ञाः गुर्वाचार्यजनेषु विनीताः, यत्र धनमात्रं न
विद्या तत्र विद्यारूपधनाभावप्रयोज्यं दारिद्र्यं यत्र सा न
नीतिस्तत्र नीतिरूपधनराहित्यप्रयोज्यं दारिद्र्यं तस्या अपि
सत्त्वे तत्र विद्याधनाभावप्रयोज्यं दारिद्र्यं यत्र धननीतिवि-
द्यानां सत्त्वं तत्र सदाचारसत्कर्मानुष्ठानशौर्यतपोधनाद्यन्य-
तमधनाभावप्रयोज्यं दारिद्र्यं वेत्यादिकं स्वेषु विचिन्त्य सर्वे
दारिद्र्याः सर्वे धनिनो यत्र यद्धनं तत्र तदन्यधनाभावः
तत्प्रयोज्यव्यवहारे पराश्रयणं स्वीयधनपरिवर्तनद्वारा
कार्यमिति च पर्यालोच्य रजतस्वर्णधनमात्रेण धनित्वम-
न्यथा दारिद्र्यमित्यज्ञव्यवहार इति मन्यमानाः दीर्घदर्शिनो
दीर्घसूत्रपरिपन्थिनो राजमान्याश्च भूत्वा कदाचिन्मिलित्वा
किमपि किमप्यसकृद्वा तदातदा हृदयेनाकुटिलेनैकीभूय
विचार्य चिरं झटिति वा स्थिरमितरदुर्भेद्यं महामहानीति-
ज्ञराजामात्यसत्पण्डितादिमण्डलीशिरोलालनीयं दुःखा-
सांश्लिष्टं महत्कार्यं कदाचिद्दुःखदाय्यपि परिणामे बहुसु-
खदायकमेव कुर्वन्तो महान्तो यशस्विनो दुर्जनकण्टका-
लोके सन्त्येव विरलतया ।

एवं तैरेव समयविशेषमुपलभ्य स्वस्वव्यवहारव्यापार-
द्वारा चिरसंभृतदुःखदुर्ज्ञानदुर्दैवोपघातादितत्तदारिद्र्याद्या-
पद्भ्यो जगदुद्धृतं सद् असत्पथात्प्रच्याव्यते ।

तदेवमनेकदारिद्र्ययुक्तोपि द्रव्यमात्रेण स्वमाव्यम्भन्यो
धनी लोकस्तत्तदारिद्र्यनिवारणाय यतितव्यमिति यदा
मनुते तदावश्यं भारतखण्डस्थकष्टनिवृत्तिर्भवितेति नि-
श्चित्येदानीन्तनाखर्वगर्वमहापर्वतावरोहणं निर्णय कृत्वा
च सम्भूयोच्चं नीचं वा स्वीयमण्डले समानं यदा मनुते,
तथा सर्वेषां धनकनकादिकमस्मदीयमेव न तदीयमे-
वेति न दरिद्रा वयमिति वसुमात्ररहिता अपि यदा
मन्वते, तदैव पूर्वोक्तरीत्या महत्कार्यं किमपि कुर्युस्तदै-
वैतद्धनिराजादिकानां द्रव्यधनाद्यैश्वर्यमपि स्थिरं स्या-
दिति ज्ञेयमिति दिक् ।

तस्मात्तादृशैकमत्यन्यूनतासम्पादकानिष्टनिवृत्तये
“(१) देशाटनं (२) पण्डितमित्रता च (३) वारा-
ङ्गना (४) राजसभाप्रवेशः । (५) अनेशास्त्रार्थविचिन्तनं
च चातुर्यमूलानि भवन्ति पञ्च । ” इति अभिक्तोक्त-
नीत्यनुसारेण तथा “श्रद्धधानः शुभां विद्यामाद-
दीतावरादपि । अन्त्यादपि परं धर्मं स्त्रीरत्नं दुष्कुलादपि
॥ २३८ ॥ विषादप्यमृतं ग्राह्यं बालादपि सुभाषि-
तम् । अमित्रादपि सदृत्तममेध्यादपि काञ्चनम् ॥ २३९ ॥
स्त्रियो रत्नान्यथो विद्या धर्मः शौचं सुभाषितम् । विविधानि
च शिल्पानि समादेयानि सर्वतः ॥ २४० ॥ अब्राह्मणादध्य-
यनमापत्काले विधीयते । अनुव्रज्या च शुश्रूषा यावदध्ययनं

गुरोः ॥ २४१ ॥ नाब्राह्मणे गुरौ शिष्यो वासमात्यन्तिकं
चरेत्” इति (मनुना २ ध्याये) “तीर्थे शास्त्राध्वरक्षेत्रो-
पायनारिरजस्सु च । अवतारर्षिजुष्टाम्बुपात्रोपाध्याय
मन्त्रिषु” इति (मेदिन्यां) “ निपानागमयोस्तीर्थमृ-
षिजुष्टजले गुरौ ॥ ८६ ॥ ” इति (ना० लि० ३) ” तीर्थे ये”
इति (पाणिनितन्त्रे । ६ । ३ । ८७) इति “समानतीर्थे
वासी” इति (पाणिनितन्त्रे । ४।४। १०७) च गुरावागमे
शास्त्रे च तीर्थशब्दः प्रसिद्ध एवेति तत्रेदानीं विद्याकलाशा-
स्त्रागमजन्यप्रमाज्ञाननिमित्तकयात्रापि तीर्थयात्रैव भवति ।
आगमो नाम शब्दप्रमाणम् । प्रमाणं नाम प्रमाज्ञान-
साधनम् । तत्र शब्दजन्यप्रमाज्ञानसाधनता च साधन-
साध्ययोस्साक्षाक्रिययान्वयव्यतिरेकाभ्यां निश्चेतव्या ।
ततश्च साधनं विद्याकलादि साध्यं प्रमाज्ञानं यदनन्तसुखप्र-
योजकमिति समुदितयोर्विद्याकलाप्रमाज्ञानयोर्ज्ञानं सुलभं
सर्वत्राङ्गलादिदेश एवेदानीमिति तदर्थिका यात्रापि तीर्थ-
यात्रैवेत्येतद्विषये “समुद्रयातुः स्वीकारः” इति (बृहन्नार-
दीये) “समुद्रेब्धौ तु नौयातुः शोधितस्यापि संग्रहः” इति
(आदित्यपुराणे) चोक्तस्य निषेधस्य न प्रवृत्तिः । उभय-
त्र रूढत्वेन न गौणमुख्यादिन्यायावतारः ।

न च तीर्थशब्देन ऋष्यादिजुष्टगङ्गादिजलाश्रय-

वत्प्रदेश एव ग्राह्य इति वाच्यम् । विनापवादं सङ्कोचकल्पन-
स्यायुक्तत्वात् ॥

एवं च लक्षान्तरजातीयविद्याशिल्पयन्त्रतन्त्रादिचमत्कृ-
तिमूलस्थानभूतेङ्गलेण्डेमेरिकाजर्मन्यादितत्तद्देशगमनं त
था तत्तद्विद्वत्परिचयमन्तरा तच्चमत्कारज्ञानं ततस्तत्संपि-
त्सा ततस्तेषां स्वस्वदेशे प्रसारणोपायादिकं शुद्धराजनी-
त्यादिकं नानानव्यनव्यमहातिमहालपात्यल्पयन्त्रोत्पादन
ज्ञानादिकं च न भवति । ततोत्रत्यमहामहाराजधनिकसमू-
हाद्याश्रयेण सहस्रशःसहस्रशो गत्वागत्वा विद्यानानायन्त्रा
दिकमभ्यस्य तत आगत्य स्वदेशे तत्प्रसरणे सत्येव स्वदे-
शेषु स्थिरं सौख्यं दारिद्र्यनाशःस्थिरप्रतिष्ठा दुर्व्ययनिरोधो
वञ्चनासूयामात्सर्यादिनाश ऐकमत्यं निश्चिन्तता पुनः-
पुनः सुखोत्पादकप्रतिभासहस्रान्तरोत्पत्तिरनृणित्वमित्या
दिसुगुणादिग्रामसम्पन्नाः सर्वाः प्रजा भवेयुः । ततः स्वस्व-
वर्णाश्रमधर्मपरिपालनमधर्मप्रसारनिरोधश्च स्यान्नान्यथा ॥

न च “पण्डितस्यापि शूद्रस्य शास्त्रज्ञानरतस्य च ।
वचनं तस्य न ग्राह्यं शुनोच्छिष्टं हविर्यथा” इति (चतुर्वि-
ंशतिमते) इति “दुःशीलोपि द्विजः पूज्यो न शूद्रो विजिते-
न्द्रियः । कः परित्यज्य गां दुष्टां दुह्यात्क्षीरवतीं खरीम् ॥
२५ ॥ ” इति (पराशरेण ८ माध्याये) च शूद्रवचनमेव न

श्रोतव्यमित्युक्तेः कुतश्चातुर्वर्ण्यबहिर्भूतवचनस्य ग्राह्यतेति वाच्यम् । परिषत्त्वं शूद्रस्य नेत्यर्थप्रदर्शनार्थं तद्वचनस्य प्रवृत्तेः । तत्रावतरणे (माधवीये) एवमेवोक्तत्वात् ।

न च “शूद्रान्नं शूद्रसम्पर्कं शूद्रेण तु सहासनम् । शूद्रा-
ज्ज्ञानागमः कश्चिज्ज्वलन्तमपि पातयेत्” इति (पराशरेण
१२ शाध्याये ३४ श्लो०) उक्तेः शूद्रादेव ज्ञानसम्पादने
निषिद्धे ततो न्यस्मात्तत्सम्पादनं निषिद्धतरमिति वाच्यम् ।
प्राय इह खण्डे तिष्ठतस्सर्वस्याप्यन्यस्मादेव क्वचिद्विद्याक-
लादिज्ञानसंपादने प्रवृत्तेस्स्वस्वानुभवसिद्धत्वेन तत्परिहार-
स्योभाभ्यामपि वक्तव्यत्वात् ॥ “पुराणादिश्रवणादिजात-
धर्माधर्मविवेकात्प्राज्ञाच्छूद्राद्धर्माधर्मप्राप्तिर्ज्ञानागमः” इति
(तत्रैव माधवाचार्यैः) उक्तेस्तादृशज्ञानविषयत्वाच्च ॥
अत्रेदानीं ब्राह्मणैः क्षत्रियैः वैश्यैः शूद्रैर्वा केन वैकेन स्वेन
स्वपुत्रेणान्येन वा विधिविहिते धर्मसमूहे यदा कदा वैकस्मि-
न्नपि दिने स्वीयो धर्मस्तद्दिनप्राप्तः कियान्क्रियते, तथा दिने
तस्मिन्नेव तेनैवाधर्माचरणं कियक्रियते इति विलिख्य स्वयं
गणयित्वा संशोध्य पृथक् पृथक् जानाति तदा न्यूनाधिक्यं
पापपुण्ययोर्व्यक्तं भवेत् । तथा सतीदानीं तदीयं शि

(१) “शिष्टाः खलु विगतमत्सरा निरहङ्काराःकुम्भीधान्या अलोलुपा-
दम्भदर्पलोभमोहक्रोधाविवर्जिताः” इति (भगवान् बोधायनः) तथा

ष्टत्वमल्पसत्कर्मकर्तुरपेक्षयाधिकसत्कर्मकरणमात्रेण तद-
 भिमानेन वा न तु विधिवत्सत्कर्मानुष्ठानेनेत्यलं
 मर्मस्पृशा वाचा । तस्मादवश्यं धर्मोद्धरणोपाये
 यत्नः कार्य एव सर्वैः संवशः नैकैकशः ॥ यदीदानीमपि
 झटिति तान्देशानगत्वा पूर्वोक्तरीत्या नार्जयिष्यन्विद्यादिकं
 तदैतदपेक्षयोत्तरोत्तरं सर्वाः प्रजाः अतिदुःखपरम्परामवि-
 च्छिन्नतया पौत्रप्रपौत्रादिवंशपारम्पर्येणान्वभविष्यन्नेव,
 सत्कर्माणि वेदशास्त्राद्यध्ययनप्रक्रियादिकमुदच्छेत्स्यन्नेव,
 देवालयांश्चानाशयिष्यन्नेव' चोरैर्वञ्चैरुत्कोचिभिर्हिसकै-
 र्बलिभिर्दुष्टैर्धूर्तैः सत्यपराङ्मुखैर्धनिभिः प्रबलैः स्त्रीभिर्वाधि-
 ताः सन्तो यशोधनभृगृहोपस्करमानज्ञानैः कदाचित्स्त्रीपुत्र
 मित्रबन्धादिभिर्व्ययोजयिष्यन्नेव, तथोत्तमर्णमहापातकिसं-
 योजितऋणशृङ्खलाशृङ्खलिता इतोपि सहस्रगुणां नीचां
 दुर्दशां क्रमेणाप्रपयिष्यन्नेवेत्यलं पल्लवितेन ।

न च तत्र गमनमन्तरा बहवोत्र स्वस्ववाणिज्या-
 दिभिरार्जितेन धनादिना सुखिनः सन्त्येवेति वाच्यम् ॥
 तेषामपि सर्वदात्र बहूनां धनदारिद्र्याक्रान्तत्वेनोपायान्तरा
 ज्ञानेन स्वस्वसमयान्वेषणपरेभ्यस्तेभ्यः प्रमादालस्यले-

“अकुध्यन्तो नसूयन्तो निरहङ्कारमत्सराः । ऋजवः शमसम्पन्नाः शिष्टा-
 चारा भवन्ति ते” इति (महाभारते अरण्यपर्वणि) (पराशरमाधवीये
 १ ध्याये ३७ श्लो व्या०) च शिष्टशिष्टाचारयोर्लक्षणं स्पष्टम् ॥

खकद्वारपालपत्नीपुत्रचोरवञ्चकभृत्योत्कोच्यधिकारिरा-
जादिभ्योपि धनापहारभीतिबाहुल्यात् ॥ अत्र सर्वेषामस-
द्वृत्त्या धनाद्यर्जने श्रीमत्त्वाद्यभावो, वञ्चनाद्रोहदम्भादिक-
मन्तरा धनाद्यर्जकोपायज्ञानाभावो वा दृढं कारणम् ।

तस्मादिष्टप्राप्त्यनिष्टपरिहाराय सर्वैरपि वर्णैः संहत्यैकी-
भूय दुराचारादिकं यथाशक्तिपरित्यजद्भिरिङ्गलेण्डेमेरिका
जर्मन्यादिविद्याकलाशिल्पयन्त्ररसायनादिशास्त्रज्ञनिवि-
डिता देशास्तत्तत्साधनाय सामुद्रिकनौकायानादिना
झटिति गन्तव्याः । तज्ज्ञानादिकमर्जनीयम् । स्वदेशे तेषां
सर्वेषामपि व्यवहाराणां शास्त्रीयाणां लौकिकानां नीत्या-
दीनां च प्रसरणकार्यमाततो यावच्छक्ति वेदशास्त्राध्ययना-
ध्यापनयजनयाजनादिस्वधर्मादिवृद्धिः कार्येत्यादिकं तथेतरा
धिकव्ययादिकं संकोच्य महाराजैस्सहस्रान्तरं प्रजाः प्रतिवर्षं
पृथक्पृथक् धनिकैरन्यैर्वणिग्भिश्चसंहत्यधर्मार्थधनमुद्धृत्यै-
की कृत्यशतंशतंप्रजाः प्रतिवर्षं पृथक्पृथक् तत्तद्देशीयैस्त-
त्तदभ्यासाय प्रेषणीयाः । ततस्स्वस्वधनानिक्रमेणोद्धर्तव्या-
नि ततो लाभश्चोपलब्धव्यइत्यादिकं स्वयमूह्यमिति दिक् ।

एतेन नौकया प्रत्यन्तदेशगमने यानभाटकं महार्घं
तत्र स्थानभाटकं मूल्यं दत्त्वा वस्तुग्रहणं तत्र कपर्दिका
लाभस्याप्यशङ्कनीयत्वात्तदभावश्चेत्यर्थस्य निषिद्धप्र-

त्यन्तदेशगमनेन धर्महानिरधर्मोत्पत्तिश्चेति धर्मस्य-
द्रव्यव्यये सत्यपि धर्माविरुद्धकामनाया असंभवो धर्म-
विरुद्धकामनायाः संभव इति कामस्य रजोगुणप्रधाने
सत्त्ववातैवागोचरेति का कथा मोक्षस्येति परास्तम् ॥
उत्तरत्रापि प्रसङ्गानुरोधेन तत्र तत्र फलानां निरूप-
यिष्यमाणत्वाच्च ॥ इत्युपोद्धातः समाप्तः ।

अथ नौकायानविचार आरभ्यते ।

तत्रादौ नौयानसाधनं नाम प्रथमं खण्डमारभ्यते ॥

समुद्रे “ समुद्रयात्रास्वीकारः ” इति (कलिवज्यै)

द्विजानां यात्रायाः कलौ वर्ज्यत्वोक्तेस्तद्याने दोष इति तथा

“ समुद्रयानं मांसस्य भक्षणं शस्त्रजीविका । शीघ्रुपानमुदी

च्यानामविगीतानि धर्मतः ” इति (हेमाद्रौ प्रायश्चित्त-

खण्डे मरीचिना) उक्तेस्तद्यानं शिष्टाचारानुविद्धमिति

तद्याने दोषो नेति विप्रतिपत्तौ तन्निर्णयाय विचार आर-

भ्यते ॥ तथाहि ॥ ननु समुद्रयानं कार्यमेव नौकया ॥

निषेधाभावात् ॥ न च “ समुद्रयात्रास्वीकारः ” इत्या

द्युक्ता “ इमान्धर्मान्कलियुगे वर्ज्यानाहुर्मनीषिणः ” इति

(निर्णयसिन्धौ बृहन्नारदीये कलिवज्यै) “ समुद्रयान-

स्वीकारः ” इत्यारभ्य “ कलौ युगे त्विमान्धर्मान्वर्ज्यानाहु

र्मनीषिणः ” इति (स्मृतिरत्नाकरे स्मृतिसारकृता)

चोक्तानां समुद्रयात्राप्रतियोगिकनिषेधानां भोजनादिव-
द्रागप्राप्तसमुद्राधिकरणकनौयानविषयकत्वायोगात् । शा-
स्त्रीयनिषेधस्य शास्त्रीयविधिविषयकत्वौचित्यात् ॥ न
च रागप्राप्तकलञ्जभक्षणादेः “न कलञ्जं भक्षयेत्” “ने-
क्षेतोद्यन्तमादित्यम्” इत्यादिशास्त्रीयनिषेधानां रागप्रा-
प्तप्रतियोगिकत्वदर्शनाच्छास्त्रीयनिषेधो रागप्राप्तविषयेपि
भवत्येवेति युज्यत एव द्विजकर्तृकसामुद्रिकनौयात्रानि-
षेधः कलाविति वाच्यम् । तत्र द्विजपदाभावेन द्विजकर्तृके-
त्युक्तेरयुक्तत्वात् । न च “द्विजस्याब्धौ तु निर्याणम्”
प० माधवी० १ । ३३ । इत्याद्युक्त्वा “एतानि लोकगुप्त्यर्थं
कलेरादौ महात्मभिः । निवर्तितानि कर्माणि व्यवस्थापूर्वकं
द्विजैः” इति (कलिवज्यै) उक्तेः कलौ समुद्रयानं वर्ज्यमित्यर्थं
प्रतिपादकेत्र वचने कर्तृत्वेन द्विजानामेव निर्देशात् ॥
अत एव “विप्रादिष्वसवर्णजोद्ग्रहमथो विप्रादिनौसंस्थि-
तिम्” इति (कालनिर्णयसिद्धान्ते कलिवज्यै) वचने विप्र-
पदोपादानं संगच्छते इति वाच्यम् ॥ अन्यैरेतद्यानस्य कलौ
निषेधेपि “कृते तु मानवा धर्मास्त्रितायां गौतमाः स्मृताः ।
द्रापरे शङ्खलिखिताः कलौ पाराशराः स्मृताः” इति
(पराशरेण १ ध्या० २४ श्लो०) वचनात्कलौ पराशरेण
विहितानामनुष्ठेयता निषिद्धानां च त्याज्यता वाच्येति

१ “न तौ पशौ करोति” इतिवच्चेति बोध्यम् ।

द्विजानां समुद्रयाननिषेधस्य तेनानुक्तेः समुद्रयानं द्विजैर्न
कार्यमिति निषेधस्यायोगात् ॥ न च पराशरेणान्यस्मृत्या
दिभिर्विरुद्धोर्थो यत्र प्रतिपाद्यते तत्र पराशरोक्तमेव कलौ
प्रमाणमिति तद्विहितमनुष्ठेयं तन्निषिद्धं त्याज्यमित्यङ्गी-
कारेण कलिवर्ज्योक्तस्य पराशरेणानिषिद्धत्वादप्रतिषिद्धम-
नुमतमिति न्यायेन द्विजैः समुद्रयानं न कार्यमिति सिद्धम् ॥
अत एव “शेषं तु मुनिभाषितम्” इति (पराशरेण १
ध्याये ३३ श्लो०) स्मृत्यन्तरोक्तार्थसंग्रहायोक्तं संगच्छते
इति वाच्यम् ॥ मातुलकन्यापरिणयस्य “मातुलस्य
सुतामूढा मातृगोत्रां तथैव च । समानप्रवरां चैव द्विजश्चा-
न्द्रायणं चरेत्” इति (शातातपेन) निषिद्धत्वेपि शिष्टा-
चारविषयत्वे यथायं निषेधो न प्रवर्तते तथास्य शास्त्रेण
निषिद्धत्वेपि शिष्टाचारविषयत्वेनात्र निषेधाप्रवृत्तेः ॥ इदं
चाग्रे स्फुटी भविष्यति ॥ न च यैर्वेदशास्त्रानिषिद्धमनुष्ठी-
यते न ते शिष्टाः “अथ यदि ते कर्मविचिकित्सा वृत्तविचि-
कित्सा वा स्यात् । ये तत्र ब्राह्मणाः संमर्शिनः । युक्ता आयु-
क्ताः । अलूक्षा धर्मकामाः स्युः । यथा ते तत्र वर्तेरन् ।
तथा तत्र वर्तेथाः” इति (तैत्तिरीयोपनिषदि १ मवल्ल्यां
११ शानुवाके ३-४) उक्तेर्यथा “उदिते जुहोति”
“अनुदिते जुहोति” इत्यत्र होमस्य तत्त्वं तथा समुद्रया-

नस्य न शिष्टाचारविषयत्वम् । ननु तर्हि के शिष्टा इति चेत् ॥ शृणु ॥ “धर्मेणाधिगतो यैस्तु धर्मः सपरिवृंहणः । ते शिष्टा ब्राह्मणा ज्ञेयाः श्रुतिप्रत्यक्षहेतवः ” इति (दश-
निर्णय्यां प्रवरनिर्णयप्रकरणे बोधायनेन) उक्ता एव शिष्टाः । श्रुतिप्रत्यक्षो धर्माधिगमे हेतुर्येषां ते श्रुतिप्र-
त्यक्षहेतवः इति (चन्द्रिकायां) व्याख्यातं (तत्रैव) ॥
अन्यथा वृथापाकग्रामयाजकभृतकाध्यापकवेदविप्लावका-
दयोपि शिष्टाः स्युः । तेषामाचारोपि प्रमाणं स्यादिति महोपप्लव इति वाच्यम् ॥ “समुद्रयानं मांसस्य भक्षणं
शस्त्रजीविका । शीधुपानमुदीच्यानामविगीतानि धर्मतः ”
इति (स्मृतिमुक्ताफले आचारकाण्डे मातुलमुतापरिण-
यपशुर्हिंसाविचारप्रकरणे स्मृतिरत्नाकरे च व्यासेन)
उक्तेऽशास्त्रसम्मतत्वेन समुद्रयानस्य शिष्टाचारविषयत्व-

१) (ते) तव श्रौते स्मार्ते वा कर्मणि वृत्ते वाचारलक्षणे (वि-
चिकित्सा) संशयः (स्यात्) भवेत् ये (तत्र देशे काले वा ब्राह्मणा-
स्तत्र कर्मादौ युक्ता इति व्यवहितेन संबन्धः कर्तव्यः (सम्मर्शिनः)
विचारक्षमाः (युक्ताः) अभियुक्ताः कर्मणि वृत्ते वा (आयुक्ताः) अपर-
मयुक्ताः (अलूक्षाः) अरूक्षाः अकूरमतयः (धर्मकामाः) अदृष्टार्थिनः)
अकामहता इत्येतत् ते यथा येन प्रकारेण ब्राह्मणाः (तत्र) तस्मिन्क-
र्मणि वृत्ते वा वर्तेरन् तथा त्वमपि वर्तेथाः ” इति (तत्र श्रीशङ्करभ-
गवत्पादानां भाष्यम्) पूर्वपृष्ठे ॥

सिद्धेः अत एव “पञ्चधा विप्रतिपत्तिर्दक्षिणतस्तथोत्तरतः
यानि दक्षिणतस्तान्यनुव्याख्यास्यामः । यथैतदनुपनीतेन
सह भोजनं स्त्रिया सह भोजनं मातुलसुतागमनं पितृ-
ष्वसृदुहितृगमनमिति । अथोत्तरतः ऊर्णाविक्रयः
शीघ्रुपानमुभयतो दद्रिर्व्यवहारः आयुधीयकं समुद्र-
यानमिति तदितर इतरस्मिन्कुर्वन्दुष्यतीति ” इति
(स्मृतिरत्नाकरे कलिविशेषधर्मे बोधायनेन) उक्तं
संगच्छते । एवं मातुलकन्यापरिणये दृष्टान्तेपि “ अत्र-
ह्यचारिदाराद्यैः सार्धं भोजनकर्म च । मातुलादिमुता-
याश्च विवाहः शिष्टसम्मतः । इत्येते दाक्षिणात्यानाम-
विगीतानि धर्मतः ” इति (तत्रैव व्यासेन) उक्तेः शास्त्र-
सम्मतिरस्तीति न दृष्टान्तदाष्टान्तभावानुपपत्तिः ॥ न चैवं
दाक्षिणात्यानां समुद्रयानं दुरुपपादम् । “ समुद्रयानं

(१) “दक्षिणत इत्यस्य नमर्दाया इति शेषः । उत्तरेण कन्यातीर्थमिति
च । उत्तरत इत्यस्य विन्ध्यादिति शेषः । दक्षिणेन हिमवन्तमिति च ।
नर्मदामारभ्य कन्यातीर्थपर्यन्तं दक्षिणदिशि जातानां विषये तथा विन्ध्य-
मारभ्य हिमाद्रिपर्यन्तमुत्तरदिशि जातानां विषये चायं परस्परविसं-
वादो भवतीत्यन्वयः । उभयतो दन्ता येषां ते अश्वादयस्तैर्व्यवहारः
क्रयविक्रयादिरित्यर्थः । (आयुधीयकम्) आयुधेन जीवनम् (ऊर्णा)
मेषादिलोम । तत्कृतकम्बलादेर्विक्रय इति स्पष्टार्थः ” इति (स्मृति-
मुक्ताफलेज्यत्र) सूत्रार्थो वर्णीतः ।

मांसस्य" इति पूर्वोक्तवचने समुद्रयानस्य "उदीच्यना
मविगीतानि धर्मतः " इत्युत्तयोदीच्यशिष्टानामाचारवि-
षयत्वेऽपि दाक्षिणात्यशिष्टानामाचारविषयत्वाभावात् ॥
अन्यथा पूर्वोक्तकलिवर्ज्यस्य समुद्रयानस्य दत्तजलाञ्ज-
लित्वापत्तेरिति वाच्यम् ॥ "समुद्रयानं ब्रह्मस्वन्यासा-
पहरणं भूम्यनृतवदनं सर्वापण्यैर्व्यवहरणं यश्चशूद्रायाम-
भिजायते तदपत्यं च भवति । तेषां च निर्देशः । चतु-
र्थकालं मितभोजिनः स्युरपोभ्युपेयुः सवनानुकल्पम् ।
स्थानासनाभ्यां विहरन्त एते त्रिभिर्वर्षैस्तदपहन्ति
पापम् " इति (पराशरमाधवीये १२ श्लो० ३५ ॥ ७९ ॥
श्लो० ३५ ॥ शूद्रसेवाप्रायश्चित्ते बोधायनेन) उक्तस्य समुद्रया-
नप्रायश्चित्तविधानस्य प्रकारस्य च वैयर्थ्यापत्तेरिति-
चेत् ॥ न ॥ उत्तरदिक्स्थसमुद्रयातुः समुद्रयाने कलि-
वर्ज्योक्तं तं निषेधमुल्लङ्घ्य तत्कर्तुर्विषये प्रायश्चित्ताभाव

(१) तदपत्यमिति । (तेन) शूद्रवर्णेन संगत्यास्या यदपत्यं
जायते इत्यर्थः । प्रायश्चित्तार्थं (तेषां) पूर्वोक्तानां निर्देशः । कृत इति शेषः ।
प्रायश्चित्तयाह । चतुर्थेति । चतुर्थः कालो यस्मिन्तथा । यथाद्य दिवा
भुङ्क्ते श्वो रात्रौ तथोक्ताः । (मितभोजिनः) अमृष्टाशिनः । अपोभ्युपेयुः)
भूमिगतास्वप्नुस्नानं कुर्युः । (सवनानुकल्पं) त्रिषवणम् । (स्थाना-
सनाभ्यां) रात्रावह्निच स्थानासनाभ्यां तिष्ठेयुः । न शयीरन्नित्यर्थः ।
इति स्मृतिमुक्ताफलेतिपातकप्रायश्चित्तेषु पतनीयप्रायश्चित्ते) अर्थो
वर्णितः ।

स्य प्रवृत्त्या परिशेषादाक्षिणात्यस्य समुद्रयातुः समुद्र-
याने कलिवर्ज्योक्तनिषेधस्य प्राप्तौ तं निषेधमतिक्रम्य
तद्यानकर्तुः विषय एव प्रायश्चित्तानुष्ठापकत्वेन प्रायश्चित्त-
विधेः कलौ समुद्रयानं वर्ज्यमिति निषेधं ज्ञात्वां समुद्र-
यानत्यक्तारि निषेधस्य च सार्थक्यमित्यदोषात् ।

एतेन कलिवर्ज्यतयोक्तनिषेधमुल्लङ्घ्य समुद्रयातु-
द्विजस्य प्रायश्चित्तं तदितरस्मिन्निषेधरूपकलिवर्ज्योक्तिं
ज्ञात्वा समुद्रयानत्यक्तारि शूद्रे ततो निकृष्टे वा निषेधश्च-
चरितार्थ इति परास्तम् ॥ “द्विजस्याब्धौ तु निर्याणम्”
इति (कालनिर्णयसिद्धान्ते कलिवर्ज्यप्रकरणे) द्विजग्र-
हणेन द्विजविषय एव कलिवर्ज्यतया निषेधप्रवृत्तेः ॥
नच “विप्रादिनौसंस्थितिम्” इति प्रागुक्तवचने आदिना
क्षत्रियवैश्यशूद्रा गृह्यन्ते । सङ्कोचे मानाभावात् । असति
बाधके प्रमाणानां सामान्ये पक्षपात इति न्यायाच्चेति
वाच्यम् ॥ श्रुतिस्मृतीनामर्थस्यैवानुवादकत्वात्कालनिर्ण-
यसिद्धान्तग्रन्थस्थादिपदार्थस्य “द्विजस्याब्धौ तु निर्या-
णम्” इति स्मृत्यनुसारेणैव कल्पनीयत्वात् ॥ प्राय-
श्चित्तस्य चातुर्वर्ण्यविषयकत्वापत्तेश्च ॥

न च निषेधमुपजीव्यैव प्रायश्चित्तविधिप्रवृत्तेः स्वो-
पजीवकत्वेन सार्थक्यसंभवे प्रकारान्तरेण निषेधस्य सार्थ-

क्यवर्णनं न युक्तमिति वाच्यम् ॥ निषेधस्य सर्वत्र
यत्किञ्चिन्निवर्तकत्वं तथा तन्निषेधमुल्लङ्घ्य प्रवृत्ते प्राप्त
प्रायश्चित्तोपजीवकत्वं लौकिकयामिकवत् (पोलिस)
इत्यदोषात् ॥ नन्वेवं प्रायश्चित्तोक्त्यैवेदं न कार्यमिति
तत्कर्मपरित्यागस्य प्रायश्चित्तं ज्ञात्वा धौत्येन तदज्ञात्वा
वौच्छिकतया तत्कर्मानुष्ठातुः पापभीत्या प्रायश्चित्तस्य
कर्तव्यता चेत्येवं सर्वेष्टसिद्धौ कलिवर्ज्ये पठनमस्य व्यर्थं
स्यात् ॥ न चैवं विनिगमनाविरहात्कलिवर्ज्यपाठमभ्यु-
पेत्य प्रायश्चित्तविधिवैयर्थ्यमेव कल्प्यतामिति वाच्यम् ॥
उपपातकसामान्ये विहितं प्रायश्चित्तं विना समुद्रयाने
प्रतिपदोक्तप्रायश्चित्तविधानाभावेनैतदारम्भस्यावश्यक-
त्वादिति चेत् ॥ न ॥ कृतप्रायश्चित्तस्यापि संव्यवहार्य
त्वाभावरूपवर्ज्यताप्रतिपादनाय कलिवर्ज्ये पाठस्या-
प्यावश्यकत्वात् ॥ न च कृतप्रायश्चित्तस्यापि यदि
संव्यवहारो नाम परिग्रहो न स्यात्तर्हि भक्षितोपि
लशुने न शान्तो व्याधिरिति न्यायेन प्रायश्चित्तानुष्ठान-
स्याप्रयोजकत्वापत्तिरिति वाच्यम् ॥ स्वीयसन्ध्यावन्दना-
दिनित्यकर्मोपयोगिशुद्धिसम्पादकत्वेन प्रायश्चित्तस्य सा-
र्थक्यात् ॥ न च घटायोन्मीलितं चक्षुः पटं न हि न
पश्यतीति न्यायेन स्वेनानुष्ठितं प्रायश्चित्तं स्वीयावश्य-

कनित्यकर्मार्थं संव्यवहारार्थं च शुद्धिं सम्पादयत्येवेति वाच्यम् ॥ “द्विजस्याब्धौ तु नौयातुः शोधितस्यापि संग्रहः” इत्याद्युक्त्वा “एतानिलोकगुत्प्यर्थं कलेरादौ महात्मभिः ॥ निवर्तितानि कर्माणि व्यवस्थापूर्वकं द्विजैः” इति (निर्णयसिन्धावादित्यपुराणे कलिवर्ज्ये) कृतप्रायश्चित्तस्यापि समुद्रयातुः (संग्रहः) संव्यवहार्यता नेत्यर्थस्य प्रतिपादनायैव ‘संग्रहः’ इति वचनस्य प्रवृत्तत्वात् ॥ एतेन न च सर्वाण्यपि प्रायश्चित्तानि स्वीयनित्यकर्मसम्पादकशुद्धिप्रयोजकान्येव स्युर्न तु संव्यवहार्यताप्रयोजकान्यपीति वाच्यम् ॥ दृष्टान्ताभावात् ॥ प्रायश्चित्तवाक्यापेक्षया तत्संग्रहप्रयोजकवाक्यस्य भिन्नतया कुत्रापि शास्त्रेष्वदर्शनादिति परास्तम् ॥ “त्रिपुरुषं पतितसावित्रीकाणामपत्ये संस्कारो नाध्यापनं च” इत्युपक्रम्य “तेषां संस्कारेप्सुर्वात्यस्तोमेनेद्वा काममधीयीन् व्यवहार्या भवन्ति” इति (आपस्तम्बकात्यायनाभ्यां स्वस्वधर्मसूत्रे) तथा “अनृतवाक्तस्करो राजभृत्यः” इत्यारभ्य कांश्चिदुक्त्वा “तानुद्धरेत्समेस्य (त्य)न्यायतो ब्राह्मणव्यवस्थया सर्वद्रव्यत्यागे चतुर्थकालाहाराः संवत्सरं त्रिषवणमुपस्पृशेयुः । तस्यान्ते देवर्षिपितृतर्पणं गवाह्निकं चेत्येवं व्यवहार्याः” इति (मिताक्षरायां ३ ध्या २८९ श्लोव्या०

प्रचेतसा) नरकोत्पादकपापनिवर्तकप्रायश्चित्तमुक्त्वा व्यवहार्यत्वसंपादकप्रायश्चित्तस्य पृथगुक्त्या दृष्टान्तस्य प्रसिद्धत्वात् । एवं च नरकोत्पादकपापनिवारकत्वव्यवहारसाधकत्वरूपशक्तिद्वयमध्ये केषाञ्चित्प्रायश्चित्तानामुभयसम्पादकत्वं केषाञ्चित्प्रायश्चित्तानामाद्यसंपादकत्वमेव केषाञ्चिदन्त्यसंपादकत्वमेवेत्यनुमानेन पापनिष्ठस्य नरकप्रापिका व्यवहारनिरोधिका चेति शक्तिद्वयस्य मध्ये उक्तप्रायश्चित्तेन नरकप्रापकशक्तिनाशेऽपि व्यवहारनिरोधिका शक्तिः क्वचिदेव नश्यति न सर्वत्रेति ज्ञायते ॥ ततश्च नौसमुद्रयानजन्यपापनिष्ठशक्तिद्वयमध्ये प्रायश्चित्तेनाद्यशक्तिनाशेऽपि द्वितीयशक्तिर्न नश्यति ॥ “शोधितस्यापि संग्रहः” इति वचनेन व्यवहारजनकशक्तेर्बाधेन तदुत्पत्त्यभाव इत्यर्थस्य प्रतिपादनात् । अत एव “विहितस्यानुष्ठानान्निन्दितस्य च सेवनात् । अनिग्रहाच्चेन्द्रियाणां नरः पतनमृच्छति ॥ २१९ ॥ तस्मात्तेनेह कर्त्तव्यं प्रायश्चित्तं विशुद्ध्ये । एवमस्यान्तरात्मा च लोकश्चैव प्रसीदति ॥ २२० ॥” इति (याज्ञवल्क्येन ३ ध्याये) वचने प्राप्तव्यनरकसम्बन्धसंपादकपापनाशेन “अन्तरात्मा” इत्येतदपेक्षया लोकव्यवहारप्रतिबन्धकपापनाशेन संव्यवहारसंपत्त्या “लोकश्च प्रसीदति” इति पृथगुक्तं संग्रह्यते इति केचित् ॥

॥ तत्र ॥ कलिवर्ज्यवचनेन समुद्रेनावा सकृद्यानं
विषये प्रायश्चित्तेन शोधितस्यापि संग्रहः संव्यवहारो
निषिध्यते “ द्विजस्याब्धौ तु नौयातुः ” इति पूर्वोक्त
यातृशब्दे “ तच्छीलतद्धर्मतत्साधुकारिषु ”
नुवर्तमाने “ तृन् ” इति (पाणिनितन्त्रे ३ । २ । १२
सूत्रेण तृन् । तच्छीलं नाम तच्छीलं यस्य सः ।
फलं नान्यदित्येतत्फलभिन्नफलान्तरानपेक्षया तत्र
याप्रवृत्तिस्तदाश्रयः । यच्च शीलं यस्य स तत्रासकृत्प्र
इति सर्वानुभवसिद्धोऽयं तच्छीलपदार्थः । अत एव “
रदाही गरदः कुण्डाशी सोमविक्रयी । समुद्रयायी वान्
(बन्दी च) तैलिकः कूटकारकः ॥ ५८ ॥ ” इत्यात्
“ एतान्विगर्हिताचारानपाङ्क्तेयान्द्विजाधमान् । द्विजाति
रो विद्वानुभयत्र विवर्जयेत् ॥ ६७ ॥ ” इति (मनुना ३
श्राद्धे दैवे पित्र्ये चोक्तानां ताच्छीलिकणिन्यन्तः
पाद्यानां निमिन्त्रणनिषेधप्रतिपादके ‘ विगर्हिताचारान
पाङ्क्तेयान् ’ इति विषेशणद्वयं सार्थकम् ॥ अन्यथा ‘ समुद्रय
इति सिद्धे “ विगर्हिताचारानपाङ्क्तेयान् ” इति विशेषण
व्यर्थं स्यात् ॥ ममतुयतः समुद्रयानशीलोऽपाङ्क्तेयो वि
ताचारश्चातस्तमुभयत्र विवर्जयेदिति हेतुपक्षसाध्यप्र
नायैतदुपादानं सार्थकम् ॥ तथा च तेषां कृतेपि प्रायश्चि

हस्त्रसंग्रहो न भवति “द्विजस्याब्धौ तु नौयातुः शोधितस्या
पि संग्रहः” इति पूर्वोक्तसंग्रहाभावे केन हेतुना कस्य केति च
विशेषाकाङ्क्षायां समुद्रयानशीलस्य द्विजस्यापाङ्क्तेयत्वे
न विगर्हिताचारत्वेन च हेतुना श्राद्धे देवस्थाने पितृस्थाने
चोपवेशनायैव संग्रहः कलौ वर्ज्य इति कलिवर्ज्ये प्रति
पाद्यते न सर्वत्र संग्रहाभाव इत्यदोषः ॥ अत्र मनुवचने
“समुद्रयायी” इत्यादौ “बहुलमाभीक्ष्ण्ये” इति (पाणि
नितन्त्रे ३।२।८१) । “णिनिः” । “सुप्यजातौ
णिनिस्ताच्छील्ये” इति (तत्रैव पाणिनिना ३।२।
१७८ ।) णिनिस्तु न ॥ “अजातौ” इति निषेधात् ।
दृष्टान्ताच्च ॥ यथा “गान्धर्वो लोहकारश्च सौनिकस्तन्तु-
वायकः । चक्रोपजीवी रजकः कितवस्तरलस्तथा ॥ यज-
मानोपजीवी च शूद्राध्यापकयाजकौ । कुलटश्चित्रकर्मा
च वार्धुषिश्चर्मविक्रयी । समर्घं पण्यमाहृत्य महार्घं यः प्रय-
च्छति । स वै वार्धुषिको नाम यश्च वृद्धचोपयोजयेत् । वृथा-
रामाश्रमाणां च भेदकः पुण्यविक्रयी । विक्रयी ब्राह्मणो यश्च
योनि साङ्गारिकश्च यः । रङ्गोपजीवी कूटाशः कुहको गुरुगुप्ति-
कः ॥ भिषक् च रजकश्चैव रूपाजीवी च सूचकः । सौनिको
वर्णिकश्चैव निषादेन समाः स्मृताः । कर्मणा तेषु यो मोहाद्वा-
ह्मणो वर्तते सदा । प्रायश्चित्ते तु चरिते परिहार्यो भवेद्बहिः ।

एते ब्राह्मणचण्डालाः सर्वे ब्रह्महणः किल ॥ तस्माद्वैवे च
 पित्र्ये च वर्जितास्तत्त्वदर्शिभिः ” इति (पराशरमाधवीये
 ११ध्याये ५ श्लो ० व्या ० बृहस्पतेः) उक्तिषु प्रायश्चित्तेनुष्ठिते
 पि “बहिःपरिहार्यः” संव्यवहार्यो न भवतीत्युक्ताकुत्रेत्याका-
 ङ्क्षानिवृत्तये “दैवे पित्र्ये च वर्जयेत्” इति कीदृशस्येत्याका-
 ङ्क्षायां “कर्मणातेषु यो मोहाद्ब्राह्मणो वर्तते सदा” इति “सदा
 यो वर्तते” इति तत्कर्मण्यभ्यासवत् इत्यर्थो निरूपित इति ॥
 तथा च तदभ्यासोपि श्राद्धमात्रे एव वर्ज्यताप्रतिपादको
 न सर्वत्रेत्यनेनोच्यते इत्येतद्दृष्टान्तबलात्समुद्रयात्राया अ-
 भ्यासेपि श्राद्धमात्रे संग्रहाभावो नान्यत्रेति कल्पना युक्ता ॥
 नच “उपक्रमोपसंहारावभ्यासो योग्यता फलम् अर्थवादो-
 पपत्ती च लिङ्गं तात्पर्यनिर्णये” इति (१।१।१ ब्रह्मसूत्रभा-
 ष्यादौ) उक्ततात्पर्यनिर्णायकेषु दृष्टान्तो न प्रविष्ट इति
 वाच्यम् ॥ उपपत्तिपदेन दृष्टान्तस्यापि गृहीतत्वा
 दित्यन्यत् ॥ ननु “मासं कारागृहे वासोनौभिर्यात्रा दिन-
 त्रयम् । म्लेच्छावासे तथा पक्षं यो वसेत्स तु पातकी” इति
 (हेमाद्रौ प्रायश्चित्तखण्डे मरीचिना) उक्तमात्रपूर्वार्धे न्वया-
 र्थं य इत्येतद्व्यस्येति षष्ठ्यन्तत्वेन विपरिणम्यते । मास-
 मित्यादावत्यन्तसंयोगे द्वितीया मासमधीते इतिवत् । तेन
 दिनत्रयमवतीर्य गमनेपि दिनत्रयं यात्रा भवत्येव, कार्या-

थमन्यत्र दिनेषु गमनेपि मासं कारागृहे म्लेच्छावासे पक्षं वासो यथा ॥ अत्र “मासं कारागृहे” इत्यादौ तत्तदधिकरणकेवासयात्रे पापोत्पादिके एव विवक्षिते । न तु सामान्ये । अन्यथा कारागृहे कार्यकर्तृणामधिकारिणां म्लेच्छराज्ञो म्लेच्छाधिकारिणो म्लेच्छधनिकस्यावासे म्लेच्छस्वामिके व्यवहारस्थाने (कोर्ट) राष्ट्रपालस्थाने (मुन्सिपालिटी) दण्डस्थाने (मॅजिस्ट्रेट) यामिकस्थाने (पोलिस कचेरी) माण्डलिकस्थाने (गवर्नर ऑफिस) इत्यादिष्वधिकृतानां वा कार्यकर्तृणामथ वाम्लेच्छो यत्रावसति तत्रेत्यर्थे प्रासादादौ दौवारिकाणां स्थानेऽन्यत्र मार्गेऽपि याञ्चार्थं म्लेच्छस्य नियमेनानियमेन वोपवेशनस्थानेऽपि महामहानौकानिर्माणं यत्र क्रियते तत्र तथैव महानौकासु देशान्तरं प्रति प्रेषणाय प्रत्यहं परिपूर्यमाणसामग्रीसंघटनसमीकरणादिकार्ये प्रत्यहं देशान्तरेभ्य आगतासु कनकवस्त्रादिपरिपूर्णासु नौकासु स्थितानां धनानां वस्तूनां च परिशोधनादिकार्येऽधिकृतानामल्पनौकामार्गेण महानौकास्थानस्य गन्तव्यतया तथा गन्तृणामपि वचनोक्तकालावच्छेदेन गमने यात्रावासयोस्संभवेन प्रायश्चित्तापत्तेः ॥ अत्र नौपदेन समुद्राधिकरणकनौरेव विवक्षणीया । तेन गङ्गाकावेरीकपिलायमुनानद्यादिषु डपोत्सवादिकालविशेषेष्वपि दिनत्रयं नौयाने उडुपयानेऽपि

न दोषः । नचोडुपनावोरभेदः ॥ “स्त्रियांनौस्तरणिस्तरिः ।
उडुपं तु पुवः कोलः इति (समुद्रवर्गे नामलिङ्गानुशासने)
भेदेन निर्देशात् । ” त्वन्ताथादि न पूर्वभाक् ” इति (स्वर्ग-
वर्गे तत्रैव) नियमोक्तेः । म्लेच्छपदेन “गोमांसभक्षको यस्तु
लोकबाह्यं च भाषते । सर्वाचारविहीनोसौ म्लेच्छ इत्य-
भिधीयते ” इति (नामलिङ्गानुशासने शूद्रवर्गे २०
श्लो० व्याख्यायां सुधायां) “ब्राह्मण्यां वैश्यतो जातः क्षत्ता
भवति नामतः । अस्यामनेन चौर्येण म्लेच्छो विप्रात्प्र-
जायते ” इति (सूतसंहितायां जातिविवेके) “भेदाः
किरातशबरपुलिन्दा म्लेच्छजातयः ” इति (लिङ्गानु-
शासने शूद्रवर्गे २० श्लो) च म्लेच्छतज्जातीयभेदानामुक्ते-
स्ते सर्वेपि ग्राह्याः । अन्येप्येवं म्लेच्छपदार्थभेदाश्चण्डा-
लभेदाः अत्र ६ प्रकरणान्तरे उक्तास्ततोवसेयाः ॥

न चात्र वचने “मांसं ” “दिनत्रयं ” “पक्षम् ” इत्यवि-
च्छिन्नतया वस्तव्यकालनिर्देशेनाधिकारिणां भानुवासरा-
दिकेषु कचिन्नियतदिवसेषु तत्र प्रवेश एव नेति तथा
प्रत्यहमपि कार्यदिवसेषु कार्यसमय एव तत्र प्रवेशो न सर्व-
देति कथमधिकार्यादीनां प्रायश्चित्तापत्तिः । पापसंपाद-
कवास एवात्र वासपदेन ग्राह्यइत्युक्तेरिति वाच्यम् ॥ यथा
“ मांसं ” “ दिनत्रयं ” “ पक्षम् ” इत्येतेषु तथा मांस-

मधीते इत्यादावपि निषिद्धानध्यायभोजननिद्रारो-
गाक्रमणाशौचादिकालभिन्नकाल एवाधीत इत्यत्यन्तसं-
योगाभावेन द्वितीयानापत्तेः ॥ न च “ अकर्म-
कधातुभियोगे देशः कालो भावो गन्तव्योऽध्वा च कर्म-
संज्ञक इति वाच्यम् ” इति वार्तिकेनात्यन्तसंयोगाभावेपि
“ मासम् ” इत्यादौ द्वितीयाभ्युपगमेनादोषः । “ मासम-
धीते ” इत्यादौ तु “ कालाध्वनोरत्यन्तसंयोगे द्वितीया ”
इति द्वितीया । अत्यन्तसंयोगस्तु तत्र बुद्धिस्थदेशका-
लाभ्यां गुणक्रियाभावैरत्यन्तसंयोगे द्वितीयेत्यर्था-
द्बुद्धिस्थकालेनाध्ययनक्रियासम्बन्धरूपइति वाच्यम् ॥
“ मासम् ” इत्यादावपि “ कालाध्वनोः— ” इत्यनेनैवोक्तरी-
त्या त्यन्तसंयोगो वासरूपक्रियास्तीति द्वितीयासिद्धे-
र्निष्प्रत्यूहत्वात् । ततश्च पापप्रयोजकवासस्यैव निषेध
प्रयोजकत्वमुक्तं युक्तमेव ॥

न च यदा कदा वा पापप्रयोजक एव नौवासो येनाकारि
यथा अद्य ततः परश्चस्ततः पञ्चमे दिने च नौवासादिकं
कृतमिति दिनत्रये नौवासः अथ वा वर्षाभ्यन्तरेन्यदा वा
यदाकदाचिदैकैकस्मिन्दिने नौवास इत्येवं क्रमेण दिनत्रये
नौवासः कृतस्तस्यापि पातकित्वापत्तिरिति वाच्यम् ॥
तस्य देशस्यात्यन्तिकसम्बन्धप्रतियोगित्वेन बुद्धिस्थत्वा

भावेनादोषात् ॥ न च तर्हि प्रकृते तन्निश्चये मानाभाव इति वाच्यम् ॥ धर्मशास्त्रोपदेष्टृपरम्परारूढेरेव दिनत्रयमविच्छिन्ननौकावासेतत्र मानत्वादिति सन्तोष्यमायुष्मतेति चेत् ॥

॥ न ॥ तथा सति कारागृहाधिकरणकान्यूनानतिरिक्तमासकालिकवासस्यैव पातकप्रयोजकत्वापत्तेः ॥ न च “बलाद्धन्दीकृतोयस्तु म्लेच्छचण्डालदस्युभिः । कारागृहे मासमात्रमुषित्वा कायमाचरेत् । प्राजापत्यं च चान्द्रं च चरेत्संवत्सरोषितः” इति (स्मृतिमुक्ताफले प्रायश्चित्तकाण्डे गौतमेन) उक्तेः “कारागृहादिनिर्गत्य प्रायश्चित्तं विशोषितम् । कृत्वा विप्रः पुनः कर्म कृत्वा शुद्धिमवाप्नुयात् । बलाद्धन्दीकृता नारी तत्रैव निवसेद्यदि । पक्षमासमृतुं चाब्दमुत्सृष्टा चेत्तदा पतिः । ” इत्याद्युक्ता “अर्धमुक्तं तु तत्स्त्रीणाम् । ” इति (तत्रैवयमेन) उक्तेस्तदाधिक्येऽपि प्रायश्चित्तं सिध्यतीति वाच्यम् ॥ तत्तदुक्तविषयकमासदिनत्रयपक्षाणां परस्परं तौल्यात्संवत्सरोक्तं प्रायश्चित्तं द्वादशगुणिते दिनत्रये पक्षे च समानमेवेति यावदिनत्रयाद्यानुगुण्येन प्रायश्चित्तस्य न्यायसाम्यात्कल्पनया दोषाभावात् ॥

किंच “पतनीयानां प्रायश्चित्तमाह बोधायनः “समुद्रयानं ब्रह्मस्वन्यासापहरणं भूम्यनृतवदनं सर्वापण्यैर्व्यवहरणं

शूद्राभिगमनं यश्च शूद्रायामभिप्रजायते तदपत्यं च भवति ।
तेषां च निर्देशः—चतुर्थकालं मितभोजिनःस्युरपोभ्युपेयुः
सवनानुकल्पम् । स्थानासनाभ्यां विहरन्त एते त्रिभिर्वर्षै
स्तदपहन्ति पापम्” इति । “चतुर्थः कालो येषां—यथाद्य
दिवा भुङ्क्ते श्वो रात्रौ ते तथोक्ताः तथा (मितभोजिनः) अमृष्टा
शिनः अपोभ्युपेयुः भूमिगतास्वप्सु स्नानं कुर्युः । (सवनानु-
कल्पं) त्रिषवणं स्थानासनाभ्यां विहरन्तस्तिष्ठेयुः अहि रात्रौ
चासीरन् । एवं (विहरन्तः) कालं क्षिपन्त एते त्रिभिर्वर्षैस्तत्पा-
पमपनुदन्तीत्यर्थः” इति (स्मृतिमुक्ताफले प्रायश्चित्तकाण्डे
पतानीयप्रायश्चित्ते) उक्तम् । तच्च समुद्रयानं चिरकालिकं सर्व
थाचारभ्रंशप्रयोजकमित्याशयेन “समुद्रयानम् ” इत्यादि
“तदपहन्तिपापमिति” इत्यन्तमुक्त्वा “तद्वहुकालाभ्यासवि-
षयम् ” इति (पराशरमाधवीये १२ ध्याये शूद्रसे-
वाप्रायश्चित्ते माधवाचार्यैः) उक्तम् ॥ तथोक्त्यनन्तर
मुभाभ्यामप्याभ्यां समुद्रयानविषयककलिवर्ज्यघटका
संग्रहकथालेशस्याप्यनुपन्यासात्— “ शोधितस्यापि
संग्रहः” इत्यंशः प्रक्षिप्त इत्यनुमीयते । न च कलिव-
र्ज्यवचनेन बोधायनोक्तप्रायश्चित्तवचनस्यैव विनिगमना
विरहात्प्रक्षिप्तत्वमनुमीयतामिति वाच्यम् ॥ वक्ष्यमाणरी-
त्याबहुभिस्सद्भिर्महाद्भिः श्रोत्रियैरास्तिकशिरोमणिभिस्त्रै

वर्णिकैः कलावन्यदा च समुद्रे नावा सञ्चरितत्वस्य बहुषुग्रन्थेषु वर्णनात्तेषु केषामपि प्रायश्चित्तस्यासंग्रहस्यवा
ब्धिनौयानप्रयोज्यस्य ततोऽन्यत्र वानुल्लेखाच्चकलिवर्ज्यस्यै
व तत्त्ववर्णनं युक्तमित्यदोषात् । किंच यथा महर्षिणापस्त-
म्बेन ब्राह्म्यस्तोमे यथा वा—लोहकारसौनिकादिकर्मजीवि-
विषयकप्रायश्चित्तेमहर्षिणा बृहस्पतिनेवाऽसंग्रहः प्रायश्चित्ता-
त्पृथक्कण्ठत उक्तस्तथा सर्वज्ञेन महर्षिणा बोधायनेन प्राय-
श्चित्तात्पृथक्संग्रह इत्यर्थानुल्लेखान्नूनतास्यादिति त-
द्वावृत्तये संग्रहाभावप्रतिपादनस्याप्रामाणिकत्वमवश्य-
मनुमेयमित्येवं कल्पनाया युक्तत्वाच्च ॥ न च (निर्णय-
सिन्धौ ३ यपरिच्छेदे पूर्वार्धे कलिवर्ज्यप्रकरणे कमलाकरेण
पराशरमाधवीये १ ध्याये ३३ श्लो० माधवाचार्येण च ॥
कलिवर्ज्ये) “असंग्रहः” इत्यंशस्योक्तेर्नायं प्रक्षिप्तांशः
स्यादिति वाच्यम् ॥ बहुषु लिखितेषु मुद्रितेषु च
पुस्तकेषु निर्णयसिन्धादिषु कलिवर्ज्ये “शोधितस्याप्य-
संग्रहः” इत्यपि पाठस्य दर्शनात् ॥ न च तत्र पाठे लोक-
व्यवहारः प्रमाणमस्ति । अत्र तु नेति वाच्यम् ॥ रामेश्वर
चन्नपत्तन (मद्रास) नागपत्तना (नागूर) ऽनन्तशयना-
न्तर्गतकोच्चि, कोलम्ब, नवपाषाण, दर्भशयन, पुदचेरि, कोडि-
यालं, गोकर्णादिदक्षिणसमुद्रतीरवासीभिस्तथा मोहमयी,

(मुम्बई) कराची, कोङ्कण, जगन्नाथ, कालीघट्ट (कलकत्ता)
 कच्छमाण्डवी, मछरीबन्दर (मुसलिपटाम्) ब्रह्मदेशी
 रंगून, भावनगर, द्वारकाद्युत्तरदेशीयसमुद्रतीरवा-
 सिभिस्तत्सहचारितदाश्रिततत्सेवकतत्परिचारकतत्सम्ब-
 न्धितज्जामातृतत्स्यालकदुहितृदौहित्रश्वशुरज्ञातिमातुला-
 दिभिस्तत्तदनुयायिभिश्च शिष्टैरशिष्टैस्त्रैवर्णिकैर्दक्षिणोत्तर-
 देशस्थैर्निरन्तरं नौकासु समुद्रे स्वस्वलौकिकालौकिक-
 नित्यनैमित्तिककाम्यकार्यार्थं गमनागमनयोश्चिरात्पर-
 म्परागतत्वेन प्रमाणस्य मन्मते जागरूकत्वात् ॥
 एवंचोक्तस्थाननिवासिभिस्सहेतस्ततस्तीर्थयात्रिकादीन-
 नयनानयनाय देशान्तरागतवस्तुसंग्रहाय तांस्तान्देशा-
 न्प्रति नानावस्तुप्रेषणाय वा “अकाले चेत्कृतं कर्म कालं
 प्राप्य पुनः क्रियात् । कालातीतं तु यत्कुर्यादकृतं तद्विनि-
 र्दिशेत्” इति (स्मृतिरत्नाकरे स्मृत्यन्तरे) उक्तं न्यायं
 दूरीकृत्यवाष्पशकटसञ्चारकालिकसन्ध्यास्नानपञ्चमहाय-
 ज्ञानुष्ठानसंक्षेपकालदेशव्यत्ययतल्लोपानुष्ठानपटिष्ठसमुद्र-
 तीरान्यदेशस्थनगरक्षेत्रादिनिवासि-वैदिकशास्त्रिदीक्षि-
 तज्यौतिषिकवैद्यमन्त्रज्ञपुरोहितमठाधिकारिधर्माधिकारि-
 श्रोत्रियसाधुसभ्य, तत्तद्राजकीय-मिथ्यावादिवञ्चकद्रो-
 हिलोभिक्रोधिविद्वेषिप्राड्विवाकनगरग्रामखेटखल्वाटदेश-

देवादायब्रह्मादायान्नसत्रदेवालयपाठशस्त्रगजाश्वगोमहिष-
 रथशालासैन्यराजद्वारवनरथ्याप्रासादगोपुराट्टालकन्यास-
 खनिदुर्गरक्षानदीनदतटाकसरोजलनलिका कल्मषवस्तुप-
 रीक्षाक्रयविक्रयधननिर्माणग्रन्थरचनानगरग्रामप्रासादवि-
 मानशिल्पतद्वास्तुशिल्पाधिकाराधिकृतसप्तविधमदमत्तध-
 निकधार्मिकादिभिर्भारतीयैरङ्गवङ्गकलिङ्गान्धकीकटद-
 क्षिणापथावन्त्यसिन्धुसौवीरसौराष्ट्रादिनिषिद्धदेशगमनत-
 द्वासादिकंस्वतःकुर्वद्भिरावश्यकेषु संव्यवहारं साक्षात्पर-
 स्परया च निर्गलं कुर्वद्भिः । सर्वैस्त्रैवर्णिकैरङ्गीकृत एव
 सामुद्रिकनौकायात्राप्रचारस्स्वयं कृततत्प्रचारवदेति वा
 विद्वाङ्कुर्वन्तु शान्तचित्ता महान्तो महाशया दोषज्ञाः ॥

किं च “द्विजस्याब्धौ तु नौयातुः” इति ताच्छील्ये
 तृनातत्र नाविक स्यैवासंग्रहः शोधितस्यापि प्रतिपाद्यते
 इति समुद्रयातृसामान्ये तदयोगात् ॥ न च नौयातुरित्य-
 स्य तृनन्तत्वे मानाभावः ॥ पूर्वपूर्वोत्तरोरसाहचर्यात्तृजन्त-
 मेव तदिति वाच्यम् ॥ कालदेशपरिमाणमनुक्त्वा “असंग्रहः”
 इत्युक्तेस्सर्वत्र सर्वकालेऽल्पे महतिवासमुद्रतीरेन्यत्र वा देशे
 वसतामपि समुद्रयानेऽसंग्रहापत्त्यैतद्विषयेतदर्थकल्पनाया
 अयुक्तत्वात् ॥ कर्मण एव करणत्वविवक्षया तृतीयायां
 ‘कर्तृकरणे’ इतिसमासप्रवृत्तिरितिप्रागुक्तं न विस्मर्तव्यम् ।

अत एव ' समुद्रयायी वन्दी च तैलिकः कूटकारकः
५८' इत्यादिनै कत्र तत्तदुपजीविन एव निर्दिश्यन्ते ॥ " एता
न्विगर्हिताचारानपाङ्केयान्द्विजाधमान् ॥ द्विजातिप्रवरो विद्वा
नुभयत्र विवर्जयेत् ॥ ६७ ॥ " इति (मनुना ३ ध्या०)
उक्तेर्विगर्हिताचारानित्युभयत्र वर्जने हेतूक्त्या त्वेतदुप-
जीविनामाचाराद्धंशोनाचारे प्रवृत्तिश्चेत्येतौ स्वाभाविकौना-
न्तरीयकौ वैति " द्विजस्याब्धौ तु नौयातुश्शोधितस्या-
पिसंग्रहः " इति नाविकविषयकः कलिवर्ज्योक्तो निषेधः
" उभयत्र विवर्जयेत् " इति चैतदर्थानुवादक एव न
तद्विन्नापूर्वार्थबोधकः गौरवात् ॥

किं च श्रुत्या स्मृतीनां बाधवत्प्रागुक्तरीत्या गत्यन्तर-
सद्भावे स्मृत्या श्रुतेर्बाधयोगाच्छन्दोवत्सूत्राणीत्युक्तेः
सूत्रेषु श्रुतित्वातिदेशेन तत्प्रयोज्यकार्यकारित्वस्य तत्प्र-
योज्येतरबाध्यत्वाभावस्य चाङ्गीकारेण बोधायनोक्त-
समुद्रयायिसंग्राहकप्रायश्चित्तस्य तदसंग्राहकताबोधक-
कलिवर्ज्यप्रतिपादकपुराणवचनेन बाधनमन्याय्यम् ॥ अत
एव " श्रुतिस्मृतिपुराणेषु विरुद्धेषु परस्परम् ॥
पूर्वं पूर्वं बलीयः स्यादिति न्यायविदो विदुः " इति
(संग्रहे) उक्तं संगच्छते ॥ एवं च प्रायश्चित्तेन कर्मत्या-
गिन एव शुद्धिः स्यात् ॥

येतु “वसन्वा यत्र कुत्रापि स्वाचारं न विसर्जयेत् ॥
षट्कर्माणि च कुर्वीरन्निति धर्मस्य निश्चयः ” इति
(वृद्धपराशरेण १ ध्या०) वचनोक्तमुल्लङ्घ्य कर्माणि
त्यजन्ति प्रायश्चित्तं च नानुतिष्ठन्ति तेषां विषये पुराणो-
क्तिर्निरवकाशेति तेषां संग्रहो नैव न्याय्यः । न च “समुद्रया-
यी बन्दी च” इत्यारभ्य “एतान्विगर्हिताचारानयाङ्गे
यान्द्विजाधमान् ॥६७॥ ” इति (मनुना. ३ ध्याये)
वचनेविगर्हिताचारानित्यनेन समुद्रयायिनामाचारभ्रंशो ना-
न्तरीयक इत्युच्यत इति वाच्यम् ॥ धनिकानां दरिद्राणां
वास्माकं तदुपयोगियावत्सामग्रीसंपादनस्य तत्र कर्तु-
मशक्यत्वेपि श्रीमतां महाराजादीनां संहतानां धनिकानां
च समुद्रे नौयानादौ सदाचारोपयोगियावत्सामग्रीसम्पाद-
नस्यानाचारसंपादकांशनिराकरणस्यचकर्तुशक्यत्वात् ॥

एतेनैकस्मिन्विषये “समुद्रयायी बन्दी च” इति “द्विज-
स्याब्धौ तु नौयातुः” इति च निषेधद्वयोक्तिर्व्यर्था । अन्य-
तरेणैव तत्सिद्धेरिति परास्तम् ॥ उभयोर्ग्रन्थयोः कर्त्रोश्च
भेदादित्युक्तत्वात् ॥ यथा मनुनोक्तोर्थो याज्ञवल्क्येन तथा
याज्ञवल्क्येनोक्तोर्थो मनुनोक्त इति न तत्रान्यतरवै-
र्थ्यमिति ॥ ननु कुतो वैयर्थ्यं नेति चेत् ॥ न ॥ देशका-
लद्रव्याणामैक्ये वैयर्थ्यमन्यथा तुन । प्रकृते तु स्मृति-

कर्तृणां तदुपदेष्टृणां तच्छ्रोतृणां वा भिन्नभिन्नकालि-
कत्वेन भिन्नभिन्नदेशस्थत्वेन तदनुसारेण यावदंशस्यापि
वक्तव्यतयोपदेष्टव्यतया च कचिदन्योक्तार्थस्योक्तिः कचि-
दन्यथोक्तिः कचिदधिकोक्तिः कचिद्यूनोक्तिः कचिद्वि-
रुद्धोक्तिः कचिच्छ्रोतृविश्वासायान्यस्मृतिकर्तृनामनिर्दे-
शपुरःसरमनुवादश्चेत्यदोषात् ॥ एवं वेदवेदाङ्गपुराणादि-
कोशकाव्यालङ्कारलोकव्यवहारादिष्वपीति नानुपपत्तिः ॥
नचैवं य एवांशाः श्रुतास्त एवानुष्ठेया नान्येनुष्ठेयाः स्युर-
न्यविषयकज्ञानस्यैवाभावेतदनुष्ठानायोगात् । कालान्तरे
समभिव्याहारबलेन तज्ज्ञानेऽप्यनुपदिष्टत्वेन तत्र प्रवृत्त्य-
संभवेनानुष्ठानायोगाच्चेति वाच्यम् ॥ समभिव्याहारबला-
नुसारेणोपदेष्टुपदिष्टांशमाश्रित्य स्वतो वैदिकमन्त्रादिविनि-
योगविचारे प्रवृत्तस्योद्धृताकाङ्क्षाशान्तेरनेकसहायसाध्य-
त्वेन तत्र प्रवृत्त्युत्पत्तेरदोषादितिदिक् ॥

किंचात्र भरतखण्डीयेषु मध्ये यदा यानुदिश्य
“ द्विजस्याब्धौ तु नौयातुः ” इति निषेधः कृतस्तदा
ते दृढतमनौकानिर्माणादिषु महामहानौकानिर्माणादिष्व-
तिदीर्घकालिकनौकायात्रादिषु अतिदीर्घनौकायात्राका-
लिकपानपाकादियोग्यशुद्धमधुरजलनिर्माणतत्संग्रहादिषु
तादात्विकापायपरिहारादिषु रात्रिन्दिवंतन्नयने तद्र-
क्षणेऽन्यदेशगमने क्रियमाणे तत्रत्यलोकैर्मैत्र्याः शात्रवस्य

च संभवे तदनुग्रहनिग्रहयोरुपयोगियावत्सामग्री
निर्माणे तत्समीकरणे गन्तव्यस्थानावगमे तन्नयन-
मार्गाभ्रंशे तन्नयनकालिकभ्रष्टमार्गपरिशोधने तत्कालम-
ग्रनौकोद्धरणतत्समीकरणतद्गतप्राणितद्वस्तुरक्षणे तत्रत्य-
चोरनिग्रहे तन्नाविकनिग्रहादिष्वसमर्थतामतिगम्भीरह-
दयमात्रगोचरातिदुरूहासंख्यप्रजाहितकारिमहामहाकार्य-
साधनसंपादनोत्साहादिष्वप्यतिपरमदौर्बल्यमकुशलाग्र-
णीभावमतिभीरुतां दृढसङ्कल्पानभिज्ञतामल्पतोषित्वमि-
त्यादिदोषासंख्यतां च बहुधानुभूयानुभूयैवारब्ध इत्येव
युक्तम् ॥ इदानीं तूक्तानामन्यासां चानुपपत्तीनामभावेन
कदाचित्संभवेऽपि परिहर्तुं शक्यतयोपपत्तीनां चसत्त्वेन
कदाचिन्नाशेऽप्यन्येषां संपादयितुं शक्यतया च निषेध-
स्याप्रसरः ॥ यथा वसन्तेऽत्र क्षेत्रे ब्राह्मणान्भोजयतीति
सामान्यतउक्तावप्यतिरोगिणोतिदूरदेशस्थान्मृतानुत्पत्स्य
मानांश्च विहायान्ये एव भोज्यन्ते यथा वा नप्रातर्न रात्रौ न
निशि नाशौचे न तत्करणसामर्थ्यशून्ये दिवसे न स्वमरणे
न स्वस्य देशान्तरगमने तद्वत् “द्विजस्याब्धौ तु नौयातुः”
इत्याद्युक्त्वा “एतानि लोकगुप्त्यार्थं कलेरादौ” इत्यत्रापि
कलाविति द्विजस्येति नौयातुरिति सामान्यत उक्तेष्वपि
तन्मृत्युत्तरस्मिन्काले कलियुगस्यसत्त्वेऽपि सर्वदा वा कलि-

युगसत्त्वेपि द्विजानामेवासंग्राह्यः सः । इति पादचारिणि
भयानचारिणि नौयातृत्वाभाववति वा नौयानसमाप्त्युर-
स्मिन्कालविशेषे वस्तुविशेषे देशविशेष एव पर्यवसानं
वाच्यं त्वया पीति तथासामर्थ्यादिशून्यविषयो “निवर्तितानि
विद्वदिः” इति निषेध इति कल्प्यते ॥ अतएव “नाकारणो
हिशास्त्रेस्ति धर्मः सूक्ष्मोपि जाजलेः ॥ कारणाद्धर्ममन्वि-
च्छन्स लोकानापनुते शुभान् ॥ यस्तर्केणानुसन्धत्ते स धर्मं
वेद नेतरः ” इति “प्रत्यक्षं चानुमानं च शास्त्रं च विवि-
धागमम् । त्रयं सुविदितं कार्यं धर्मं शुद्धिमभीप्सता ॥५॥
आर्षे धर्मोपदेशं च वेदशास्त्राऽविरोधिना । यस्तर्केणानु-
सन्धत्ते स धर्मं वेद नेतरः ॥ ६ ॥ ” इति (मनुना० १२
ध्या०) च वेदशास्त्रलोकाविरोधिनः सर्वस्यापि धर्मस्य
सकारणकत्वोपपादनं संगच्छते ॥ अत्र जाजले-
रित्युपलक्षणम् ॥ अन्यथा यत्र कारणोपन्यास-
मन्तरा धर्मः स्मृतिष्वन्यत्र वोक्तस्तासामुन्मत्तप्रलपि-
तत्वापत्तेः इदंतु न युक्तमिति ॥ स्मृतिकर्तृणां
महर्षीणां मन्वादीनां सर्वज्ञानां लोकहितकारककर्मबो-
धनार्थमेव प्रवृत्तेः “प्रयोजनमनुद्दिश्य न मन्दोपि प्रवर्तते”
इति न्यायाद्वृथा तेषां प्रवृत्तिरित्युक्तेरयुक्तत्वाच्च ॥ अत-
एव “निषेधाश्च युगप्रयुक्तानुपपत्तिमूलकाः । अन्यथा

विध्युत्पत्तिवैयर्थ्यात् ॥ अनुपपत्तिश्च दृष्टाऽदृष्टा चेति
 द्विविधा । तत्र दृष्टानुपपत्तिमूलकानामनुष्ठानमननुष्ठानं
 चानिन्दितम् । यत्रानन्यथासिद्धप्रतिप्रसवविधिरुन्नीयने तत्र
 दृष्टानुपपत्तिः कल्प्यते । “दूराध्वोपगतं श्रान्तम्” इत्या-
 दिकं “राज्ञश्च सूतकं नास्ति यस्य चेच्छति पार्थिवः”
 इत्यादिंचोक्त्वा “शूद्रेषु दासगोपालकुलमित्रार्धसीरिणः”
 “यजेत वाश्वमेधेन” इत्याद्यनुपपत्त्या दूरयात्रादिविधिरु-
 न्नेयः” इति (पराशरमाधवीये १२ ध्यायान्ते) उक्तं संग-
 च्छते ॥ अन्यथाश्वमेधानुष्ठानार्थकेऽश्वमुक्ते केनापि राज्ञा-
 प्रत्यन्तेदेशद्वीपान्तरादिस्थेन गृहीते तज्जयार्थं ससैन्यस्यसा-
 मात्यपुरोहितस्यसवणिजोराज्ञःप्रसक्तेगमने ‘समुद्रयात्रास्वी-
 कारः’ इति “द्विजस्याब्धौ तु नौयातुःशोधितस्यापिसंग्रहः”
 इति च वचनाभ्यांप्रतिषिद्धे सति तत्र गमनासंभवेन तज्जया-
 संभव इति तैस्सह गतेन राज्ञा जयं लब्ध्वाप्रत्यागतेन कृत
 प्रायश्चित्तेनापि संव्यवहारशून्येनाश्वमेधः कर्तुमशक्य एव
 त्येवं हेतुद्वयेनाश्वमेधविधानमनर्थकं स्यात् । अमात्यपुरो-
 हितादयो राजधर्मनीत्यादिग्रन्थानुसारेण प्रायो ब्राह्मणा एव
 नान्य इत्यस्य निश्चितत्वात् ॥

किंच “द्विजस्याब्धौ तु नौयातुःशोधितस्यापिसंग्रहः”
 इत्याद्युक्त्वा “एतानि लोकगुप्त्यर्थं कलेरादौ महात्मभिः ॥

निवर्तितानि कर्माणि व्यवस्थापूर्वकं द्विजैः ” इति
 (आदित्यपुराणे) वचने “ कलेरादौ ” इत्युक्तेः
 “ द्विजस्याब्धौ तु नौयातुः ” इति नौयानरूपं कर्म
 कलेरादौ निवर्तितमित्यन्वयेन कलेरादावेवैतानि कर्माणि
 निवर्तितानि न तत ऊर्ध्वं ततः पूर्वं वेतीदानीं समुद्रे नौयातुः
 द्विजविषये तत्कर्मनिवर्तकताया अन्याय्यत्वात् ॥ यद्यय-
 मपि कल्यादिभाग एव नान्त्यो न मध्यमो वेति तत्कर्म-
 दानीमपि निवर्तयितुं शक्यमेवेत्युच्यते तर्ह्यत्र वचने
 “लोकगुह्यर्थम्” इत्युक्तेर्लोकरक्षणमेवैतत्फलं न तु तन्ना-
 शनमिति प्रतीत्या स्वेषामन्येषां च लोकानां रक्षणं नाम
 सुखेन पालनं येन कर्मणा भवेत्तदपेक्षया विरुद्धं नौकादेर्म-
 ज्जनादिनाबुभुक्षादिना वा तत्रत्यानां लोकानां द्विजानां
 मन्येषां च नाशप्रयोजकं यत्कर्म द्विजस्याब्धौ नौयानादि-
 रूपं तत्कल्यादौ बहु जातमिति तदा तन्निवर्तितमिति
 सामान्यतस्तादृशानर्थोत्पत्तेस्तन्निरुद्धमित्यर्थावगमेपीदा-
 नीं तादृशानर्थोत्पत्तेः प्रायोऽसंभावितत्वेन तन्नि-
 रोधकल्पनाया अन्याय्यत्वात् ॥ न च “लोकगु-
 ह्यर्थम्” इत्यत्र लोकपदेनेहपरयोरुभयोरपि लोक-
 योर्ग्रहणेनादृष्टहान्यभावायेदं निवर्तितमिति युक्तम् ॥
 प्रमाणानां सामान्ये पक्षपातादिति वाच्यम् ॥ संभवति दृष्ट-

फलकत्वेऽदृष्टफलकल्पनाया अन्याय्यत्वेन लोकपदेन
 प्रजानां परलोकातिरिक्तानां तदुपयोगिनामन्येषां चैव
 ग्रहणात् । एवं चैतदेकवाक्यतया “ शोधितस्यापि सं-
 ग्रहः ” इत्यपि कलेरुक्तदोषापादके आदिभूते काल एव
 नान्यदेत्यर्थबोधकः । नौकायां गमनकाले सहस्रान्तरप्रजा-
 नां नावो मज्जने स्वस्य प्रयोजकत्वेन तादृशमहामहापात-
 किनः संग्रहो न युक्त इति तदाशयात् ॥ न च ब्राह्मणस्य सह-
 स्रान्तरप्रजानां प्रयोजकत्वं कथमिति वाच्यम् ॥ तत्र “ द्वि-
 जस्य ” इत्युक्त्या ब्राह्मणक्षत्रियविशां तेन हसगमनात्तत्र क्ष-
 त्रियस्य राज्ञः साक्षात्प्रयोक्तृत्वं तदुपयोगिव्यवस्थाप्रयोक्तृत्वं
 पुरोहितामात्यादेस्तदुपयोगिसामग्रीसंघटनतदीयाभरणा-
 दिसंग्रहरक्षणतद्गवादिरक्षणादिना प्रयोजकत्वं वैश्यस्यै-
 तत्सभिकत्वादिना वा सर्वेषां द्विजानामित्यदोषात् ॥ किं
 च गृह्यतां वा लोकपदेन परलोकः स्वर्गादिरपि ॥ एवं च
 “ विहितस्याननुष्ठानात् ” इत्यादिनोक्तरीत्या समुद्रे नौयातुः
 स्वीयेनित्यनैमित्तिककाम्यकर्मणां तदा कलियुगादौ
 साङ्गोपाङ्गतया तत्तत्कर्मानुष्ठानासंभवं मन्यमानैर्महात्म-
 भिरिदं नावा समुद्रयानं द्विजस्य निषिद्धमिति तदा
 तन्निषेधस्य युक्तत्वात् ॥ यदि तेन स्थल इव नौयानेपि
 यथावत्कर्माण्यनुष्ठीयन्ते इत्युच्यते तदा समुद्रयायिन-

स्तदभाववतोपिप्रायश्चित्ताभावः समानएवेति दिक् ॥

स्यादेतत् ॥ “द्विजस्याब्धौ तु नौयातुः शोधितस्यापि संग्रहः” इति (आदित्यपुराणे) कलिवर्ज्यवचनेन निषेधो

द्वारकारामेश्वरगङ्गासागरकोङ्कणादिदेशयात्रिकांस्तथासर्व देशेषु समुद्रनदीतीरेषु विद्यमाननगरग्रामवासिनस्तेषां

गमनागमनयोरब्धावन्यत्र च निर्निरोधेन प्रवृत्तेः रूढमूलत्वेन, नद्यादौ नौयातृन्केवलं पादादिना समुद्रेस्नानार्थं

गन्तृंश्चत्यक्ता तेषां मध्येब्धौ नौयातुर्द्विजस्य कृताकृतप्रायश्चित्तस्य संग्राह्यता कलौ न प्राप्नोति ॥ न नु “शत (दश)

योजनविस्तीर्णं शतयोजनमायतम् ॥ ६८ ॥ रामचन्द्रसमादिष्टं नलसञ्चयसंचितम् । सेतुं दृष्ट्वासमुद्रस्य ब्रह्महत्यां

व्यपोहति ॥ ६९ ॥ इति (पराशरेण १२ ध्या०) उक्तेः रामेश्वरादिगमनं विधिप्राप्तमिति कलौ न तत्र गमने

संग्रहाभावः ॥ न चायं विधिः । लिङ्लोडादिप्रत्ययान्तपदाभावादिति वाच्यम् ॥ “चातुर्विद्योपपन्नस्तु विधिवद्ब्रह्म-

घातके । समुद्रसेतुगमनं प्रायश्चित्तं विनिर्दिशेत् ” इति (पराशरेण १२ ध्या-६४ ॥ श्लो) विधिर्निर्दिश्यत इति

चेत् ॥ न ॥ विधीनां युगान्तरविषयत्वेनाप्युपपत्तेः ॥ न च युगान्तरे कलिवर्ज्यवचनं नैव प्राप्नोतीति तदा रामेश्वरादियात्राविधानमनावश्यकमिति वाच्यम् ॥ युगान्तरे-

पि ब्रह्महत्यादौ दोषान्तरे वा तन्निवारकैतद्विध्यभावे रामे-
श्वरयात्रासु लोकानां प्रवृत्त्ययोग इति तदर्थं तद्विधेरावश्य-
कत्वादिति चेत् ॥ न ॥ “शोधितस्यापि संग्रहः” इति वचने
शुन्धधातुनाप्रायश्चित्तग्रहणेन “एतानि लोकगुप्त्यर्थं कले-
रादौ महात्मभिः । निर्वर्तितानि कर्माणि व्यवस्थापूर्वकं
द्विजैः” इति (बृहन्नारदीये कलिवर्ज्ये) चंचनात्प्रत्यासत्त्या
सामुद्रिकनौयानप्रयोज्यप्रायश्चित्तं कृतवतएवासंग्रह इत्य-
र्थोदितिकेचित् ॥

तन्न ॥ “समुद्रयानगमनं ब्राह्मणस्य न शस्यते ।
संभवेद्यदि मोहेन पुनःसंस्कारमर्हति” इति (पराशरे-
ण) क्षत्रियवैश्ययोर्नावा समुद्रयानसंभवेपिब्राह्मण-
स्य समुद्रयाने पुनस्संस्कारेण शुद्धिसंग्रहौ, अन्ययोः
प्रायश्चित्तेन शोधेप्यसंग्रहः इत्यर्थस्य बृहन्नारदीयवृद्ध-
पराशरवचनयोर्व्यवस्थयोपपादकत्वेन चारितार्थात् ॥

किं च कलिवर्ज्यवचने “कलेरादौ ” इत्युक्तेः कल्या-
दावेवासंग्रह इत्यर्थं स्यापि संभवेनेदानीं संग्रहे निषेधाप्रा-
प्तिः ॥ न चायमपि कल्यादिरेवेतिवाच्यम् ॥ अन्यविष-
येष्वपि कलिवर्ज्येषु तथात्वापत्तेः ॥ एतेन पूर्वोक्तपराश-
रवचनेन ब्राह्मणे निषिध्यमानस्यसमुद्रयानस्यानुवादक-
एव बृहन्नारदीयादिकलिवर्ज्योक्तोनिषेध इति ब्राह्मणेतर-

क्षत्रियवैश्ययोः प्रायश्चित्ततदसंग्रहौ तद्याननिषेधश्च नेति
तयोर्यानं सुलभमेवेत्यपास्तम् ॥ “विप्रादिनौसंस्थितिम्”
इति (कालनिर्णयसिद्धान्तस्थकलिवज्यै) विप्रपदवै-
यर्थ्यापत्तेः । किं च तयोस्तया गमने निषेधाद्यभावेपि
तत्र ब्राह्मणसहायमन्तरा तयोर्गमनं न संभवत्येव ।
यतः शास्त्ररीत्या राज्ञोऽमात्यपुरोहितविदुषां सामीप्य
मत्याश्रयक मिति धर्मशास्त्रेषु प्रसिद्धम् । ते च क्षत्रियस्य
पार्श्वे ब्राह्मणा एव भवितुमर्हन्ति नान्ये । तथाहि । “मौला-
श्छास्त्रविदः शूरा लब्धलक्षान्कुलोद्भूतान् । सचिवान्तसप्त
पञ्चाष्टौ प्रकुर्वीत परीक्षितान् ॥ ५४ ॥ ” इत्याद्युक्ता “सर्वेषां
तु विशिष्टेन ब्राह्मणेन विपश्चिता । मन्त्रयेत्परमं मन्त्रं राजा
षाड्गुण्यसंयुतम् ॥ ५८ ॥ ” इति (मनुना ७ ध्या०)
तथा ” पुरोहितं च कुर्वीत दैवज्ञमुदितोदितम् । दण्डनीत्यां च
कुशलमथर्वाङ्गिरसे तथा ॥ ३१३ ॥ ” इति (याज्ञवल्क्येन १
ध्याये) चोक्तेर्मन्त्रिपुरोहितादीनां ब्राह्मणानां स्वस्वराज-
कीय लौकिकवैदिकव्यवहारादिकुशलानां षाड्गुण्यादिनि-
पुणानामावश्यकत्वप्रतिपादनेनैतैर्विना तत्कार्यासंभवात्स-
है वैतैर्गमनागमने कार्ये अन्यथा नेति सिध्यति । राजभिन्न
क्षत्रियस्यापि पुरोहितर्त्विगावश्यकतास्त्येव । तथा वैश्य-
स्यापि । ततश्च ब्राह्मणमन्तरान्यत्र कुत्राप्यनयोर्न गमना

गमनेस्त इति गमनागमनयोः क्षत्रियाभ्यनुज्ञाव्यर्था स्यादिति तथैव ब्राह्मणस्य तत्र गमनाभ्यनुज्ञा सदाचरेण सर्वत्र स्थितस्य प्रायश्चित्ताभावश्चेति कल्प्यते । अधिकमग्रे स्पष्टी भविष्यति । नचासंग्रह इत्यस्य वैयर्थ्यमिति वाच्यम् ।

“असंग्रहः” इत्यत्राप्रशस्तार्थक नभा समासाश्रयणेनादोषात् । अत एव “समुद्रयायी वान्ताशी” इत्यादिना श्राद्धे निषेधः सार्थकः । नौयानं विना समुद्रदर्शनार्थयातुरपि श्राद्धे निषेधापत्तेश्च ॥ मम तु “समुद्रयानगमनं ब्राह्मणस्य न शस्यते” “शोधितस्यापिसंग्रहः” इत्यादौ श्राद्धे ग्रहणाभावेनान्यत्र ग्रहणे नच प्रशस्तः संग्रह इति समञ्जसम् ॥

नच विनिगमनाविरहात् “समुद्रयायी” इति सिद्धे “शोधितस्यापिसंग्रहः” इति व्यर्थं स्यादिति वाच्यम् । वचनद्वयप्रामाण्याद्विकल्पापत्तेः । नच कलिवज्योक्तस्य “शोधितस्यापिसंग्रहः” इत्यस्य युगान्तरे प्राप्त्यभावेन तत्र श्राद्धे निषेधाय “समुद्रयायी” इत्यावश्यकमिति प्रागुक्तं युक्तमिति वाच्यम् । एवमपि तेनैव सर्वत्र श्राद्धे संग्रहाभावसिद्धौ कलिवज्ये तदुक्तेर्वैयर्थ्यस्य सुस्थत्वात् । “समुद्रयायी” इत्यस्य युगान्तरविषयकत्वे तत्साह-

चर्यात्तत्र पूर्वोत्तरपठितानां वान्ताश्यादीनां कलियुगे श्राद्धे
निमन्त्रणीयत्वापत्तेश्च । एवंच युगान्तरे यथा तथा वा
समुद्रयातुः प्रायश्चित्ताभाव इति तस्य श्राद्धे निमन्त्रणी
यत्वप्राप्तौ तन्निषेधाय समुद्रयायीत्यावश्यकम् ।
कलियुगे तु नित्यकर्मादिकं त्यक्त्वा समुद्रयातुः प्रायश्चित्त-
मावश्यकमिति कृतप्रायश्चित्तस्य सर्वत्रैव श्राद्धेऽपि संग्रहे
प्राप्ते तन्निषेधाय “शोधितस्यापिसंग्रहः” इत्यप्यावश्य-
कम् ॥ अतएव “श्रुतिविक्रयिणो यत्र परपूर्वाः समुद्रगाः ।
असमानान्याजयन्ति पतितास्ते प्रकीर्तिताः । समुद्रयायी
कृतहा रथ्यासमयभेदकः । वेदनिन्दारतश्चैव ते वर्ज्याः
श्राद्धकर्मसु ” इति (उशनसा) उक्ते “ समुद्रगाः
पतिताः ” “ समुद्रयायी ” इति आद्यस्य कर्मत्याग-
प्रयोज्यपातित्येन प्रायश्चित्ते कृते तत्प्रयोज्येसकृद्याने
पि द्वितीयस्यासकृत्सकृद्रा याने कर्मानुष्ठानत्यागाभाव-
प्रयोज्ये निमन्त्रणे प्राप्ते तन्निषेधार्थं समुद्रयातुर्द्विधा
निर्देश उपपद्यते ॥ अन्यथा दर्शनाद्यर्थं समुद्रयातुरपि
निषेधापत्तेश्च । मम तु समुद्रयायीत्यादेर्द्विजस्याब्धौतु
इत्यादेश्चैकवाक्यतया परित्यक्तकर्मविषयक एव स इति
न दोष इति दिक् ॥

“किंच समुद्रादूर्मिः” इति (ऋग्वेदेशाकलशाखाया

मेकादशर्चसूक्तपाठःसमुद्रयाने प्रायश्चित्तमिति (ऋग्विधाने) इति तदेकमपि प्रायश्चित्तं बोद्धव्यम् ।

किंच “हविष्पान्तं जपेत्सूक्तं महापातकनाशनम् । दिनेदिने त्रिवारं तु विद्या श्रीः सत्कुले स्थिरा । सहस्रवेद-सदृशं संज्ञानं तु सकृज्जपेत् । असाध्यं त्रिषु लोकेषु दश-वारं दिवा सदा । सुरापस्तल्पगः स्तेनः संयोगिब्रह्मघातिनाम् । समुद्रयातुर्दोषश्च नश्यत्येव न संशयः । गर्हितान्नसमायो-गे हविष्पान्तीयमभ्यसेत् । पवित्रं परमं ह्येतद्बोद्धव्यं च विचक्षणैः ॥” इति (ऋग्विधाने) प्रायश्चित्तविधिः” इति हविष्पान्तीयऋङ्मन्त्रपाठः ऋग्विधाने प्रायश्चित्तमस्तीति नदोषः ।

किं चासकृत्समुद्रे नावा यान एव गन्तुः प्रायश्चित्तेन शुद्धिसङ्ग्रहौ भवतः । बृहन्नारदीयकलिवज्याँक्तासंग्रह-स्त्वसकृत्तत्र नौकया यायिनौ भवति । अत एव “समुद्रयाने प्रायश्चित्तमाह (ऋग्विधाने) “सकृत्समुद्रयाने हि प्रायश्चित्तमुदाहृतम् । बहुकालाध्यवसने प्रायश्चित्तं तु नैव हि । कलौ द्विजोब्धौ याने तु प्रायश्चित्तेन शुध्यति । वर्षत्रयं व्रतं कृत्वा सहस्रं च हिरण्यकम् । ब्राह्मणेभ्यः प्रदद्याच्च शतया गोदानमेव च ” इति । सकृत्समुद्रयान एवेत्यवधारणेन सकृत्तद्याने प्रायश्चित्तविधानं संगच्छते ॥ ननु पराशरमाधवीये शूद्रसेवाप्रायश्चित्तप्रकरणस्थेन माधवाचार्येण तथा

मिताक्षरातृतीयाध्यायगतैकोनवत्युत्तरत्रिंशतीश्लोकस्थ-
विज्ञानेश्वरेण पतनीयप्रायश्चित्तप्रकरणस्थस्मृतिमुक्ता-
फलकृता चेदं द्वादशवार्षिकं प्रायश्चित्तं चिरकाला-
भ्यासविषयमित्युक्त्येदमृग्विधानस्थं सकृद्याने प्राय-
श्चित्तं “बहुकालाध्यवसने प्रायश्चित्तं” इत्युक्तेर्विरुध्यत
इति चेत् ॥ न ॥ शूद्रसेवायां प्रायश्चित्तस्य (मिता-
क्षरायां ३ ध्या३८९ श्लो.व्या.) (स्त्रियाः परपुरुषगमन-
प्रायश्चित्तप्रकरणे स्मृतिमुक्ताफले) लघोरुक्त्या तादृश
शूद्रसेवाभिप्रायेणतत्प्रवृत्तेरित्यन्ये । बहुभिर्महर्षिभिः ऋ-
ग्विधानादीनां बहुधा प्रणीतत्वात्तत्र कस्मिन्नृग्विधाने इदं
प्रागुक्ते द्वे चेति प्रायश्चित्तत्रयमुपदिष्टमिति तु ग्रन्थानां
तेषां दौर्लभ्येनावेदानीं निर्णेतुमशक्यत्वेपि कालान्तरे तं
ग्रन्थं संपाद्य संशोध्य निवेदयिष्यामः । महाशयै-
रमत्सरिभिर्विद्वद्भिर्भारतखण्डजीवातुधर्मादिदैवसम्पत्संल-
ग्नबहुशल्योद्धरणकृपापरवशैर्दुरभिमानदूरैः “काकोपि
जीवति चिरात्तु बलिं च भुङ्क्ते” इति (भर्तृहरिशतके)
उक्तीत्या स्वोन्नतिरेव सर्वेषामुन्नतिः, स्वपुत्रपौत्राणामना-
पत्तिरेव जगतोऽनापत्तिः, “अन्नं बहु कुर्वीत” इति तथा
“यया कया च विधया बह्वन्नं प्रामुयात्” इति च (तैत्तिरीयो-
पनिषदि) उक्तेरन्यायेन वा न्यायेन वा द्रव्यपुस्तुकस्त्रीग्रह-

वृत्त्याद्यर्जनं कार्यं, परप्रतारणायैव धर्मशास्त्रादिज्ञानार्जनं कार्यं, परोपदेशायैव, चेत्यादिदोषदूरैरेतादृशानि वचनानि ग्रन्थसंपादनद्वारा संशोध्य संलिख्य प्रेषणीयन्येतन्मुद्रण स्थाने ॥ केवलं स्वार्थपरतां परित्यज्य महते स्थिराय धर्मसंस्थापनाय भ्रष्टधर्मधनदारिद्र्यनिवर्तकशिल्पविद्या-दिधनाऽदूरीकरणायैव प्रवृत्तानामस्माकं न कापि धर्म-हानिरिति परस्परं पर्यालोचनद्वारा भ्रष्टापमानकारिनी-चाश्रयादिकं परित्यज्य मुनिवृत्तिषु मनः स्थिरीकृत्य तानन्तरा कथंजीविष्यामीति च भयाहूरोभूय क्वचित्काल मेवैतच्छरीरेण युक्तैरस्माभिस्तत्स्थितिसमयावधि निरुपा-धिकतया सुखसाधनान्यर्जनीयानीति भारतखण्डकुटुम्बि-भिः सर्वैरपि यशश्शरीरार्जने दत्तदृष्टिभिः स्वस्वतपस्ते-जोवृद्धौ चित्तं दृढमास्थापनीयम् ।

किं च ब्राह्मणस्य नौकया समुद्रे याने त्रैवार्षिकव्रतं सहस्रहरिण्यदानं च प्रायश्चित्तं (गौतमधर्मसूत्रे प्राय-श्चित्तप्रकरणे ९ मे खण्डे) उक्तं न तु कलौ संग्रहाभावोपि। युगान्तरीययानविषयमित्यादिशङ्का तु प्रागुक्तदिशा समाधेया ।

किं च “द्विजस्याब्धौ तु निर्याणं शोधितस्यापि संग्रहः” इति बृहन्नारदीयोक्ते वचने कलौ समुद्रयानं वर्ज्यं, यत्र यत्र यानियानि प्रायश्चित्तान्युक्तानि तैस्तैः

शोधितस्यापि संग्रहो न कार्यः, यद्वा कार्येषु प्रामाणि-
कस्यैव नियोजनीयतया तदर्थं नानाप्रकारेण शोधितस्यापि
ग्रहः ग्रहणं कार्यं न तु सम्यग्रह इत्याशयकं वाक्यद्वयं
“द्विजस्याब्धौ तु निर्याणम् ” इत्येकं “शोधितस्यापि
संग्रहः” इत्यपरमिति समुद्रे नावा यातुरेव संग्रहो न कार्यं
इत्यर्थ इत्यत्र न प्रमाणम् ॥ आद्यफलं त्वस्य न श्राद्धेनि-
निमन्त्रणीयत्वं किं तूत्तमब्राह्मणस्यैवेत्यर्थं बोधकमिति तत्स-
म्पत्तिसंपादनमेव । द्वितीयफलं तूक्तमेव । अन्यत्र चरितार्थ-
त्वासमुद्रयातुः प्रायश्चित्तविषयेन प्रवर्तते द्वितीयवाक्यम् ।
नच “द्विजस्याब्धौ तु नौयातुः शोधितस्यापि संग्रहः ”
इत्यत्र पाठान्तरमेव मानमिति वाच्यम् । इतरकलिवर्ज्येषु
“समुद्रयात्रास्वीकारः” इत्येतन्मात्रस्योक्तेरेकवाक्यतया-
अप्रामाणिकत्वात् । एतेनोपस्थितं परित्यज्यानुपस्थिता
र्थसम्बन्धकल्पनमन्याय्यमित्यर्थकं श्रुतानुमितन्यायेन स-
मुद्रयातुः संग्रहो न कार्यं इत्यर्थ इति परास्तम् ॥

ननु द्वादशवार्षिकमिदं बोधायनोक्तं प्रायश्चित्तं चिर-
कालाभ्यासविषयमिति माधवीये यदुक्तं तत्र समुद्रयान
विषयम् ॥ “ शूद्रसेवायामाह ” इति (माधवे-
नावतरणदानेन शूद्रसेवाविषयत्वात् इति चेत् ॥
न ॥ “ शूद्रसेवायां प्रायश्चित्तमाहतुर्बोधायनापस्तम्बौ-

“यदेकरात्रेण करोति पापं कृष्णं वर्णं ब्राह्मणः सेवमानः ।
चतुर्थकालमुदकाभ्युपायी त्रिभिर्वर्षैस्तदपहन्ति पापम् ”
इति । (कृष्णो वर्णः) शूद्रस्तदाज्ञाकरो भूत्वावृत्त्यर्थं सेव-
मानो ब्राह्मणो वर्षत्रयं चतुर्थे काले मितभोजी त्रिषवणस्त्रा-
य्येकदिवसे वा कृतं पापं हन्तीत्यर्थः ” इति । (स्मृतिमु-
क्ताफले बोधायनेन) शूद्रसेवायामस्मात्पृथक्प्रायश्चित्ता-
भिधानात् । शूद्रसेवायामित्येतन्मात्रमनुक्ता सामान्यतः
“ पतनीयानां प्रायश्चित्तमाह ” इति (स्मृतिमुक्ताफले
वैद्यनाथदीक्षितैः) उक्तेश्च ॥ माधवीये तथोक्तिस्तु स्मृत्यु-
क्तक्रमे तन्निर्देशमाश्रित्येति न दोष इति दिक् ।

किंच धर्मार्थं नावा समुद्रे यानं न कार्यमित्येव तस्यार्थः
“इमान्धर्मान्कलियुगे ” इत्यत्र धर्मशब्दप्रयोगेण ज्ञायते न
तु राजकार्यार्थं वाणिज्यार्थं कार्यान्तरार्थं वा समुद्रे नौकया
यानं न कार्यमिति बृहन्नारदीयादिकलिवर्ज्यवचनेन
प्रतिपाद्यते । अयमेवार्थो (मनुस्मृतिव्याख्याकृद्भिः)
रघुनन्दनभट्टाचार्यैः प्रतिपादितः ।

किंच “दीर्घकालं ब्रह्मचर्यं धारणं च कमण्डलोः ।
गोत्रान्मातृसपिण्डान्तुविवाहो गोवधस्तथा । नराश्वमेधौ
मद्यं च कलौ वर्ज्या द्विजातिभिः ” इति (पराशरमाध-

(१) एकदिवसं वेति पाठो दृश्यते एकदिवसे कृतस्यैतस्यैनसञ्चै
वार्षिकप्रायश्चित्तविधिरयुक्त इति चिन्त्येयम् ।

वीये १ ध्या० ३३ श्लो० व्या० ब्रह्मपुराणे) “देवराच्च सुतोत्पत्ति-
र्दत्ता कन्या न दीयते । न यज्ञे गोवधः कार्यः कलौ न च
कमण्डलुः ” इति (तत्रैव क्रतुना) “उद्धायाः पुनरुद्धाहं
ज्येष्ठांशं गोवधं तथा । कलौ पञ्च न कुर्वीत भ्रातृजायां
कमण्डलुम् ” इति (तत्रैव पुराणे) “समुद्रयातुः (त्रा) स्वी-
कारः कमण्डलुविधारणम् ” इति (निर्णयसिन्धौ ३
परिच्छेदे पूर्वार्द्धान्त्ये बृहन्नारदीये) ब्रह्मपुराणे क्रतुमते
बृहन्नारदीयमतेऽपि यात्रास्वीकार इति पाठपक्षे
“अश्वालम्भं गवालम्भं सन्न्यासं पलपैतृकम् । देवरेण
सुतोत्पत्तिं कलौ पञ्च विवर्जयेत् ” इत्यत्र पञ्चेत्युक्तेः कला-
वपि येषां पञ्चानामेव पुराणमते एतन्मते च वर्ज्यतोक्ता
तेषां मते “समुद्रयातुः स्वीकारः ” “समुद्रेब्धौ तु नौयातुः
शोधितस्यापि संग्रहः ” इति वचनयोरभावेन समुद्रया-
तुरकृतप्रायश्चित्तस्यापि निर्निरोधं संग्रहो भवत्येवेति तन्म-
तानुयायिनामस्माकं न कापि क्षतिः ॥ न च तत्र पञ्चे-
त्यन्योक्तानां कलिवर्ज्यानामुपलक्षणमिति वाच्यम् ॥
तत्तन्निर्देशेनैव सिद्धे “पञ्च” इति पदतत्स्वारस्ययोर्भङ्गा-
पत्तेः । संख्यावाचकशब्दानामक्तपरिमाणत्वेन न्यूना-
धिकव्यावृत्त्यर्थमेव प्रयोगस्य सर्वानुभवसिद्धत्वात् ॥
अतएव यत्र लेखे शतं देयं गृहीतं वेत्यादिनिर्देशस्तत्र

शतमेव नाधिकं न न्यूनमपीति “द्वादशकपालं निर्वपेत्”
 इत्यादौ द्वादशकपालमेव न न्यूनं नाधिकमपीति च
 लौकिकालौकिकव्यवहारावपि संगच्छेते ॥ एवं च प्राय-
 श्चित्तस्य तत्र नावागमनागमनयोर्नावश्यकता । न च
 द्विजेषु वर्णानामाश्रमाणां च विषये विहितानां धर्माणां
 त्यागेन निषिद्धानामधर्माणामनुष्ठानेन प्रत्यवाये सति
 प्रायश्चित्तानुष्ठानमावश्यकमिति वाच्यम् ॥ तस्य समु-
 द्रयात्रामात्रविषयकत्वाभावेन तद्विषये उभाभ्यामप्यावा-
 भ्यां प्रायश्चित्तानुष्ठानस्याभ्युपगतत्वात् ॥ नचैतन्मते
 दोषाभावेपि मतान्तरे दोषोस्त्येवेति वाच्यम् ॥ अन्यतरप-
 क्षेण शास्त्रसम्मतनोपपत्तिसंभवे पक्षान्तरेण दूषणाभिधान-
 स्य लोकशास्त्रविरुद्धत्वात् ॥ न च मतान्तरारम्भणं
 व्यर्थमिति वाच्यम् ॥ तन्मतानुष्ठात्रभिप्रायेण तदुपपत्तेः ॥

किंच “सिन्धुसौवीरसौराष्ट्रमावंत्यं दक्षिणापथम् । ती-
 र्थयात्रां विना गत्वा पुनस्संस्कारमर्हति” इति (स्मृतिच-
 न्द्रिकायाम्) सिन्धुसौवीरादीनां तीर्थयात्रार्थं गमनेऽभ्य-
 नुज्ञानात्तत्सिन्ध्वादिसाहचर्यात् “सिन्धुसौवीरसौराष्ट्रांस्तथा
 प्रत्यन्तवासिनः” इत्यत्रप्रत्यन्तवासिगमनमपि तीर्थया-
 त्रेतरविषयकतया नेयम् ॥ एवं च तीर्थयात्रार्थं म्लेच्छदे-

शमने नौकामार्गेण म्लेच्छदेशगमनेपि न दोषः । अत
एव वङ्गादिदेशं दक्षिणापथं (नर्मदायाः दक्षिणस्थं देशम्)
मक्कानामकमानन्दरामायणोक्तरीत्या (पुष्कलावतीत्यपरना
मकं) विष्णुपादतीर्थं च बहवोजग्मुः । ततो देशान्तरस्थानां तत्र
म्लेच्छयवनविरुद्धाचारव्यवहारवतां ब्राह्मणक्षत्रियवैश्यशू-
द्राणां स्वविरुद्धधर्माचाराणां तत्र प्रवेशो मा भूदित्यपक्व-
वस्तुविक्रयं निरुध्यान्येभ्यः पक्वान्येव सर्वाणि वस्तूनि
क्रय्याणि नापक्वानि फलमूलतृणशाकपत्राणि वेति चिरा-
त्तत्रत्यम्लेच्छादिराजादिनाऽतिक्रूराज्ञादानात्तदनुरोधेन
व्यवहारप्रवृत्तेश्चातुर्वर्ण्यस्याद्यापि प्रायः प्रवेशो न भवतीति
लौकिकी प्रतीतिः कर्णाकर्णिकया सर्वैर्भारतीयैः श्रूयते ।
तच्च विष्णुपददर्शनं तत्रैव वर्द्धमानलिङ्गेश्वरदर्शनं महाशा-

(१) महामैथुनं संकल्प्य शङ्करेणरतिमुखमनुभूयमाना पार्वती सुखविशे
बलिप्सया पुरुषायितं स्वीचकार । तदा स परमेश्वरस्तामाकाशमनीनयत् ।
ततस्सास्वेष्यसिद्धिं प्राप्य निवृत्ता । ततस्सक्ताभिः प्रार्थितस्तलिङ्गं तथैव
स्थापयामास । तच्चेदानीमपि वर्द्धमानमेवास्ते । निरुद्धापि तत्पूजा वर्षे
वर्षत्रये वा कर्तव्या शिवराज्यादौ समयविशेष इति राजाज्ञप्तं समय-
विशेषं ज्ञात्वा तत्रागतानां जटिलानां साधूनां प्रवेशेऽप्युन्नतं पतनशीलं
तदधस्ततो बहिः बहुभिर्निष्कास्य तत्रैव कोणे संस्थाप्यते । ततः यतो
निष्कासितं तत्रत्यं पुनर्वर्द्धमानमेवास्ते । पुनः समये तैस्तथा क्रियते ।
पुनः प्राचीनं वर्द्धमानमेवास्ते काबूलराज्ये इति श्रुता गाथा मयात्र
लिखिता प्रामाण्याप्रामाण्यान्यतरनिश्चयाय (२) मक्कायामोति महाशा-

लिग्रामदर्शनं च समुद्रस्थनावारोहणं म्लेच्छदेशगमनं
 चान्तरा न सिध्यतीति स्पष्टमेव ॥ एवं विद्याभ्यासार्थं
 सौलभ्येन नानाशिल्पकर्माचरणोपायज्ञानार्थकं गमनमपि
 तीर्थयात्रैव भवति ॥ अतएव “निपानागमयोस्तीर्थ-
 मृषिजुष्टजले गुरौ ” इति (नामलिङ्गानुशासनेऽमरसिंहेन)
 (तृतीयकाण्डे नानार्थवर्गे ८६ श्लो०) तथा (तट्टीकायां
 सुधायां “ तीर्थं शास्त्राध्वरक्षेत्रोपायनारीरजस्सु च ।
 अवतारर्षिजुष्टाम्बुपात्रोपाध्यायमन्त्रिषु ” इति (मेदिनी)
 इति तीर्थशब्दार्थविवरणं संगच्छते । अतएव “ तीर्थे
 ये ” इति (पाणिनितन्त्रे) ६ । ३ । ८७ ॥ “ समान-
 तीर्थे वासी ” इति (तत्रैवा१।४।१०७) सूत्रे च तीर्थशब्दो
 ऽध्यापके गुरौ प्रसिध्यति । एवं च श्रुतविद्याकलाद्यध्यापक-
 त्वात्तदुद्देश्यकयात्रा तथाऽमात्यस्यापि तीर्थत्वाविशेषादमा-
 त्यदर्शनार्थिका यात्रापि तीर्थयात्रैवेति नात्र म्लेच्छदेशगमन-
 प्रयोज्यनिषेधः प्रसज्यते ॥ न च तीर्थपदेन रूढ्या ऋष्यादि-
 जुष्टमहाजलराशिभागस्यैव ग्रहणमिति वाच्यम् ॥ सतीर्थ्य
 इत्यादौ तीर्थशब्दस्याध्यापकादावपि रूढत्वात् ॥ न च

लिग्रामोस्ति । यदा तस्य पूजा तत्रत्येन राज्ञा निरुद्धा तदा स्वप्ने आगत्य
 राजानं भीषयामास । ततः कचिदनिष्टं तदनुसारेणापश्यत् । ततः पूजा
 प्रवर्तिताद्यावधि निनिरीधेन भवतीत्यपि श्रुतोयमिति हासमामाण्य
 मामाण्यान्यतरपरिज्ञानाय मयात्र लिखितः ।

तीर्थयात्रेति न तत्रयोगरूढिरिति वाच्यम् ॥ तस्यापि
योगरूढत्वात् । अतएव “क्वचिद्देशविशेषगमनेपि
देवलआह । “ सिन्धुसौवीरसौराष्ट्रांस्तथा प्रत्यन्तवासिनः ।
अङ्गवङ्गकलिङ्गांश्च (ङ्गान्ध्रान्) गत्वासंस्कारमर्हति” इति ।
“एतच्च तीर्थयात्राव्यतिरेकेण द्रष्टव्यम्” इति (मिताक्षरायां
३ ध्याये २९३ श्लोक्या०) उक्तं संगच्छते । अतएव “क्या
स्पियन्” नाम्नः समुद्रस्य समीपे “वाकू” नामके नगरे “श्री-
महागणपतेर्मन्दिरम्” आस्ते । न च तदध्यनादिकमत्रैव भव-
तीति किमर्थं तत्र गन्तव्यमिति वाच्यम् । “सिवल्सर्विस्”
“व्यारिस्टर” इत्यादि परीक्षाः सर्वेषां शिल्पानां ज्ञानं तत्र
गमनमन्तरा न संजानीतेति स्पष्टं तद्विदाम् ॥ किंच “एष
वाव समुद्रः यच्चात्वालः” इति याज्ञिकप्रकरणे (वेदे) उक्तेः
याज्ञिकवेद्याः पाश्चात्त्यकुण्डरूपं तं यस्तरति तस्य समुद्र-
स्याभीक्षणं येन कृतं लंघनं तत्समुद्रयातुः स्वीकारः यः
पूर्वमासीत्तस्य कलियुगे निषेध इत्यर्थोऽनेनोच्यते ॥ एवं
“यज्ञोवा अवभृथः ” इति (वेदे) उक्तरित्यावभृथं
त्यक्त्वा यज्ञाद्येऽगच्छंस्तेषां संग्रहः प्राग्यमासीत्स कलौ
निषिध्यत इति नाङ्गलदेशगमने दोषलेश इति केचित् ॥
किं चार्यावर्तश्चार्याणां स्वीयं मुख्यं स्थानम् । आर्याः

समुद्रं नावा तरितुं शक्नुवन्त्येव । तेषां मध्ये “समुद्रयानं
मांसस्यभक्षणं शस्त्रजीविका । शीघ्रुपानमुदीच्यानामविगी-
तानि धर्मतः” इति (स्मृतिमुक्ताफले आह्निककाण्डे मरी-
चिना) उक्तेर्नर्मदाया उत्तरदिशि वसतां समुद्रयानस्यावि-
गीतत्वेन धर्मत्वेन च प्रायश्चित्तविध्यविषयत्वादित्युक्तेः॥
दाक्षिणात्यानामप्यार्यत्वेन तदीयार्यत्वस्यार्यावर्तवासमूल-
कत्वेनैवोपपत्तिर्वाच्या॥आर्यावर्तस्य नर्मदोत्तरभागविशेष-
त्वेनातिप्राचीनकाले सर्वेषामार्याणां तत्र वासो बभूवे-
ति पूर्वोक्तमरीचिवचनेन तद्यानस्यैतदीयाविगीतधर्म-
तया प्रायश्चित्तविध्यनवताराच्च । प्रायश्चित्ताभावे कुतः
“शोधितस्यापि संग्रहः” इति कलिवर्ज्यस्य विषयते-
ति विचिन्त्यताम् । आर्यशब्देन ब्राह्मण उच्यते । “आर्यो
ब्राह्मणकुमारयोः” इति (पाणिनितन्त्रे ६ । २ । ५८ ।)
उक्तेः । ब्राह्मणानां तत्स्थानिकत्वे तच्छिष्यत्वेन क्षत्रियाणां
वैश्यानांसेवकत्वेनशूद्राणां च सैव तत्र स्थित्या सर्व-
ेषामप्यार्यावर्तवृत्तित्वासिद्धिः ।

नचैवमुदीच्यानामविगीतानामित्युक्तौ “पञ्चधा विप्रति-
पत्तिर्दक्षिणतस्तथोत्तरतः” इत्युक्तौ चोत्तरदक्षिणश-
ब्दव्यवहारानुपपत्तिः । सर्वेषामार्यावर्तवृत्तित्वेनोदीच्यत्वावि-
शेषादिति वाच्यम्॥कदाचित्स्थितावपीदानीं तत्र वासपरि-

त्यागेन भिन्नधर्माणोजाता इति प्राचीनोदीच्यव्यवहारापेक्ष
यादाक्षिणात्यव्यवहारे भेदप्रदर्शनपरत्वेनादोषादितिदिक् ॥

किंच भुवस्सर्वस्यापि “एषउर्वैवसभूम्यन्तःयद्वेद्यन्तः”
इति (ऋग्वेदे ऐतरेयब्राह्मणे १ काण्डे ५ मप्रपाठके १०
मेनुवाके) उक्तमंत्रस्य “ योयं वेदेस्वसानदेशःसोयं भूमेर-
वसानभागः । एतावती वै पृथिवी यावती वेदिः ” इति
भूमित्वं वेदेराम्नातम् । ” इति (तत्रैव भाष्ये) उक्तम् ।
एवं च सर्वस्या अपि भुवो यज्ञार्हत्वं सिद्धम् । नच म्लेच्छ
देशस्याभावेन “ म्लेच्छदेशस्त्वतः परः ” इत्यादीनां
प्रागुक्तवचनानां वैयर्थ्यापत्तिः ॥ तथाभूतदेशस्या-
भावादिति वाच्यम् ॥ आर्यावर्तेऽपि यत्र म्लेच्छगृहं तस्य
म्लेच्छदेशत्वं तद्विन्नस्यार्यावर्तत्वमिवसर्वत्रार्याणामार्यस्य
वा गमने आर्यधर्मानुष्ठाने चार्यावर्तत्वमित्येवमुक्तकल्प-
नाया एवयुक्तत्वात् ॥ अतएव “यस्मिन्नेव कस्मिंश्चिद्देशे
श्रद्धधानो यजते ऋध्नोत्येव ” इति (सामवेदे २६
शतिब्राह्मणे २ प्रपाठके) “ यस्मिन्कस्मिंश्चिद्देशे
श्रद्धधानोऽत्र फलं लभत एवेति आस्तिकस्सन्यजते स
ऋध्नोति यथोक्तफलं प्राप्नोत्येव ” इति तत्रत्यं माधवी-
यभाष्यं च संगच्छते ॥

ननु “ सिन्धुसौवीरसौराष्ट्रांस्तथा प्रत्यन्तवासिनः ।
 अङ्गवङ्गकलिङ्गांश्च गत्वा संस्कारमर्हति ” इत्यत्रत्येन “ प्र-
 त्यन्तवासिनः ” इत्यनेन (पराशरमाधवीयमिताक्षरास्मृति
 मुक्ताफलेषु प्रायश्चित्तभागे बोधायनदेवलाभ्याम्) उक्तेन
 म्लेच्छदेशगमननिषेधेन सिद्धः समुद्रयानस्यापि निषेधः ।
 सनिषेधो नतु तदभावे ॥ म्लेच्छदेशश्च—“ कृष्णसार-
 स्तु चरति मृगो यत्र स्वभावतः ॥ सज्ञेयोयज्ञियो देशो
 म्लेच्छदेशस्त्वतः परः ” इति (मनुना २ ध्या २३
 श्लो०) उक्तः ॥ न चानेन “ सिन्धुसौवीर ” इत्युक्तबोधायन-
 देवलयोर्वचनेन प्रत्यन्तवासिनो लोका यत्र कुत्र वा स्थिता
 न गन्तव्या इत्युच्यते नतु नावा समुद्रयातुः संग्रहाभाव
 इति । एवंच समुद्रयानानिषेधकत्वेन कथमस्योल्लेख इति
 वाच्यम् ॥ तेन तस्याग्रहणेपि तत्रत्यसिन्धुपदेन “ उद-
 न्वानुदधिः सिन्धुः सरस्वान्सागरोर्णवः ” इत्यमरसिंहो-
 क्तीत्या समुद्रस्यापि ग्रहणात् ॥—॥ ननु सिन्धुशब्दो-
 त्र देशपरः न समुद्रपरः । सौवीरादिसाहचर्यादिति चेत् ॥
 न ॥ प्रत्यन्तवासिन इत्येतदार्ष्टान्तिकानुरोधेन देशपर-
 त्वस्य वक्तुमशक्यत्वात् ॥ एवमङ्गवङ्गकलिङ्गाश्चेत्यत्रापि
 तद्देशस्थपरत्वमेव ॥ काकाक्षिन्यायेनोभयत्रप्रत्यन्तवासिन
 इत्यस्य दार्ष्टान्तिकत्वात् । एवं च तत्संसर्गो दोषावह इति

केचित् । तत्र ॥ “सौराष्ट्रसिन्धुसौवीरमवन्तीं दक्षिणापथम् ॥
एतानि ब्राह्मणो गत्वा पुनः संस्कारमर्हति” इति बोधाय-
नेन “ हिमवत्कौशिकं विन्ध्यं पारंपर्यस्य पश्चिमम् ॥
तीर्थयात्रां विना गत्वा पुनः संस्कारमर्हति” इति व्यासेन
“ सौराष्ट्रसिन्धुसौवीरानावन्त्यं दक्षिणापथम् ॥ एतान्दे-
शान्द्विजोगत्वापुनस्संस्कारमर्हति” इति “अङ्गवङ्गकलिङ्ग
सौवीरसौराष्ट्रावन्तिमात्स्यादिदेशगमने द्विजस्यपुनःसंस्का-
रः, तीर्थयात्रायां तु नेति च (स्मृतिमुक्ताफले आचा-
रकाण्डे पुनरुपनयनप्रकरणे) वचनेनैकवाक्यतयादेश-
परत्वस्य सिद्धेः ॥ नचास्यतदेशस्थपरत्वमपि पूर्वोक्तरी-
त्या दुर्वारमिति वाच्यम् ॥ “प्रत्यन्तवासिनः चण्डालप्रदे-
शाः” इति दशानिर्णय्यामुत्सवनिर्णये वेङ्कटनाथेन) स्मृति-
मुक्ताफले प्रायश्चित्तकाण्डे वैद्यनाथदीक्षितैः) “ प्रत्यन्त-
वासिनश्चण्डालवासप्रदेशान्” इति चोक्तेः । इष्टापत्तेश्च ।
तद्विषये उभयोर्ग्रहणाच्च ॥ एतेन तीर्थविशेषवच्छूद्रा-
णामसंस्कार्याणां सर्वेषामेवाङ्गवङ्गदिदेशगमनेऽन्यत्रा-
प्राप्तोपनयनादिसंस्कारविधानद्वारा पूर्वपुण्यविशेषादेः
संपादनोद्बोधिदं वचनम् । अतएव “यथेमां वाचंकल्याणी

(१) अत्र “ तीर्थयात्राम् ” इति पाठो दशनिर्णय्यामुत्सवप्रकरणे
पूर्वाक्तं वचनं ब्राह्मणपदघटितामिति भेदात्पृथगुक्तम् ।

मावदानि जनेभ्यः । ब्रह्मराजन्याभ्यां शूद्राय चार्याय स्वाय
 चारणाय प्रियो देवानां दक्षिणायै दातुरिह भूयासमयं मे
 कामः समृध्यतामुपमादो नमतु" इति (शुक्लयजुर्वेदान्तर्गत-
 माध्यन्दिनशाखायां २६ ध्यायेत्येवमन्त्रे) अयमस्याभि-
 प्रायः । परमेश्वरः सर्वमनुष्यैः वेदाः पठनीया इत्याज्ञां ददाति ।
 तद्यथा । यथा येन प्रकारेण (इमाम्) ऋग्वेदादिचतुष्ट-
 यीरूपां (कल्याणीं कल्याणसाधिकां (वाचं) वाणीं
 (जनेभ्यः मनुष्येभ्यः । अर्थात् सकलजीवोपकाराय (आव-
 दानि) (आ) समन्तात् उपदिशानि तथा सर्वैर्विद्वद्भिः
 सर्वमनुष्येभ्यो वेदचतुष्टयी वागुपदेष्टव्येति । न च
 जनेभ्यो द्विजेभ्य इति अध्याहर्तव्यम् ॥ वेदाध्ययने
 वेदाध्यापने च तेषामेवाधिकारादिति वाच्यम् ॥ उत्तरम-
 न्त्रार्थविरोधात् । तथाहि ॥ कस्यकस्य वेदाध्ययनश्रवणे
 धिकारः इत्याकाङ्क्षायामिदमुच्यते ॥ (ब्रह्मराज-
 न्याभ्यां) ब्राह्मणक्षत्रियाभ्याम् (अर्याय) वैश्याय
 शूद्राय (चारणाय) अतिशूद्राय अन्त्यजाय (स्वाय) स्वात्मी-
 याय पुत्राय भृत्याय च सर्वैः सैषावेदचतुष्टयी श्राव्येति (यो-
 देवानां दक्षिणायै दातुः (इह) यथाहमीश्वरः पक्षपातं विहाय
 सर्वोपकारकरणेन सह वर्तमानः सन् (देवानां) विदुषां प्रियः
 (दातुर्दक्षिणायै) सर्वस्वदानाय प्रियश्च (भूयासं) स्यां

तथैव सर्वैर्विद्वद्भिरपि सर्वोपकारकं सर्वप्रियाचरणं
मत्वा सर्वेभ्यो वेदवाणी श्राव्येति यथाऽयं मे कामः समृ-
ध्यते तथैवं कुर्वतां भवतामयं (कामरुसमृध्यताम्) इयमि-
ष्टसुखेच्छा समृध्यताम् सम्यग्वर्धताम् । यथावत्सर्वमिष्टं
सुखं मामुपनमति (उपमादोनमतु) भवतोपि सर्वमिष्टं
सुखमुपनमतु सम्यक्प्राप्नोत्विति मयायुष्मभ्यमाशीर्वादो
दीयत इति निश्चेतव्यम् । यथा मया वेदविद्या सर्वार्था
प्रकाशिता तथैव युष्माभिरपि सर्वार्था उपकर्तव्या नात्र
वैषम्यं किञ्चित्कर्तव्यमिति ॥ कुतः ॥ यथा मम
सर्वविषयार्था पक्षपातरहितात्र प्रवृत्तिरस्ति तथैव युष्मा
भिराचरणे कृते मम प्रसन्नता भवति नान्यथेति
(एतद्भाष्ये) उक्तं च संगच्छते इति वदन्तः परास्ताः ॥
प्रत्यन्नदेशगमने भरतखण्डकृतसंस्कारजन्यतज्जातीयोत्कर्ष-
स्य नाशेन शास्त्ररीत्या दुष्कृतविशेषप्राप्त्या च तन्निवृत्ति-
द्वारा यथावदुत्कर्षप्राप्तये कृतसंस्कारस्यैव भरतखण्डएव
पुनर्विधाने लाघवादप्राप्तविधाने गौरवाच्च ॥ अत्रैव वचना-
न्तरेषु “द्विजो गत्वा” “ब्राह्मणो गत्वा” इत्याद्युक्तेर्द्विजविष-
यकत्वस्यैव तदेकवाक्यतया सिद्धेश्च ॥ प्रायश्चित्तप्रकरण-
स्थत्वेनास्य वचनजातस्यापूर्वसंस्कारविधायकत्वायोगा-
च्च ॥ तथात्वे पुनः पदवैयर्थ्यापत्तेश्च ॥ आस्तिकाभास-

कृतभाष्यमुदास्य (कल्याणीं) कल्याणकरीं मोक्ष
 प्रापिकां (वाचं) महावाग्रूपां (ब्रह्मराजन्याभ्यां) मनः
 प्राणाभ्याम् । “मनो वै ब्रह्म” इति (शतपथब्राह्मणे १४ ।
 ६ । १० । १४) “ प्राणो वै क्षत्रम् ” (शतपथब्राह्मणे
 १४ । ८ । १४ । ४) (शूद्राय) भूतात्मने (अर्याय
 अपानादेः समूहाय । “विशो वै मरुतः ।” इति (शतप०
 ब्रा २ । ५ । १ । १२ (स्वाय) आत्मने (अरणाय)
 अन्तर्यामिणे (जनेभ्यः) इन्द्रियसमूहेभ्यः । (आव-
 दानि) सर्वतो ब्रवीमि । ततोहमात्मप्रतिबिम्बः (इह)
 यज्ञे (देवानां दक्षिणायै । इन्द्रियरूपदक्षिणादानाय
 (दातुः) ब्रह्मणः (कामः) मोक्षाख्यः (समृध्यतां)
 सफलो भवतु (अदः) अमुकः कामः मामुपनयतु इति
 परमास्तिकमणिकृतव्याख्यानस्यैवादरणीयत्वाच्च ॥
 निष्कामाभ्यां सर्वलोकहितैकनिरताभ्यां सर्वलोकसंमतै-
 रतिपरमसूक्ष्मदृष्टिभ्यां सर्वज्ञाभ्यां श्रीमदाचार्यशिरोम-
 णिव्यासजैमिनिमहर्षिभ्यां कृतैः पूर्वोत्तरमीमांसासूत्रैः
 (अपशूद्राधि करणे १ ध्या० ३ पादे ३३-३८ जै० ६ । १
 २५-३८ । शूद्रस्य वेदेयागेचाधिकाराभावस्य व्यवस्था
 पितत्वाच्च ॥ अधिकमन्यत्र स्पष्टम् । तत्प्रतिपादितार्थस्य
 सर्वेषु परमानुग्रहरूपत्वात् ॥ अल्पज्ञत्वेनान्येषां नव्यन-

व्यतराणामुक्तेः सर्वथैवानादरणीयत्वाच्च ॥ एवंच तस्य देशपरत्वेन देशनिषेधकत्वेपि समुद्रयाननिषेधकत्वायोगात्समुद्रयानं कार्यमैवेति सिद्धम् ॥

किंच प्रत्यन्तवासिपदेन द्वीपान्तरग्रहणेपि तत्प्रतिषिद्धदेशगमननिषेधो ब्रह्मचारिण एव न गृहस्थस्य ॥ अत एव बोधायनः “अथोपनीतस्य व्रत्यानि भवन्ति । नान्यस्योच्छिष्टं भुञ्जीतान्यत्र पितृज्येष्ठाभ्यामान स्त्रिया सह भुञ्जीत । मधुमांसश्राद्धसूतकान्नानि दशासन्धिनीक्षीरं छत्राकनिर्यासौ विलापनं गुडान्नं गणिकान्नमित्येतेषु पुनस्संस्कारः । प्रतिषिद्धदेशगमनमित्येके । अथाप्युदाहरन्ति सिन्धुसौवीरसौराष्ट्रमवन्तीं दक्षिणापथम् । एतानि ब्राह्मणो गत्वा पुनः संस्कारमर्हति” इति (निर्णयसिन्धौ तृतीयपरिच्छेदे पूर्वाद्धे पुनरुपनयननिरूपणप्रकरणे) उक्तं संगच्छते ॥ अत्र सिन्धुसौवीरेत्यादिकमुपलक्षणम् । अत्रैव प्रकरणे (चन्द्रिकायां) बोधायनः—“सिन्धुसौवीरसौराष्ट्रांस्तथा प्रत्यन्तवासिनः । अङ्गवङ्गकलिङ्गांश्च गत्वाः संस्कारमर्हति” इत्युक्तस्यापि ॥ न चोपनीतस्येति बोधायनीयपदेन गृहस्थोप्युपनीतस्सन्नेव ग्रहस्थो द्विजो भवतीति गृहस्थद्विजस्यापि ग्रहणस्यादेव । ब्रह्मचारिमात्रविषयकत्वे मानाभावादिति वाच्यम् ॥ द्विजस्येत्यनुत्कोपनीतस्येति

वक्तुः सर्वज्ञस्य बोधायनस्य महर्षेयौगिकार्थाननुसन्धानेन प्रयोग इत्यल्पज्ञत्वकल्पनापेक्षयाचार्यसमीपे वेदशास्त्राध्ययनार्थं नीतस्याध्ययनसमाप्त्युत्तरं ततः प्रत्यावर्तनादिसमये उक्तदेशगमनाय प्रवृत्तस्येत्यर्थकल्पनाया उक्तत्वात् ॥ नच ग्रहस्थोऽप्युपनीत एवेति योगार्थो भूतार्थकप्रत्ययेन भूतकालितया प्रतीयत एवेति नानुपपत्तिरिति वाच्यम् । अत्रेवाग्रे उक्तस्य “न स्त्रिया सह भुञ्जीत मधुमांसश्राद्धम् ” इत्यादिनिषेधस्य ब्रह्मचारि विषयकत्वेन क्लृप्तत्वाद्वह्मचारिण एव ग्रहणात् ॥

किंच “अर्थद्वारेणायं शब्दः प्रवृत्तो म्लेच्छानां देश इति । तत्र यदि कथञ्चिद्ब्रह्मावर्तादिदेशमपि म्लेच्छा आक्रमेयुः तत्रैवावस्थानं कुर्युर्भवेदेवासौ म्लेच्छदेशः । तथा यदि कश्चित्क्षत्रियादिजातीयो राजा साध्वाचरणो म्लेच्छान्पराजयेत चातुर्वर्ण्यं वासयेन्म्लेच्छांश्चार्यावर्त इव चण्डालान्व्यवस्थापयेत्तदा सोऽपि स्याद्यज्ञियो देशः । यतो न भूमिः स्वतो दुष्टा । संसर्गाद्विसादुष्यत्यमेध्योपहतेव । प्रागुक्तदेशव्यतिरेकेणापि सतिसामग्र्ये त्रैवर्णिकेनाऽऽकृष्णमृगचरणेऽपि देशे यष्टव्यमेव । तस्मादनुवादोऽयं “सज्ञेयो यज्ञियो देशो म्लेच्छदेशस्त्वतः परः” इति (मनु० २ ध्या० ३ श्लो व्या० मेधातिथिना) उक्तरीत्या

म्लेच्छस्वामिकदेशस्यम्लेच्छदेशत्वंम्लेच्छाचारव्यवहारानुष्ठातृस्थित्याश्रयप्रदेशत्वं च म्लेच्छदेशत्वमिति तथार्यस्वामिकदेशस्यार्यावर्तत्वमार्याचारव्यवहारानुष्ठातृस्थित्याश्रयप्रदेशत्वमार्यावर्तत्वमिति चाश्रयणात् ॥ परन्तु द्वन्द्वैकवद्भावविधायके “शूद्राणामनिरवसितानाम्” इति (पाणिनितन्त्रे । २ । ४ । १० । सूत्रे महाभाष्ये) “अनिरवसितानामित्युच्यते । कुतोऽनिरवसितानाम् । आर्यावर्तानिरवसितानाम् । कः पुनरार्यावर्तः । प्रागादर्शात्प्रत्यक्कालयवनादक्षिणेन हिमवन्तमुत्तरेण पारियात्रम् । यद्येवं किष्किन्धगन्धिकं शक्यवनं शौर्यक्रौञ्चमिति न सिध्यति । एवं तर्ह्यार्यनिवासादनिरवसितानाम् । कः पुनरार्यनिवासः । ग्रामो घोषो नगरं संवाह इति । एवमपि य एते महान्तःसंस्त्यायास्तेष्वभ्यन्तराश्चण्डालामृतपाश्चवसन्ति । तत्र चण्डलमृतपा इति न सिध्यति । एवं तर्हि याज्ञात्कर्मणोऽनिरवसितानाम् । एवमपि तक्षायस्कारं रजकतन्तुवायमिति न सिध्यति । एवं तर्हि पात्रादनिरवसितानाम् । यैर्भुक्ते पात्रं संस्कारेण शुध्यति तेऽनिरवासिताः । यैर्भुक्ते पात्रं संस्कारेणापि न शुध्यति ते निरवसिताः इति ॥ (तत्रैकव्यट्टे)—“(निरवसिताः) बहिष्कृता उच्यन्ते । तत्रावधिप्रश्नः “कुत” इति ॥ प्रागादर्शादिति ॥ आदर्शादयः पर्वतविशेषाः

॥ दक्षिणेनेति ॥ एनवन्तः । एतत्पर्वतचतुष्टयमध्ये आर्या-
वर्तोदेश इत्यर्थः ॥ यद्येवमिति ॥ एतेषामार्यावर्ताद्वाह्य-
त्वादिति भावः ॥ ग्राम इति ॥ एतेष्वार्या निवसन्तीति भावः ।
तत्र ग्रामः प्रसिद्धः । (घोषः) गोमहिष्यादिनिवासः-
(संवाहः) वणिकप्रधानः ॥ संस्त्याया इति ॥ निवासविशे-
षा इत्यर्थः ॥ (मृतपाः) डोम्बा इत्याहुः ॥ याज्ञादिति ॥
शूद्राणां पञ्चयज्ञानुष्ठानेऽधिकारोस्तीति भावः ॥ तक्षाय-
स्कारमिति ॥ तक्षादीनां यज्ञेधिकाराभावादिति भावः
॥ संस्कारेणेति ॥ संस्कारः स्मृतिकारैर्द्रव्यशुद्धौपठित-
स्तेनैव न तदधिकेनेत्यर्थः । “भस्मना शुध्यते कांस्यम् ”
इत्याद्युक्तस्मृत्युक्तसंस्कारेणापि पात्रं न शुध्यति तेषा-
मित्यर्थः । अनिरवसितानामिति निषेधबलादेव शूद्रशब्दो-
त्र त्रैवर्णिकेतरपरो न तु शूद्रत्वजातिपरः ।” इति चोक्तेरू-
द्येयं शब्दइति ज्ञायते ॥

“किंच-आपोवा इदं सर्वम्” इति (श्रुतौ) उक्त-
रीत्या सर्वस्यापि जलस्योष्मकाले समुद्रनदीसरस्तटा-
कादिसम्बद्धसूर्यरश्मिसम्बन्धजन्यधर्मबाहुल्यात्सूक्ष्मीभा-
वविशदीभावप्राप्तिसमयसमुपनतोर्ध्वगतिमद्रायुनीतजल-
बिन्दुसन्दोहैक्यरूपमेवभावो वृष्ट्या वर्षासु सर्वत्र
पृथिव्यां प्रवेशेन समुद्रनदीनदसरस्तटाककूपजल-

भावः फलपुष्पान्नरसभावश्च ततो मनुष्यपशुपक्ष्यादि-
रक्तमज्जावीर्यादिभावश्चेति सर्वस्यापि समुद्राभिन्नत्वेन समु-
द्रत्वमित्यभेदेऽप्यौपाधिकदेशकालादिभेदेन समुद्रो नदी-
त्यादिव्यवहार इति न काचिदनुपपत्तिः । अन्यथा
गङ्गा यमुनेत्यादिनियतभेदोऽसंभावित एव स्यादिति
महोपप्लवः ॥ नच समुद्रस्य सिन्धुगङ्गासरस्वत्यादिनद्या-
दीनां च सृष्टिकालिकदेशापेक्षयेदानीन्तना देशाः प्रायो-
भिन्नाः । अतएव पुराणादिषु तत्तत्सृष्टिं तत्तत्परिमाणं
तत्तत्स्थितितद्व्यत्यासादिकं च भिन्नभिन्नतया वर्णयन्ति
पुराणेतिहासवेदिनः ॥ यथा पृथिवीपञ्चाशत्कोटियोजन-
विस्तीर्णा जलं तत्पञ्चगुणमित्यादिकं वर्णितम् । तस्मि-
न्प्रत्यक्षतः तत्परिमाणज्ञैः परिमीयमाणे पृथिव्या अत्यल्प-
परिमाणत्वं दृश्यत इति पुराणाद्युक्तं न प्रमाणमिति वा-
च्यम् ॥ पृथिव्याः सृष्ट्युत्तरं पृथुराजेन समीकरणात्सेतुबन्ध-
नसमयेऽनेकेषां पर्वतानां समुद्रे प्रक्षेपणान्नित्यं बहिरन्तश्च
महानद्यादिप्रवाहेण वर्षाजलप्रवाहेण सगरपुत्रैः समुद्रभूम्योः
खननेन भुवि गङ्गापातेनानेकेषां राज्ञामिदानीन्त-
नानामपि व्यवहारसौकर्याय तत्तद्देशकालवस्तुरीत्या-
पर्वतनदीपाषाणखनिनिधिस्थलादिव्यत्यासेन परिदृश्य-
मानमहापृथिव्या उपरि पस्तिोषि पार्थिवजलादिपरमाणुप-

र्यन्तानां सूक्ष्मभागानामनेकयोजनपर्यन्तं व्यात्पेरित्येवं सर्वेषामेषां पर्यालोचनेनोक्तपरिमाणस्य किञ्चिन्न्यूनाधिक्येऽपि प्रामाणिकत्वसिद्धेः । एवं च सर्वस्यापि समुद्रत्वेन गङ्गायां समुद्रे वा नौकया याने वा न कोऽपि भेद इति न प्रायश्चित्तलेशावकाशः ।

किञ्च-“समुद्रो वा एष यदहोरात्रस्तस्यैतेगाधतीर्थे यत्सन्धी तस्मात्सन्धौ होतव्यमिति कात्यायनब्राह्मणं भवति नक्षत्रं दृष्ट्वा प्रदोषे निशायां वा सायम्” इति (आपस्तम्बेन) सायंप्रातःकर्तव्यहोमकालस्य चातुर्विध्यनिरूपणावसरे “अहोरात्रः समुद्रस्तस्य सन्धिद्वयं तीर्थम्” इत्युक्तम् ॥ तथा चाहोरात्रं नौकायानं यः करोति तस्य (शोधितस्यापि स्नानादिना संजातशोधस्य संजातनाविकादिस्पर्शजन्यदोषनिरासस्य कुत्रापि कर्मणि संग्रहो न कार्यः । स्नानेन शुद्धावपि सन्ध्यादिमुख्यकर्मकाले तत्परित्यज्य नौयाने प्रवृत्तत्वात् । ततश्च समुद्रे इव यत्र कुत्र वा नद्यां नौयानं कर्तुरपि सन्ध्यादिकं परित्यज्य नौयातुः स्नानादिना शोधं प्राप्तस्यापि कुत्रापि कर्मणि संग्रहो न कार्यः इति “शोधितस्यापि संग्रहः” इत्यस्यार्थ इति तस्य संग्रहो न कार्यः ॥ नच गौणमुख्यन्यायेन “अभिव्यक्तपदार्था ये स्वतन्त्रा लोकविश्रुताः ॥ शास्त्रार्थस्तेषु कर्तव्यः शब्देषु

न तदुक्तिषु” इति (अभियुक्तानाम्) उक्त्या चाहोरात्रे प्रसिद्धसमुद्रसाजात्यात्प्रवृत्तस्य समुद्रशब्दस्य “समुद्र-यातुः” इत्यादावग्रह इति वाच्यम्॥आदौ सृष्टस्य समुद्र-स्यागस्त्येन पीतत्वेन समुद्रस्यैवाभावात्तेनैर्वाषिणा मूत्र-रूपेण त्यक्तस्य तस्य समुद्रत्वाभावाच्च।प्रकृतिविकृत्योर-भेदे त्रमानाभावाच्चास्य समुद्रस्य समुद्रत्वं गौणमेव न मुख्यम् ॥ नच तस्य मूत्ररूपत्वेऽत्यशुद्धत्वेन तत्र यातुरप्यत्य-शुचित्वेन सेतुदर्शनेन ब्रह्महत्यादिमहापापनाशोक्तिरयुक्ता स्यादिति वाच्यम् ॥ सेतोःशतयोजनविस्तीर्णस्याशेषजग-द्रोहिणवणकृतस्वस्वधर्मानुष्ठानप्रतिबन्धनाशसाधकत्वेना-शेषजगदनुष्ठीयमानस्वस्वधर्मानुष्ठानजन्यपुण्यसाधकत्वे-न सेतोस्समुद्राधिकरणकत्वेऽपि समुद्रत्वाभावेन तत्र स्नानदानश्राद्धादिविधानसामर्थ्यात् “अर्थशास्त्रात्तु बलव-द्धर्मशास्त्रमिति स्थितिः ” इति (याज्ञवल्क्येन २ ध्या-२१श्लो न्यायेन पञ्चगव्यस्थगोमूत्रगोमययोरिवैतद्विषि-मूत्रस्य शुचित्वाभ्युपगमेन गङ्गादियावन्महापरिशुद्ध-नदीप्रवेशेन च शुद्धत्वाभ्युपगमात् ॥

ननु“नाप्सु मूत्रपुरीषं कुर्यात्”इति (तैत्तिरीयारण्यके) निषेधोत्र प्राप्नोतीति समुद्रयानं निषिध्यते ॥ वसनमन्तरा स्नानकर्तृविषयत्वात् । नच “विवसनः स्नायात्” इति (त-

त्रैव) उक्तेः पौनरुक्त्यं स्यादिति वाच्यम् । समुद्रजलेव-
 तीर्य स्नानकर्तृविषयकत्वात् । नच तीर्थबुद्धिर्व्याघातापत्तिः ।
 अत एव “ न निष्ठीवेत् ” इति (तत्रैव) उक्तं संगच्छते ।
 अत एव स्नानपूजाविध्यादिकमुपपद्यते इति वाच्यम् ।
 “ तस्मात्समुद्रं न पिबन्ति ” इति (तैत्तिरीयश्रुतौ) आ-
 चमनविधिनिषेधासंगतेः । नच स्वर्गादिफलसंपादको निषे-
 धविधिरिति वाच्यम् । संभवति दृष्टफलकत्वेऽदृष्टफलक-
 लपनाया अन्याय्यत्वात् । नच पूर्वकालमात्रे स्नानविधा-
 नासङ्गतिरिति वाच्यम् । संभवति दृष्टफलकत्वेऽदृष्टमात्र-
 फलकल्पना न न्याय्येत्यर्थस्य कल्पनात् । नचैवं दृष्टं
 फलं किमपि केनापि कदाचिदपि नानुभूयत इति तदभा-
 वकल्पनमेव न्याय्यमिति वाच्यम् ॥ तज्जले लवणांशस्या-
 धिक्यात्तत्र विजातीयनानाऽसंख्यकृमिकीटपक्षिमत्स्यसरी-
 सृपादिप्राणिसत्त्वेन निरन्तरं तत्र स्नानपानाभ्यां रक्तविका-
 राद्युपद्रवोत्पत्त्यामूत्रपुरीषसम्बन्धेन तत्रत्यानां जलचरा-
 णां केषाञ्चिन्नाशापत्त्या “ अहिंसन्सर्वभूतान्यन्यत्र तीर्थेभ्यः ”
 इति (छान्दोग्ये) उक्तस्य निषेधस्योल्लङ्घनापत्त्या च तन्नि-
 षेध इति दृष्टफलसंभवात् । समुद्रप्रान्तेषु सर्वत्र लोकानां
 निवासेन तैरसति प्रतिबन्धे लवणोत्पादने प्रवृत्तिरिति
 सर्वत्र मूत्रपुरीषांशव्याप्तिस्स्यात्तद्धारणायैतन्निषेध इति
 फलसंभवाच्च । महाजले क्वचित्तस्य दोषस्य झटिति प्रत्यक्षा

विषयत्वेऽपि स्वल्पजले तद्दोषनिग्राहकजलान्तरसम्बन्ध-
बाहुल्यशून्ये झटिति दोषप्रसरस्य प्रत्यक्षत्वेन सामान्यत-
स्तदारम्भाच्च । सामान्यतः सर्वजलविषये निषेधोऽपि मूत्रपु-
रीषगतदुष्टविषांशव्याप्त्या तत्पानजन्यदोषनिराकरणाय
तदारम्भाच्चेति चेत् ॥ न ॥ स्थलान्तरसंभवे जले तत्र
कार्यमित्येवं वक्तव्यत्वात् । अत एव “ नाच्छादितायां
भूमौ नोषरे न शाद्रे नोद्याने नोदकसमीपयोर्नोकाशे ”
इति (स्मृतिमुक्ताफले आह्निककाण्डे व्यासेन) आकाशे
तन्निषेधेऽपि विमानेन सञ्चारस्य चिरं बहुभिरनुष्ठितस्ये-
तिहासपुराणदिषु वर्णनं संगच्छते । अन्यथैतन्निषेधस्य
सर्वयुगेऽपि सामान्यतः प्रवृत्तेस्त्रेतादिष्वपि निषेधप्रसराच्छ्री
रामेण सपरिवारेण विमानेन सञ्चारवर्णनासङ्गत्यापत्तेः ।
नच भगवदादिविषये नायं निषेध इति वाच्यम् । रावणा-
दिब्राह्मणसंहारजन्यदोषवारणायाश्चमेधादिमहायागाद्यनु-
ष्ठानेन राजादीनापि स्वकृतनियमस्य स्वेनाप्युल्लङ्घने दोष
एवेत्यर्थस्य ज्ञापितत्वात् । तत्रापिष्टकादिना स्नानाद्यर्थ-
मपीष्टकायोजनेन भुवं परिकल्प्य तदुपरितृणाद्यन्तर्धानेन
मूत्रपुरिषोत्सर्जनयोरुपपत्तोरितिदिक् ।

ननु “ श्रोत्रियश्च तटाकादिस्तृणं पर्णं तथेन्धनम् । बान्धवाः
स्वकुलीनाश्च विद्याचैवोपकारिणी । न सन्ति यत्र ग्रामेतुसकु

ग्राम इति स्मृतः ॥ तत्र ग्रामे द्विजो यस्तु हव्यकव्यपराङ्मुखः । एकत्र दिवसे तिष्ठेन्महाचान्द्रायणं चरेत् ” इति (स्मृति-मुक्ताफले प्रायश्चित्तकाण्डे मरीचिना) श्रोत्रियादिशून्ये प्रदेशे एकस्मिन्दिने वासेऽपि चान्द्रायणोक्तेः प्रत्यन्तदेशगमनं न युज्यत इति तदर्थकं नौयानं समुद्रे व्यर्थमिति कलिवर्ज्यं तद्व्यानं निषिध्यते । कुग्रामश्च श्रोत्रियादिशून्यो ग्राम इत्यर्थः ॥ न च कुग्रामवासनिमित्तचान्द्रायणप्रायश्चित्तानुमितनिषेधेनैव प्रत्यन्तदेशगमनप्रतिबन्धसिद्धौ प्रत्यन्तवासिन इति पदम् “अङ्गवङ्ग” इत्यत्र व्यर्थम् ॥ “प्रत्यन्तवासिनश्चण्डालवास-प्रदेशान्” इति (स्मृतिमुक्ताफले प्रायश्चित्तकाण्डे) “प्रत्यन्तवासिनश्चण्डालप्रदेशाः” इति (दशनिर्णय्यामुत्सवनिर्णयप्रकरणे) । “प्रत्यन्तो म्लेच्छदेशः स्यात् ” इति (लिङ्गानुशासने) चोक्त्या प्रत्यन्तवासिशब्दस्य चण्डालम्लेच्छोभयवाचकत्वात् । न च म्लेच्छचण्डालयोर्नभेद इति वाच्यम् ॥ “चण्डालं पुलकसं म्लेच्छम्” इति (स्मृतिमुक्ताफले प्रायश्चित्तकाण्डे संवर्तेन) “चण्डालीं पुलकसीं म्लेच्छीम्” इति (तत्रैव यमेन) च भेदेन निर्देशादिति वाच्यम् ॥ विनिगमानविरहात् “प्रत्यन्तवासिनः” इत्यनेनैव कुग्रामवासनिषेधे सिद्धे मरीचिवचनमेव व्यर्थमिति चेत् ॥ न ॥ भिन्नऋषिप्रणीतत्वेनादोषइत्युक्तोत्तरत्वात् ॥

प्रायश्चित्तभेदार्थं वचनद्वयस्यावश्यकत्वाच्च । हव्यकव्य-
पराङ्मुखत्वं स्यादिति हेतूक्त्या तत्र तदनुष्ठानप्रतिबन्ध-
काऽरण्यादावपि निर्जने शूद्रप्राये वा गमननिषेधार्थत्वा-
च्च । अन्तेऽन्ते प्रत्यन्तम् । तत्र वसनशीलाः प्रदेशाः
इति व्युत्पत्त्या प्रत्यन्तवासिशब्दः प्रतिनगरप्रति-
ग्रामादीनामन्ते म्लेच्छचण्डालवासयोग्ये नगरग्रामा-
द्यपेक्षया बहिर्भूते समीपे प्रदेशमात्रे योगरूढः-इत्यनुभ-
वाच्च । एतेन “यस्मिन्ग्रामे ब्राह्मणा न सन्ति तत्र “अव्रतः
सव्रतो वापि शुना दष्टो भवेद्विजः । प्रणिपाताद्भवेत्पूतोविप्रै-
श्चक्षुर्निरीक्षितः” इति (पराशरमाधवीये ५ ध्याया १+९
श्लो० व्या०) शुना दष्टं प्रति विहितब्राह्मणप्रणिपातनिरीक्ष-
णस्य स्थाने वृषभप्रदक्षिणं द्रष्टव्यम्” इति (तत्रैव) उक्ते-
ब्राह्मणरहितेपि ग्रामे द्विजानां कलौ स्थितिर्युज्यत एवेत्य-
पास्तम् ॥ यत्र कुत्र वा गमनसमये मध्येमार्गस्थ तथाभूत-
ग्रामविषयकत्वेनैव तदुपपत्तेः ॥

नच समुद्रे नावा याने “पितृद्विट् पतितः षण्डो यश्च
स्यादपपात्रतः । औरसा अपि नैतेशं लभेरन्क्षेत्रजाः
कुतः” इति (नारदेन व्यवहारमयूखे) उक्तेरपपात्रित-
शब्दवाच्यस्य समुद्रयायिनः स्वस्वांशहारित्वं न स्यादि-
ति वाच्यम् ॥ असकृत्समुद्रयातृविषयत्वात् । अकृतप्राय-

श्रित्तविषयत्वाच्च ॥ सर्वं वाक्यं सावधारणमिति न्यायेन
 पितृद्विडेव यः पतित एव यः षण्ड एव यः अपपात्रित एव
 यः न त्वन्यथेत्यर्थात् । एतेन “कृबोथ पतितस्तज्जः पङ्कुरु-
 न्मतको जडः । अन्धोऽचिकित्स्यरोगाद्या भर्तव्याः स्यु-
 निरंशकाः ॥ ४० ॥” इति (मिताक्षरायां २ ध्या) उक्त्या
 पतितपदेन समुद्रयायिनो ग्रहणादंशस्तस्य नेत्यपास्तम् ।
 अतएव “एतेषां विभागात्प्रागेव दोषप्राप्तावनंशत्वमुपप-
 न्नं न पुनर्विभक्तस्य । विभागोत्तरकालमप्यौषधादिना
 दोषनिर्हरणे भागप्राप्तिरत्स्येव “विभक्तेषु सुतो जातः सव-
 र्णायां विभागभाक्” इति (याज्ञवल्क्येन २ ध्याये
 १२२श्लो०) अस्य समानन्यायत्वात् ” इत्युक्तं संगच्छते ॥
 असकृत्समुद्रे नौयातृविषयत्वाच्च ॥ न चापपात्रित इत्यस्य
 “राजद्रोहाद्यपराधेन बन्धुभिर्घटस्फोटदिना बहिकृतः ”
 इत्यर्थः (व्यवहारमयूखे मदनेन) उक्त इति वाच्यम् ॥
 “व्यवसायार्थं नावादिना समुद्रमध्यद्वीपान्तरगन्तेति तु
 युक्तम् ॥ “द्विजस्याब्धौ तु नौयातुः शोधितस्यापि (प्य)
 संग्रहः” इति कलौ संसर्गनिषेधात् । तत्रैव शङ्खलिखि-
 ताभ्याम् “अपपा(या)त्रितैरिक्थपिण्डोदकानि व्यावर्तन्ते”
 इति इत्युक्ता ‘अपयात्रितः’ समुद्रगन्तेत्यर्थस्योक्तेश्च ॥ (व्यव-
 हारकाण्डे सरस्वतीविलासेऽनंशिनिरूपणावसरे तु) “अपया

त्रितः” इत्यस्य स्थाने “अपपातितः” इत्येव पाठः तस्य च “महापराधी बन्धुभिर्बाहिष्कृतः” इत्यर्थश्चोक्तः । तथा (मिताक्षरायां २ ध्या १४० श्लोकव्याख्यायाम्) “अपपात्रितः” इत्यस्य स्थाने “औपपातिकः” इत्येव पठितः । एवं च यदि महापराधौपपातिकशब्दयोः समुद्रयानार्थकत्वं तदा पूर्वोक्तरीत्या दोष उद्धर्तव्यः । यद्यन्यार्थकत्वं तदा नास्माकं प्रतिकूलम् । नचाङ्गलन्यायस्थाने समुद्रयायिनोऽंशो देय इति निर्णीत इति वाच्यम् ॥ भारतीयत्रैवर्णिकधर्मशास्त्रानुरोधेनैतदुल्लेखादिति दिक् ॥

इत्यब्धिनौयानमीमांसायां नौयाननिर्णयाख्यं

प्रथमं खण्डं समाप्तम् ॥ १ ॥

अथ स्नानसन्ध्याविचारनामकं द्वितीयं
खण्डमारभ्यते ।

ननु नावा समुद्रयाने सन्ध्योपयोगिसामग्र्यभावात्सन्ध्यानुष्ठानाद्यानां नित्यानां नैमित्तिकादीनां च कर्मणां तत्र कर्तुमशक्यत्वादाचारभ्रंशः स्यात् ॥ स चायमाचारभ्रंशः पातित्यापादकः ॥ तदुक्तं (मनुना २ ध्या. १०३ श्लो०) “नोपतिष्ठेत यः पूर्वा नोपास्ते यश्च पश्चि-

माम् ॥ स शुद्धवद्विष्कार्यः सर्वस्माद्विज (त्साधु)
 कर्मणः ॥” इति । तथा “अग्निकार्यपरिश्रष्टाः सन्ध्योपा-
 सनवर्जिताः॥वेदं च येनधीयानास्ते सर्वे वृषलाः स्मृताः ”
 इति (पराशरेण १२ ध्या ३१ श्लो) तथा “सन्ध्याही-
 नोऽशुचिर्नित्यमनर्हः सर्वकर्मसु ॥ यत्किञ्चित्कुरुते कर्म
 न तस्य फलभाग्भवेत् ॥” इति (मिताक्षरायां ३
 ध्या २४३ श्लो० व्याख्यायां दक्षेण) तथा “तथा
 द्विजातिकर्मभ्यो हानिः पतनम्” इति (तत्रैव) ॥ तद्वि-
 धिश्च—“अहरहस्सन्ध्यामुपासीत” इति (आपस्तम्बा-
 दिभिः कल्पसूत्रे) तथा “अग्नयश्चस्वाध्यायप्रवचने च”
 इत्यादि (तैत्तिरीयोपनिषदि शिक्षायां ९) तथा
 “यावज्जीवमग्निहोत्रं जुहुयात्” इति (वेदे) च ॥ नच
 तत्तत्कर्मोपयुक्त्यावत्सामग्रीणां तत्र नावादौ सहैवानयनेन
 तत्तत्कर्मणां कर्तुं शक्यत्वान्न काप्यनुपपत्तिरिति वा-
 च्यम् ॥ सहनीतानां जलादीनां सुदूरगन्तव्यदेशावधिनि-
 र्विकारं शुद्धतया स्थित्यसंभवात्समुद्रे जलोपलम्भेपि तस्य-
 लवणरसाद्व्यतमत्वेनानुपयुक्तत्वान्निषिद्धत्वाच्च सन्ध्यादि-
 कर्महानिरविनाभाव्येवेत्युक्तदोषतादवस्थ्यमिति चेत्॥न॥
 अत्यावश्यकपानपाकार्थकजलेनैतत्कर्मणामपि सिद्धे-
 रिति केचित् ॥ स्फुटीकरिष्यते चेदमुपरिष्ठादनुपदमेव ॥

ननु स्नानानन्तरमेव सन्ध्यापाकादिकानां कर्तव्यतेति
 सन्ध्यावन्दनादेरैवैतादृश्यां दुरवस्थायां का कथा स्नान-
 स्यात्तदकरणे तु “स्वस्थो विप्रो यदा ऽस्नात्वा भुङ्क्ते मोहप-
 रायणः । विष्टां तदन्नमश्नाति” इति (विष्णुधर्मोत्तरे)
 उक्तेः सर्वकर्मणामादौ विहितस्नानविध्यतिक्रमेप्रत्यवायः
 स्यात् ॥ न च “ आकाशं वायुरग्निश्च मेध्यं भूमिगतं
 जलम् ॥ न दुष्यन्ति च दर्भाश्च यज्ञेषु चमसा यथा ” इति।
 (पराशरेण १० ध्याये ४१ ॥ श्लो) उक्तरीत्येष्ट-
 कादिनिर्मितचतुष्कोणाकृतिके कृत्तिमेष्टकावटे सामुद्र-
 जलं पूरयित्वा “कलौ गङ्गैव केवलम्” इति (काशीख-
 ण्डभविष्यपुराणयोः) तीर्थमित्यनुवर्तते ॥ “ कलौ
 गङ्गां समाश्रयेत्” इति(विष्णुधर्मोत्तरे)सेव्यमित्यनुवर्तते॥
 “भुक्तिमुक्तिफलप्रेप्सुरल्पायासेनचेन्नरः।तीर्थान्येवाश्रयेद्वि-
 द्वांकलौ गङ्गां विशेषतः ।” इति (स्कान्दे)॥ “न भवेद्वेद-
 मन्त्राणां संशुद्धिः शुद्धिर्वर्जितैः । मन्त्रैर्विना न सिध्यन्ति
 यज्ञाः शुद्धिस्सुदुर्लभा । काले कलेर्विशेषेण शुद्धं वस्तु न
 दृश्यते । कलौ युगे हि तमसा नष्टधर्मे भयङ्करे । अनेक-
 च्छिन्नसन्तानो धर्मतन्तुर्हि जाह्नवी । विना गङ्गां धर्ममयीं
 कथं स्याच्च गतिः कलौ” इति (कामिकसंहितायाम् ।
 “कलौ कलुषचित्तानां पापद्रव्यरतात्मनाम् । विधिक्रिया-

विहीनानां गतिर्गङ्गां विना नहि” इति(भविष्ये) “भगवद्गीता
 किञ्चिदधीता गङ्गाजललवकणिका पीता।सकृदपि येन मुरा
 रिसमर्चा क्रियते तस्य यमोपि न चर्चाम् ” इति (चर्पट-
 पञ्चर्यां श्रीभगवत्पादैः) उक्तेर्गाङ्गजलं महापापादिनाशकं
 तत्र किञ्चित्क्षिप्त्वा प्राश्य तथा वालुकाश्च क्षिप्त्वा
 जलस्य परिशुद्धतासंपादनेनादोषात् ॥ किंच लौ
 हतन्त्रीभिर्लोहपञ्जररूपस्यजलप्रवेशनिर्गमयोग्यसरोवर-
 स्य तत्र नावउपरितनपाश्वर्धे लौहतन्त्रीभित्तित्रयवतो
 निरावरणोपरिभागस्य स्नानार्थमन्तरारोहणावरोहणार्थक-
 द्वित्रिसोपानकस्य नौकापाश्वर्धे नौकादारुरूपभित्तिमतः
 निर्माणेन तत्र समुद्रझर्या तत्सर्वं सुकरम् । एवं सर्व-
 तीर्थे ॥ ततश्चैकैकनद्यां स्नानापेक्षयाधिकपुण्यलाभो
 महामहापातकादिनिवृत्तिश्च तन्त्रीसरोवरेपिसमुद्रस्यप्र-
 वेशेन । ननु “अश्वत्थसागरौ सेव्यौ न स्पृष्टव्यौ कदाचन ॥
 अश्वत्थं मन्दवारे तु समुद्रं पर्वणिस्पृशेत्” इति
 (निर्णयसिन्धौ ३ परिच्छेदान्त्येभारते) तथा
 “समुद्रे पर्वसु स्नायादमायां च विशेषतः ॥ पापै-
 र्विमुच्यते सर्वैरमायां स्नानमाचरन् ॥ भृगुभौमदिने स्नानं
 नित्यमेव विवर्जयेत्” इति (निर्णयसिन्धौ १ मपरिच्छेदा-
 न्त्ये आश्वलायनेन) “कदाचिदपि नैवात्र स्नानं कुर्यादप-

वर्णि ” इति (तत्रैव प्रभासखण्डीयवचनेन) पर्वादिव्यति-
रिक्तेषु स्नाननिषेधात्तत्र स्नानादेः यत्र दिनेषु तत्संभवस्तत्र
पर्वसु कर्तुंशक्यत्वेप्यन्येषु कालेषु निषिद्धेषु तस्या-
शक्यत्वात् ॥ न च प्रत्यहं देवादिपूजासु कलशतीर्थे “सर्वे
समुद्राः सरितः ” “कुक्षौ तु सागरास्सर्वे ” इतिसागरा-
वाहनं न स्यात् । तत्स्पर्शस्यपर्वकालातिरिक्तकाले
निषेधादिति वाच्यम् । आतिदेशिकसमुद्रत्वेनादोषात् ।
न च साक्षाद्यत्र संभवस्तत्रतदातदानयनसंभवोभवति
न वेतिवाच्यम् । स्नानप्रयोजकस्पर्शनिषेधात् । समुद्राभि-
मानिदेवताया एवावाहनाच्चेति चेत् ॥ न ॥ तत्स्पर्शस्य नि-
षिद्धत्वेपि ततः पूर्वकालेषूद्धृत्य निःक्षिप्तजलेन स्नानस्य
कर्तुं शक्यत्वात् ॥ “ असामर्थ्याच्छरीरस्य कालशक्त्या-
व्यपेक्षया ॥ मन्त्रस्नानादितः सप्त केचिदिच्छन्ति सूरयः ॥
मान्त्रं भौमं तथाग्रेयं वायव्यं दिव्यमेव च ॥ वारुणं मानसं चैव
सप्त स्नानान्यनुक्रमात् । आपोहिष्ठादिभिर्मान्त्रं मृदालम्बश्च
पार्थिवम् ॥ आग्नेयं भस्मना स्नानं वायव्यं गोरजः
रुमृतम् ॥ यत्तु सातपवर्षेण तद्दिव्यं स्नानमुच्यते ॥ वारुणं
चावगाहस्तु मानसं विष्णुचिन्तनम् ॥ सप्तस्नानं समुद्दिष्टं
मन्त्रस्नानात्क्रमेण तु ॥ कालाद्देशादसामर्थ्यात्सर्वं तुल्यफलं
रुमृतम् ॥ मानसं प्रवरं स्नानं केचिदिच्छन्ति सूरयः ॥

आत्मतीर्थप्रशंसापि व्यासेन पठितं यतः ॥ ” इति (या-
 ज्ञव० स्मृ० व्या० अपराकै१ ध्या१००तमश्लो०योगयाज्ञ-
 वल्क्यः) तथा “शन्न आपस्तुद्रुपदादापोहि घ्राघमर्षणम्। एतै-
 श्वतुर्भिर्ऋग्मन्त्रैर्मन्त्रस्नानमुदाहृतम्॥ अप्रायत्ये समुत्पन्ने
 स्नानमेव तु कारयेत् ॥ पूर्वोद्दिष्टैस्तथा मन्त्रैरन्यथा मार्जनं
 भवेत् ॥ ” इति (तत्रैव) तथा—“योसौ विस्तरतः प्रोक्तः
 स्नानस्य विधिरुत्तमः । असामर्थ्यान्न कुर्याच्चेत्तत्रायं विधि-
 रुच्यते । स्नानमन्तर्जलं चैव मार्जनाचमनं तथा ॥ जलाभि-
 मन्त्रणं चैव तीर्थस्य परिकल्पनम् ॥ अघमर्षणसूक्तेन
 त्रिरावृत्तेन नित्यशः । स्नानाचरणमित्येतदुपादिष्टं महात्मभिः ”
 इति (तत्रैव) तथा—“अशिरस्कं भवेत्स्नानं स्नानाशक्तौ तु
 कामिकम्॥ आर्द्रेण वाससा वापि मार्जनं दैविकं विदुः॥” इति
 (तत्रैव जाबालिः) चोक्तवानिति मन्त्रस्नानादेः शक्यत्वात् ।
 (स्मृतिमुक्ताफले आचारकाण्डे दक्षेण) “आग्नेयं वारुणं ब्राह्मं
 वायव्यं दिव्यमेव च ॥ मानसं पार्थिवं चैव त्वष्टमं कापिलं
 स्मृतम्॥” इति भस्मोद्धूलनस्नानं (भस्मस्नानम्)—भस्म-
 जाबोलोपनिषदि) (वारुणम्)—जलावगाहनस्नानम् । अघ-
 मर्षणादिमन्त्रैः मार्जनं (ब्राह्मम्) (वायव्यं)—गोर-
 जः स्नानं (दिव्यम्)—आतपयुक्तवर्षस्नानम् (मानसं)—
 भगवच्चरणादिध्यानं भगवद्ध्यानं ब्रह्मध्यानं वा (पार्थिवं)—

मन्त्रवन्मृत्तिकासनानम् (कापिलं) विद्वदाशीर्विशेषरूपं
 (सारस्वाताख्यम्) इति। एतत्स्नानप्रकारश्च—(पराशरमाध-
 वीये १२ ध्याये ९ + ११ श्लो० व्या०) “ स्नानानि पञ्च-
 पुण्यानि कीर्तितानि मनीषिभिः । आग्नेयं वारुणं ब्राह्मं
 वायव्यं दिव्यमेव च । आग्नेयं भस्मनास्नानमवगाहं तु वारु-
 णम्॥ आपोहिष्ठेति च ब्राह्मं वायव्यं गोरजः स्मृतम्॥ यत्तु
 सातपवर्षेण तस्नानं दिव्यमुच्यते । तत्र स्नात्वा तु गङ्गायां
 स्नातो भवति मानवः॥” इति मूलमादाय “भुजे मूर्ध्नि त-
 थाकाशे ऊर्ध्वाकाशेतथा भुवि॥ आकाशे भुविमूर्ध्नीतिमन्त्र-
 स्नानं विधीयते” इति “ब्राह्मं तु मार्जनं मन्त्रैः कुशैः सोदक-
 बिन्दुभिः ” इति “तच्च त्रिः कृत्वोभ्यस्तैः । विद्वत्स-
 रस्वतीप्राप्तं स्नानं (सारस्वतं) स्मृतम्” इति (बृहस्पतिना)
 उक्तेर्विद्वदाशिषा संपादितं स्नानं वा (सारस्वतम्) तत्सारस्वत
 प्रकारश्च विस्तरेण प्रयोगानुक्रमसहितस्तत्रैव ज्ञेयः इत्यु-
 धिकांशमात्रं लिखितम् ॥ न च “जलावगाहनं स्नानं वारुणं
 सार्ववर्णिकम् ॥ मन्त्रवत्प्रोक्षणं चापि द्विजातीनां विशि-
 ष्यते ” इति (स्मृतिमु० चा० बोधायनेन) उक्तेर्द्विजाती-
 नां वारुणमन्त्रस्नानयोर्विशेषतो विधानेन जलाभावे तद-
 नुपपत्तिरिति वाच्यम् ॥ “ अप्रायत्ये समुत्पन्ने स्नानमेव
 समाचरेत् ॥ ब्राह्मादिरन्यथाऽऽशक्तौ स्नानान्याहुर्मनीषिणः”

इति (तत्रैव व्यासेन) “ अशिरस्कं भवेत्स्नानं स्नानाशक्तौ
तु कर्मिणः ॥ तस्याप्यसामर्थ्यविधौ मन्त्रस्नानादिकं चरेत् ”
इति (तत्रैव जाबालिना) चाशक्तविषये स्नानान्तरा-
भ्यनुज्ञानेनादोषात् ॥ न च रोगादिना शक्तिरहित एवा-
शक्तपदवाच्य इति न समुद्रयायिनामशक्तत्वं युज्यत इति
वाच्यम् ॥ “ असामर्थ्याच्छरीरस्य कालशक्त्याद्यपेक्षया ॥
मन्त्रस्नानादितः सप्त केचिदिच्छन्ति सूरयः ” इत्यादिना
प्रागुक्तेः “ असामर्थ्याच्छरीरस्य वैषम्यादेशकालयोः ॥
स्नानान्येतानि तुल्यानि वारुणेन भवन्ति हि ” इति
(तत्रैव स्मृत्यन्तरे) उक्तेश्च देशकालवैषम्यप्रयोज्याशक्तत्व
मादाय तदुपपत्तेः ॥ किं च “ भद्रपतनमार्गेषु यथा शूद्र-
स्तथैव सः ” इति (संवर्तेन) “ अह्निशौचन्तु यत्प्रोक्तं
निश्चयं तत उच्यते ॥ तदर्धं तु पथि ज्ञेयमार्तः कुर्याद्य
थाबलम् । ” इति (स्मृतिमुक्ताफले आह्निककाण्डे आ-
पस्तम्बेन) “ पथिशूद्रवदाचरेत् ” इति तथा “ यद्विवा
विहितं शौचं तदर्धं निशि कीर्तितम् ॥ तदर्धमातुरे प्रोक्त-
मातुरस्यार्धमध्वनि ” इति च (तत्रैव चतुर्विंशतिमते)
उक्तेर्बाह्याभ्यन्तराशौचेस्नानसंभवेन दोषाभावान् ॥ न च
“ शौचे यत्नस्सदा कार्यः शौचमूला द्विजाः स्मृताः ।
शौचाचारविहीनस्य समस्ता निष्फलाः क्रियाः ॥ यस्य

शौचे तु शौथिल्यं सर्वं तस्य परिक्षतम् ॥ शुचीन्देवाश्च
रक्षन्ति रक्षन्ति पितरः शुचिम् ॥ शुचौ विभ्यति रक्षांसि
ये चान्येदुष्टचारिणः ॥” इति (स्मृतिमुक्ताफले आचार-
काण्डे चतुर्विंशतिमते) उक्तेः शौचन्यूनतायां दोषबाहु-
ल्यापत्तिर्दुर्वारेति वाच्यम् ॥ पूर्वोक्तवचनैरस्यसामान्यविधेः
पथ्यादिविषयातिरिक्तत्वेन संकोचनीयत्वात् ॥ अन्यथा
विशेषविधेरारम्भणस्य निर्विषयत्वापत्तिरितिदिक् ॥
“शुचिर्वाप्यशुचिर्वापि काले संध्यां समाचरेत् ”
इति (अभियुक्तानां) वचनेन स्नानाभावेपि सन्ध्यायाः
कर्तुं शक्यत्वाच्च ॥ ननु समुद्रादुद्धृतजलस्य नसन्ध्या-
योग्यत्वम् । यतः “ त्रिः प्राश्यापोद्विरुन्मृज्य खान्य-
द्भिः समुपस्मृशेत् ॥ अद्भिस्तु प्रकृतिस्थाभिर्हीनाभिः
फेनबुद्बुदैः ॥ ” इति (याज्ञवल्क्येन १ ध्या२० श्लो०)
प्रकृतिस्थाभिरित्युक्तेरलवणैर्मधुरैरेव जलैः सन्ध्यादिवि-
हितम् ॥ न च तद्ग्राह्यता याज्ञवल्क्येनाभ्यनुज्ञायताम् ॥ समु-
द्रजलग्राह्यता तु न तेन निषिद्धेति तेन सन्ध्यादिकर्तुं
शक्यत एवेति वाच्यम् ॥ जलेन सन्ध्यादिकार्यमित्येतावता-
सिद्धावुक्तविशेषणानामुपादानस्यवैयर्थ्यान्यथानुपपत्त्या
लवणादिदोषान्तरयुक्तजलभिन्नजलैः सन्ध्यादिकंकार्यमि-
त्यर्थस्यकल्पनीयत्वादिति चेत् ॥

॥न॥ शुद्धजलाद्यसंभवे धूल्यादिभिः सन्ध्यानुष्ठानेना-
दोषात् ॥ न च तेनाचमनादिकं कर्तुं न शक्यत इति तद-
सिद्धिरिति वाच्यम् ॥ तेन सन्ध्यावन्दने मुख्यस्यार्घ्यप्र-
दानादेः करणेनापि तदकरणप्रयोज्यप्रत्यवायस्य परि-
हर्तुं शक्यत्वात् ॥ न च धूल्यादिनार्घ्यदाने विध्यभाव
इति वाच्यम् ॥ “जलाभावे महामार्गे बन्धने त्वशुचाव-
पि ॥ उभयोः सन्ध्ययोः काले रजसा चार्घ्यमुक्षिपेत्”
इति (स्मृतिमुक्ताफले आह्निककाण्डे जाबालियोगयाज्ञ-
वल्क्याभ्यां) उक्तेः । न च धूल्यसंभवो यत्र यदा वा-
तत्र तदा वानुपपत्तिरिति वाच्यम् ॥ तत्रापि केवलमुप-
स्थानाचरणेन तत्प्रयोज्यप्रत्यवायस्य परिहारसंभवा-
त् ॥ उपस्थानशब्देन गायत्र्या सूर्योपासनमिति (याज्ञ०
व्या० अपराकं १ ध्या० । न च तत्र विध्यभाव इति वाच्यम् ॥
“देशक्षेभे महापत्तौ मार्जनाध्याद्यसंभवे ॥ सन्ध्यागतं सहस्रां
शुं मन्त्रैः कुर्यादुपस्थितम् ॥ ” इति (तत्रैव व्यासेन)
उक्तेः ॥ न च सत्यपि शास्त्रे आचाराभाव इति वा-
च्यम् ॥ साङ्गसन्ध्यानुष्ठानासमर्थयुद्धोद्यतैर्वेदशास्त्रपारा-
वारपारदर्शिभिर्युधिष्ठिराद्यैः सर्वमङ्गपरित्यज्य मुख्य-
मुपस्थानमात्रमनुष्ठितमिति (महाभारते) — “ तथैव
च महाराज दंशितारणमूर्धनि ॥ सन्ध्यागतं सहस्रांशु-

मादित्यमुपतस्थिरे ” इति भगवता व्यासेनोक्तेः ।

किं च व्रतान्तरेष्विव प्रत्यन्तदेशं प्रति गन्त्रा इतो निर्ग-
मनदिनादारभ्य यावत्प्रत्यागमनं किञ्चित्तदधिकं वा
सन्धादिकर्मणामितरसंभावितनित्यनैमित्तिककर्माकरणप्र-
योज्यपापनिवर्तकप्रायश्चित्तकर्मणामप्यनुष्ठानाय कश्चि-
त्प्रतिनिधिः कल्प्यताम् ॥ एवं विद्याशिल्पयन्त्रकलादि-
ज्ञानं निस्संशयं संपादयितुं शक्यते न तु तत्र गमनाभावे ।
यदि तदनावश्यकता तर्हि किं तत्र गमनेन ॥ न च
प्रतिनिधिकल्पने मानाभाव इति वाच्यम् ॥ “जपस्त-
पस्तीर्थसेवा प्रव्रज्या मन्त्रसाधनम् ॥ विप्रैःसंपादितं यस्य
संपन्नं तस्य तत्फलम्” इति (निर्णयसिन्धौ १ मपरि-
च्छेदे मरीचिना) उक्तेः । अत एव “विश्वैश्च देवैः
साध्यैश्च ब्राह्मणैश्च महर्षिभिः ॥ आपत्सु मरणाद्भीतैर्विधेः
प्रतिनिधिः कृतः ॥ २९ ॥ प्रभुः प्रथमकल्पस्य योनु-
कल्पेन वर्तते ॥ न सांपरायिकं तस्य दुर्मतेर्विद्यते फलम्
॥ ३० ॥ ” इति (मनुस्मृ० ११ ध्या) उक्तं संगच्छते ।
(सांपरायिकम्) प्रत्यवायपरिहारकम् । एतत्कर्माचर-
णेन मुक्तपापाः सन्तो दीर्घायुष्यं लभन्ते इत्यर्थः ॥

न च प्रायश्चित्तं पापकर्तु रेवनान्यस्य प्रतिनिधेः । यथा
राजस्थाने शिक्षाऽपराधिन एव न तु प्रतिनिधेरिति वदिति

वाच्यम्॥पुत्रेण पितर्यश्नतेमृते वा प्रतिनिधितया सर्वप्रा-
यश्चित्तादेरनुष्ठानात् ॥ किं च वैशम्पायनकृतब्रह्महत्या-
निवारणाय तच्छिष्यैः प्रायश्चित्तानुष्ठानाच्च॥यथा“चक्रुश्च
समयं सर्वे महामेरुनिवासिनः ॥ ऋषयोऽयमहामेरौ
समाजेनागमिष्यति ॥ तस्य वै सप्तरात्रात्तु ब्रह्महत्या
भविष्यति ॥ वैशम्पायन एकस्तु तं व्यतिक्रान्तवांस्तदा॥
यजूंष्यधीयतां तेषां मुनीनां तु गुरोर्मुखात्॥स्वस्त्रीयं बालकं
सोऽथ गुरुशिष्यान्तरालके । वारयामास तं बालं कुशैः
सन्ताडयन्पदे ॥ तदाध्ययनविघ्नं नो मा भूदिति विश-
ङ्कितः ॥ कुशस्य ताडनादेव बालः पञ्चत्वमागतः ॥
ब्रह्महत्यामनुप्राप्य सोचिन्त्यदतिक्रमम् ॥ गुरुरुवाच ॥
याज्ञवल्क्यः सहाध्यायी तदन्ये द्विजपुङ्गवाः ॥ करि-
ष्यन्ति च मद्राक्याद्धत्याव्रतमिदं द्विजाः ॥” इत्याद्युक्त्वा
“ब्रह्महत्याव्रतं चीर्णं गुरुणा चोदितैस्तुतैः ॥ चरकाध्व-
र्यवस्ते तु चरणान्मुनिसत्तमाः ॥ ” इत्यादिना (स्कान्दे
महापुराणे सनत्कुमारसंहितायां कालिकाखण्डे १७ ध्या)
तथा “वैशम्पायनशिष्या वै चरकाध्वर्यवोऽ भवन् ॥ यच्चे-
रुर्ब्रह्महत्यांहःक्षपणं स्वगुरोर्व्रतम् ॥ ६१ ॥ ” इति
(श्रीभागवते १२ स्कन्धे ६ ध्याये) तथा “ब्रह्महत्या-
व्रतं चीर्णं गुरुणा चोदितैस्तु तैः । चरकाध्वर्यवस्ते

तु चरणान्मुनिसत्तम ॥ १३ ॥ ” इति (विष्णुपु०
३ यांशे ५ मेध्याये) ईत्यलंबहुना ॥

ननु “स्वामिनः फलसमवायात्फलस्य कर्मयोगित्वात्”
(जैमिनिदर्शने ६ । ३ । २१ । अधि० ७) इति
सूत्रेण जीवति फलसम्बन्धात्कर्मप्रेरकत्वाच्च स्वामिनः
प्रतिनिधिर्नास्तीत्यर्थकेन अन्यस्मिन्नपचरिते यजमानः
प्रतिनिधिं गृह्णाति यजमानेऽपचरिते कः प्रतिनिधिं गृह्णी-
यात् । को वाध्वर्युप्रभृतीन्प्रेरयेदिति न मृते यजमानकार्य-
स्य फलित्वस्यान्यस्मिन्नयोगात्संभवे वा तस्यैव स्वामि-
त्वेन प्रतिनिधित्वाभावान्न जीवत्यपि प्रतिनिधिरित्यर्थकेन
निर्णीतमिति चेत् ॥ न ॥ “ बहूनां तु प्रवृत्तेन्यमागमये-
द्वैगुण्यात् ” इति (जैमिनिदर्शने ६ । ३ । २२ । सत्र-

(१)-(स्कान्दे सनत्कुमारसंहितायां गौरीखण्डे तु)-“याज्ञव-
ल्क्याय मुनये गोसहस्रं च दत्तवान् ॥ जनकः क्षत्रियवरः सर्वशास्त्र-
विशारदः । तदोत्थाय सभामध्ये वैशम्पायनमब्रवीत् ॥ वैशम्पायन
उवाच ॥ याज्ञवल्क्य वरः कस्त्वं विद्यमाने गुरौ मयि । अनुज्ञाव्यतिरेकेण
गृहीतं गोसहस्रकम् ॥ मत्तोधीतं वेदजालं देहि गच्छ सभास्थलात् ॥
तथेति याज्ञवल्क्येन वमितं वेदजालकम् ।” इति । तथा “चरकाध्वर्य-
वादींस्तु व्यासो वीक्ष्य प्रहस्य च ॥ कमण्डलुस्थोदकेन विरूपांस्तां-
श्चकार ह नगृहुस्तित्तिरा भूत्वा तैत्तिरीयास्तु ते स्मृताः ॥” इति
(विष्णुधर्मोत्तरे विष्णुरहस्योपपुराणे च) ब्रह्महत्यादिकथा नोच्यते ।

न्यायाधि० ८) इति सूत्रेण फलभोक्तृत्वं यागकर्तृत्वं चेति
 सत्रिणां कार्यं द्विविधम् । तत्र प्रतिनिधिर्द्वितीयमात्राश्रयो
 नाद्याश्रयः ऋत्विक्कार्ये कर्तृत्वे प्रतिनिधिमन्तरेण साप्तद
 श्याभावात्षोडशैव कर्माणि निष्पद्येरन् । नावशिष्टमेकम् ।
 तस्माद्यजमानस्य प्रतिनिध्यभावेष्पृत्विजः प्रतिनिधिसद्भा-
 वात्पुरुषान्तरं प्रतिनिधापयितव्यमित्यर्थकेन क्वचित्प्रति
 निधिर्भवतीत्यदोषात् । नचैवं तस्य स्थानेन प्रतिपादितत्वा-
 दृत्विक्प्रतिनिधित्वेऽपि यजमानप्रतिनिधित्वं न संभवतीति
 वाच्यम् ॥ “ सस्वामीस्थानसंयोगात् ॥ २३ ॥ कर्मकरो
 वाभूतत्वात् ॥ २४ ॥ तस्मिंश्च फलदर्शनात् ॥ २५ ॥ ”
 (जैमिनिदर्शने ६। ३। ९ धिक०) इति सूत्रैरारम्भसमा-
 प्तिपर्यन्तमनुतिष्ठतः फलं युक्तम् । प्रतिनिधिस्तु नारब्धवान् ।
 ततश्च फलाभावाद्यजमानत्वं न यजमानकर्तृव्यक्रियाकर्तृ-
 त्वं त्वस्त्येव । मृतस्य समाप्त्यभावे फलं श्रूयत इति नानु-
 पपत्तिरित्येवमर्थैर्यजमानत्वाभावेऽपि यजमानकार्यकर्तृत्वो-
 क्तेरदोषादिति दिक् । एतेन “ भर्ता पुत्रः पुरोधश्च भ्राता पत्नी
 सखापि च । यात्रायां धर्मकार्येषु जायन्ते प्रतिहस्तकाः ”
 इति (निर्णयसिन्धौ १ परिच्छेदे प्रभासखण्डे) “ स्वयं कर्तु-
 मशक्तश्चेत्कारयति पुरोधसा । ” इति (अत्रैव वायवीये) उ-
 क्तेर्धर्मकार्येषु प्रतिनिधिर्नान्यत्रेति परास्तम् ॥ धर्मशब्देन

सर्वेषां नित्यानां नैमित्तिकानां काम्यानां प्रतिषिद्धाचरण-निमित्तकप्रायश्चित्तानामपि ग्रहणस्य सर्वैरपि धर्मशास्त्रकृद्भिः स्वीकारात् ॥ अत एवैतत्प्रतिपादकशास्त्रस्य सर्वस्य धर्मशास्त्रमिति नामापि स्वरसतयोपपद्यते । तेन नानापदि प्रतिनिधिकल्पनं युज्यते । “आपत्कल्पेन योऽधर्मं कुरुतेऽनापदि द्विजः । समाप्नोति फलं तस्य परत्रेति विचारितम्” इति (मनुस्मृतौ ११ ध्याये २८ श्लो.) अनापदि प्रातिनिधिकल्पनाया निष्फलत्वोक्तेः ॥

अथ कदाचित्सर्वथापि कर्तुमशक्यत्वेन सन्ध्याया अतिक्रमे का गतिरिति चेत् ॥ शृणु ॥ “यथा तोयबलो वह्निर्दहत्यपि च बल्वजान् ॥ एवं दहति वेदज्ञः कर्मदोषं स्वमात्मनः । अकामतः कृतं पापं वेदाभ्यासेन शुध्यति । कामतस्तु कृतं पापं प्रायश्चित्तैः पृथक्पृथक् । ” इति (संवर्तेन) उक्तेरकामकृतस्य वेदाभ्यासेन कामकृतस्य प्रायश्चित्तेन प्रतिपदोक्तेन तदलाभे तदसंभवे च सामान्येन सन्ध्यातिक्रमजन्यपापस्य नाशसिद्धेः । तच्च प्रायश्चित्तं (प्रायश्चित्तहेमाद्रौ पराशरः) आह । “ सन्ध्यादिनित्यकर्माणि परित्यज्य यदा वसेत् । शाक्तेयादिषु मन्त्रेषु जप्यं चैवाघमर्षणम् ॥ अकार्यकर्मकर्तुंश्च महापूर्णादिभोजनम् । सर्वपापविशुद्धयर्थमघमर्षणमीरितम् ” इति । अघ-

मर्षणकृच्छ्रस्वरूपमाह (स्मृतिमुक्ताफले शङ्खः)—
 “त्र्यहं त्रिषवणस्नायी मौनी स्नात्वाधमर्षणम् । मनसा त्रिः
 पठेदप्सु न भुञ्जीत दिनत्रयम् । अधमर्षणमित्येतद्रतं
 सर्वाधसूदनम् । ” इति ॥— ॥ (स्मृतिमुक्ताफले आह्निक-
 काण्डे शङ्खस्तु) “ सन्ध्यादिकर्मलोपे तु प्रायश्चित्त-
 (दिनमेक) मभोजनम् । दिनद्वये त्रिरात्रं स्यात्कृच्छ्राधं
 तु दिनत्रये । दशाहे कृच्छ्रमेकं स्यादूर्ध्वं चान्द्रायणं
 भवेत् । चान्द्रायणं पराकं च मासादूर्ध्वं विधीयते । ततो-
 प्येवं प्रकल्प्यं स्याद्वासस्य वचनं तथा । ” इत्याह ॥
 नचैवं बहुभिर्दिनैः प्राप्यं देशं प्रति समुद्रयाने क्रियमाणे
 बहूनां सन्ध्यानां लोपः प्राप्नोतीति तदनुसारेण प्रायश्चित्ते-
 नुष्ठीयमाने बहव उपवासाः कर्तव्याः प्राप्यन्ते । ते च शरीर-
 रक्षणविरोधिनः । शरीररक्षणविरुद्धं कार्यं न कार्यम् ।
 “सर्वमन्यत्परित्यज्य शरीरमनुपालयेत् । तद्भावे सति
 भावानां सर्वभावः शरीरिणाम् । ” इति (चरके निदान-
 स्थाने ६ ध्या०) उक्तेः । न चेदं न धर्मशास्त्रं
 किन्त्वर्थशास्त्रम् । तच्च धर्मशास्त्रसमभिव्याहारे दुर्बलम् ।
 तदाह (याज्ञवल्क्यः २ ध्या २१ श्लोकेन) “अर्थशा-
 स्त्रात्तु बलवद्भर्मशास्त्रमिति स्थितिः” इति । यथा “जिघां-
 सन्तं जिघांसीयान्नतेन ब्रह्महा भवेत्” इत्यर्थशास्त्रम् ।

“ न हिंस्यात्सर्वा भूतानि ” इति धर्मशास्त्रमिति वाच्यम् ॥ “ क्षात्रेणात्मानं परिधापयाथ ॥ ५१ ॥ ” इति (अथर्व० का० १२ अनु ३ वर्गे १८) तथा “ आपदर्थे धनं रक्षेद्वारात्रक्षेद्वनैरपि । आत्मानं सततं रक्षेद्वारैरपि धनैरपि ” इति (मनु० ७ ध्या० २१३ श्लो) चात्मरक्षया वेदशास्त्राभ्यां विधानात् ॥ न चैते धनार्जनविधायके भवतो न सामान्यतः शरीररक्षार्थिके इति वाच्यम् ॥ “ देशभङ्गे प्रवासे वा व्याधिषु व्यसनेष्वपि । रक्षेदेव स्वदेहानि पश्चाद्धर्मं समाश्रयेत् ॥ ३६ ॥ येन केन च धर्मेण मृदुना दारुणेन वा । उद्धरेद्दीनमात्मानं समर्थो धर्ममाचरेत् ॥ ३७ ॥ आपत्काले समुत्तीर्णे शौचाचारं तु चिन्तयेत् ॥ शुद्धिं समुद्धरेत्पश्चात्स्वस्थो धर्मं समाचरेत् ॥ ३८ ॥ ” इति (पराशरेण ७ ध्या ३६ श्लो०) तथा “ क्षात्रेण कर्मणा जीवेद्विशां वा ह्यापदि द्विजः । निस्तीर्य तामथात्मानं पावयित्वा न्यसेत्सुधीः ” इति (पराशरमाधवीये याज्ञवल्क्येन) उक्तेश्चास्माकमापदामगणनीयत्वेन तत् उद्धारश्च महाराजाश्रयमन्तरेण न भवति । श्रीमन्महाराजाधिराजादिविरुदावलीविराजमानराजसहस्रजेगीयमाननिरुपमयशोनिःकुरुम्बपरिशोभितजगद्रक्षाधुरीणागणनीयसुगुणगम्भीरान्तरङ्गपरिपूर्णकृपांभुधितरङ्गो-

तपतच्छीकरलवानन्दितजगन्मण्डलेन दीनभारतीयजनदै-
 न्यदारिद्र्याद्यन्धकारगिरिवरानिर्मूलनबद्धादरोदयगिरिवरिष्ठ
 सिंहासनसमारूढापरसहस्रांशोः श्रीमदेडवर्दप्रभुवरिष्ठस्य
 स्वराज्यसंस्थापित चतुःषष्ट्यतीत नानाकलाशिल्पविनोद
 व्यायामयन्त्रादिविविधविद्याविस्तृतस्वीयमुख्यराज्यक्षीरा-
 म्बुधेः स्वस्वकर्माख्यपात्रद्वारा तदीयामृतमुपलभ्यापाद्विष-
 लहरीभ्यो मुक्तिरेवेदानीं प्रथमंपरमो धर्मस्ततोऽन्य आमुष्मि-
 को धर्मोऽनुष्ठेय इत्युद्धारक्रमः । शास्त्रलोकव्यवहारयोः “अष्टा
 भिलोकपालानां मात्राभिर्निर्मितो नृपः ” इति (“ नावि-
 ष्णुः पृथिवीपतिः ” इति “ यद्यद्विभूतिमत्सत्त्वं श्रीम-
 दूर्जितमेव । तत्ते देवावगच्छत्वं मम तेजोऽशसंभवम् ” इति
 (भगवद्गीतायां ०) चोक्तेरिह लोके राजैवेश्वरो यतो-
 यमष्टादिकपालांशसमाष्टिर्विष्णवंशश्च, अमुष्मिस्तु तद्विन्नः
 “ सर्वेन्द्रियगुणाभासं सर्वेन्द्रियविवर्जितम् ॥ सर्वस्य प्रभु-
 मीशानं सर्वस्य शरणं सुहृत् ” इति (श्वेताश्वतरोपनिषदि)
 सर्वसुहृत्सर्वप्रभुस्सर्वैरपि शरणीकर्तव्य इत्येवं मूलं परि-
 चिन्त्य तदीयसामीप्यलाभेन सर्वास्सम्पदस्सुखेनोपलब्धुं
 “ शरीरमाद्यं खलु धर्मसाधनम् ” इति शरीररक्षणे विरोधिना
 दूरीकृत्य च तत्सम्यग्रक्षमाणः इतरान्स्वस्वधर्मान्संपादयेद-
 ति मुख्यत्वेनोक्तेस्सन्ध्यादिनित्यकर्मानुष्ठानं क्वचित्कालं नि

रोद्धव्यं भवतीति चेत् ॥ न ॥ “ अशक्याङ्गपरित्यागेन
 प्रधानं कर्तव्यम् । तावतैव शास्त्रवशात्फलसिद्धिः ” इत्युक्त्वा
 “ यथा कथञ्चिन्नित्यानि शक्त्यवस्थानुरूपतः । येन केनापि
 कार्याणि नैव नित्यानि लोपयत् ” इति (बोधायनः) इति
 “ शक्तितारतम्यकृतमनुष्ठानवैषम्यं नृणाम् ” इति (परा० मा-
 ध० १ ध्या. २२ श्लो० व्या०) उक्तेर्मनसोपस्थानमात्रानुष्ठान-
 स्याश्रयणेनादोष इति प्रागेव समाहितत्वात् । “ संघे
 शक्तिः कलौ युगे ” इति सर्वेण्येकीभूयोपस्थितभारतीया-
 पत्परंपराभ्यस्समुद्धरणादृते सर्वतो निरर्गलं प्रसृताधर्म-
 विषलहरी न शुष्यति धर्माभूतझरीशोषमपास्य न
 वर्द्धत चेति तदुपायभूतागणनीयशिल्पविद्यापरीक्षाप्रयो-
 गनिपुणानां कोट्यवधिकानां तत्तदाचार्याणां परिनिष्ठित-
 निरर्गलप्रज्ञानां प्रसरणसमसमयेसमुन्मिषितभारतीयचा-
 तुर्वर्ण्यमहाभाग्यलक्ष्मीकटाक्षामृतपरिवाहावगाहनं परिधूनि
 तवञ्चनाद्रोहदौर्मनस्यकामक्रोधमदमात्सर्यासूयाद्रेषदम्भा-
 नृताशाद्यधर्मपिशाचान्मोचनं विश्रान्तिचोपलभ्य धर्म-
 स्वरूपं साक्षात्कर्तुं शक्नुवन्तीति विचिन्त्य
 तादृशं श्रीमद्विक्टोरियाचक्रवर्तिनीश्रीमदगणनीयगुण-
 विरुदावलीविराजितश्रीमदेड्डवर्द्धधर्मराज्यसमयमुपलभ्य
 तदुपायसम्पादनसमये बोधायनोक्तरीत्या यथाशक्तिनि-

त्यकर्मानुतिष्ठन्तो गमनसमये उचितसामग्र्यलाभेन
मनसाकृत्त्वा यथाशक्ति गोशुश्रूषणग्रासदानेन तदोषं
परिहृत्यागमनोत्तरं कालदेशयोग्यप्रायश्चित्तमनुष्ठाय
क्रमेण स्वविद्याप्रयोगादिकं कुर्वन्तः यथावत्संध्याः
कर्तुं शक्नुवन्तीत्यदोषात् । न च राज्ञः सकाशादे-
तल्लाभो वर्णितः । कथमेतल्लाभस्तस्मादिति वाच्यम् ॥ तेन
महाराजेन विद्याशिल्पादिविदां कोट्यवधिकानां स्वराज्ये
संस्थापनेन परिपोषणेन तेभ्यस्सर्वेषामन्येषां वा तदीय-
सर्वविद्याशिल्पाद्यवगमायापरिमितोपायकल्पनया च तन्मू-
लकता तल्लाभस्येत्यस्य निर्विवादत्वात् । न च “सन्ध्यागतं
सहस्रांशुमादित्यमुपतस्थिरे ” इति (स्मृतिमुक्ताफले
महाभारते) उक्ते । न चारम्भे सर्वथा कथञ्चिदपि
सन्ध्याया अननुष्ठाने का गतिरिति प्रश्ने इदं समाधानमनु-
त्तरमिति वाच्यम् । “नियतिः कारणं लोके नियतिः कर्म-
साधनम् । नियतिः सर्वभूतानां नियोगेष्विह कारणम् । न कर्ता
कस्यचित्कश्चिन्नियोगेनापि चेश्वरः । स्वभावे वर्तते
लोकस्तस्य कालः परायणम् । न कालः कालमत्येति न
कालः परिहीयते । स्वभावं च समासाद्य न किञ्चिदतिवर्तते ।
किन्तु कालपरीणामो द्रष्टव्यः साधु पश्यता । धर्मश्चार्थश्च
कामश्च कालत्रयसमाहिताः ” इति (वाल्मीकिरामायणे
किष्किन्धाकाण्डे २६ सर्गे) । (व्याख्या)—“कालस्य

मुख्यत्वं दर्शयति । नियतिः नियम्यतेऽनयेति (नियतिः)
 कालकृता व्यवस्था निमेषादिपराद्धान्ता । कालस्त्वीश्वर
 एव (लोके) लोकसृष्ट्यादिव्यवहारे (कर्मणः) लौकि-
 कालौकिककर्मप्रवृत्तेः दिनादिरूपेण कारणं काल एव
 (सर्वभूतानां) नियोगाधिकृतप्राणिमात्रस्य (नियोगेषु)
 ज्योतिष्टोमादिषु (नियतिः) वसन्तादिः कारणम् ॥—॥
 कालातिरिक्तं न साक्षात्प्रवर्तकमिति निर्दिशति । न
 कर्तेति “कालः पचति भूतानि कालः संहरते तथा । कालः
 सुतेषु जागर्ति कालो हि दुरतिक्रमः ” इति (चाणक्यनी-
 तौ) “कालात्मा भगवानेव सर्वकर्मप्रवर्तकः” इति चान्यत्र॥
 स्पष्टोर्थः शिष्टानाम् । तथा—“भवत्यधर्मो धमे” हि धर्मा-
 धर्मावुभावपि । कारणादेशकालस्य देशकालस्स तादृ-
 शः ।” इति (महाभारते शान्तिपर्वणि ७८ ध्या.) तथा
 “व्योमैकान्तविहारिणोपि विहगाः संप्राप्नुवन्त्यापदं
 बध्यन्ते निपुणैरगाधसलिलान्मीनास्समुद्रादपि । दुर्नी-
 तेर्हि किमस्ति किं सुचरितं कः स्थानलाभे गुणः
 कालो हि व्यसनप्रसारितकरो गृह्णाति दूरादपि” इति
 कचित् (नीतिविद्धिः) “राजा कालवशं गतः ” इति
 (रामायणादौ) “देवाधीनं जगत्सर्वं मन्त्राधीनं तु दैव-
 तम् । तन्मन्त्रं ब्राह्मणाधीनं ब्राह्मणा मम देवताः” इति

(अन्यत्रापि) “ युगरूपा हि ते द्विजाः ” इति “ अन्ये कृतयु-
मेतृणां त्रेतायां द्वापरे युगे । अन्ये कलियुगे नृणां युग-
रूपानुसारतः ” इति च (पराशरेण १ ध्या. २१ श्लोके)
एवंचकाल एव सर्वस्यापि कारणम् । कालश्च परमेश्वर एवे-
ति तस्यानुसर्तव्यत्वादितिकेचित् । राजधनिकादिका-
श्रयणमैहिकसुखकारणमिति राजैवहेतुः ॥ “ राजमूलो महाप्रा-
ज्ञ धर्मो लोकस्य लक्ष्यते । प्रजा राजभयादेव न स्वादन्ति
परस्परम् । कालो वा कारणं राज्ञो राजा वा कालकारणम् ।
इतिते संशयो मा भूद्राजा कालस्य कारणम् । राज्ञा हि पूजि-
तो धर्मस्ततस्सर्वत्र पूज्यते । यद्यदाचराते राजा तत्प्रजानां
हि रोचते ” इत्यादि (महाभारते शान्तिपर्वणि ६८-६९-
७५ अध्यायेषु) “ कामवृत्तस्स्वयं लोकः कृत्स्नः समुपवर्त-
ते । यद्वृत्ता स्सन्ति राजानस्तद्वृत्तास्सन्ति हि प्रजाः ” इति
(वाल्मीकीये रामा० योध्या० स० १०९ श्लो ९) “ यद्य-
दाचरति श्रेष्ठस्तत्तदेवेतरे जनाः । स यत्प्रमाणं कुरुते लो-
कस्तम (द) नुवर्तते ” इति (भगवद्गीता ३ ध्या. २१
श्लो.) “ राज्ञि धर्मिणि धर्मिष्ठाः पापे पापाः समेसमाः ।
लोकास्तमनुवर्तन्ते यथा राजा तथा प्रजाः ” इति (नीतिज्ञैः)
“ यथा ह्येकेन चक्रेण न रथस्य गतिर्भवेत् । एवं पुरुष-

कोरण विना दैवं न सिध्यति ” इति (याज्ञवल्क्येन १३ व्या.
३५१ श्लो.) उक्तेश्च राजैव सर्वस्य कारणमित्यर्थस्य निरू-
पितत्वात्सतस्तस्या दाश्रयणानन्तरमैहिकानिष्टपरिहारे
सति पारलौकिकानिष्टपरिहाराय यतितव्यमिति सिद्धम् । पूर्वम-
न्याय प्रवृत्तौ राजपाशैर्म्लेच्छैर्भारतीयाः शूरा राजानोन्ये च
द्रोहवञ्चनादिभिरुपायैर्निर्जिता हताश्छिन्ना भिन्ना दासी कृ-
तादेशान्तरं नीताश्चाकोट्यवधिकानां ग्रन्थानां पुस्तकानि
स्वस्नानजलोष्णीकरणाय प्रत्यहमुपयुक्तानि । अवशिष्टानी-
दानीं परिदृश्यमानानि तत्सहस्रांशभूतानि तेषां यज्ञोपवी-
तानि त्रैवर्णिकानां कण्ठेभ्य उत्पाट्य प्रत्यहं स्वपाकायो-
पयुक्तानि स्त्रियश्चोपभुक्ता गृहीता नीता दासीकृता उदूढा
मारिताश्छिन्ना भिन्ना देशान्तरं नीता म्लेच्छीकृताश्च । एवं
त्रैवर्ण्यं बहुधा नष्टं नीतं दासीकृतमपेयपानाभक्ष्यभक्ष-
णादिभिर्भ्रंशितं च गृहाणि प्रासादाः कुटीराणि मठाः धर्म-
शाला देवालया दग्धानि छिन्नानि भिन्नानि निर्मूलितानि
भूसमीकृतानि दुर्गाणि विनाशितानि ॥ किं बहुना ॥
अग्निहोत्रादिश्रौतस्मार्तव्यवहारा अध्ययनाध्यापनप्र-
क्रिया वर्णाश्रमधर्माश्च समूलमुन्मूलिताः तद्देवालयाः
(मस्जी) अस्मद्देवालयस्थानेषु परिकल्पिताः सर्वेभ्यो
राजधानीदेवालयादिभ्यः सर्वस्वमपहृतम् । एवं

महाप्रलयकालपीडया चिरं चतुःपञ्चशतीवर्षेषु भारती-
याः प्रजा असकृत्पीडिताः बीजरूपेण त्रैवर्णिका
गुप्तेष्वधरा आसन् । ततश्चिरात्तत्प्रलयान्ते आङ्गलप्रभुव-
र्यौदयमुपलभ्य बहुशतीकाले व्यतीतेपि स्वीयधर्माधर्मकृ-
त्याकृत्यनिर्णये सन्दिह्यन्तः स्वस्वोदसीष्वपि पत्नीत्वे
विचारपरास्तत्तन्निर्णयाय पुस्तकान्वेषणमावश्यकमिति नि-
श्चित्य तदन्वेषणाय प्रयतमाना अद्यावधि नामान्येव यथाला-
भं संगृह्य “ गृहे गृहे पुस्तकभारभारम् ” इति यथालाभं
संग्रहण एव कालं क्षिपन्तः पुत्रादीनां दुर्व्यवहारादिकं स-
म्मानयन्तः प्रायः स्वयमपेयपानाभक्ष्यभक्षणादविरताः पूर्व-
कालिकम्लेच्छवात्याचक्रमणभ्रमविमुक्ता अपि तद्भ्रान्तिम-
परित्यजन्त एवाद्यापितिष्ठन्तीति ततो मुक्तत्वस्फुटीकरणे-
न यथावत्स्वस्ववर्णाश्रमाचारप्राप्तश्रौतस्मार्तधर्मकर्मादिप-
रिनिष्ठासम्पत्तये साधनानि झडिति संगृहीतव्यानि नोपेक्षणी-
यानि ॥ ननु काल एव कारणमित्यादेः का गतिरिति चेत् ॥
शृणु ॥ स कालोऽपि राजवत्प्रबलं प्रायोऽस्वतन्त्रं क्वचित्स्व-
तन्त्रं च कारणमित्यवगम्यतामिति ॥ ननु “ सन्ध्यामापदि
नो पूर्वा नोपास्ते यश्च पश्चिमाम् । स शूद्रवद्बहिष्कार्यः
सर्वस्माद्विजकर्मणः ” इति (स्मृति०) आपद्यपि सन्ध्या
नैव परित्याज्येति वाच्यम् ॥ प्रायश्चित्तविधेर्वैयर्थ्यापत्तेः ॥

स्वस्थावस्थावद्विषयकत्वाच्च । तदाह (परा-माध. १
ध्या. अत्रिः)—“नोपतिष्ठन्ति ये सन्ध्यां स्वस्थावस्थासु
वै द्विजाः । हिंसन्ति हि सदा देवं भगवन्तं दिवाकरम् ”
इति दिक् ॥

एवमेव समुद्रयानेनाग्निहोत्रादिलोपेऽपि प्रायश्चित्तं
“द्वादशाहातिक्रमे त्र्यहमुपवासो मासातिक्रमे द्वादशाहमु-
पवासः संवत्सरातिक्रमे मासोपवासः पयोभक्षणं च” इति
(२८९ श्लो. व्या. मिताक्षरायां ३ ध्या. भरद्वाजेन) “संव-
त्सरोत्सन्नेग्निहोत्रे चान्द्रायणं कृत्वा पुनराध्यात् ।
द्विवर्षोत्सन्ने चान्द्रायणं सोमायनं च कुर्यात् । त्रिवर्षोत्सन्ने
संवत्सरं कृच्छ्रमभ्यस्य पुनराध्यात् ” इति (तत्रैव
हारीतेन) “अग्न्युत्सादी संवत्सरं प्राजापत्यं चरेद्वां
च दद्यात् ” इति (तत्रैव शङ्खेन) “प्राणायामश-
तमात्रिरात्रादुपवासः स्यादविंशतिरात्रात् । तत ऊर्ध्व-
माषष्टिरात्रात्तिस्रो रात्रीरुपवसेत् । तत ऊर्ध्वमासंवत्सरा-
त्प्राजापत्यं चरेत् अत ऊर्ध्वं कालबहुत्वे दोषबहुत्वम् ”
इति (तत्रैव भरद्वाजेन) “योनपविध्येत्स कृच्छ्रं द्वादशरात्रं
चरित्वा पुनराधेयं कारयेत् ” इति (तत्रैव वसिष्ठेन)
“योग्निं त्यजेत नास्तिक्यात्प्राजापत्यं चरेद्विजः ” इति
(तत्रैव व्याघ्रेण) चोक्तप्रायश्चित्तेषु स्वस्वाग्निहोत्रलो-
पदिनसंख्यादिकमनुसृत्य प्रायश्चित्तस्यान्यतमस्याचर-

(१) हिंसागत्यर्थौ द्वावत्र विवक्षितौ ।

णीयत्वात् ॥ एतेन “ औपासनपरित्यागी सुरापित्युच्यते
 बुधैः ” इति (हेमाद्रौ प्रायश्चित्त खण्डे देवलेन) उक्तरीत्या
 सुरापित्वातिदेशश्च स्यादिति परास्तम् । बोधायना-
 दिभिः कल्पसूत्रेष्वौपासनस्य षण्मासेषु द्वादशाहेत्यागे
 षाण्मासिकद्वादशाहप्रायश्चित्तविधानेन तस्याकृतप्राय-
 श्चित्तविषयत्वात् ॥ प्रतिनिधिद्वारा तस्य तस्यानु-
 ष्ठानाच्च ॥ ऋङ्गात्राध्ययनेन वा ब्रह्मयज्ञसिद्धिश्चेत्यादिक
 मूह्यमिति बोध्यम् ॥

न च नौकया समुद्रयाने “ शौचे यत्नः सदा कार्यः
 शौचमूला द्विजाः स्मृताः । शौचाचारविहीनस्य सम-
 स्ता निष्फलाः क्रियाः । यस्य शौचे तु शैथिल्यं वृत्तं
 चैव परिक्षितम् । शुचीन्देवाश्च रक्षन्ति रक्षन्ति पितरः शुचिम् ।
 शुचेर्विभ्यति रक्षांसि ये चान्ये दुष्टचारिणः ” इति (स्मृति-
 मुक्ताफले आह्निककाण्डे) उक्तरीत्या क्रियासाफल्यसंपाद-
 कं वृत्तपरीक्षणसंपादकं च शुचित्वं भुवीव कर्तुमशक्यम् ॥
 सामग्यास्तत्र न्यूनत्वादिति वाच्यम् ॥ देशं कालं तथा मानं
 द्रव्यं द्रव्यप्रयोजनम् । उपपत्तिमवस्थांच ज्ञात्वा शौचं प्रक-
 लपयेत् ” इति (तत्रैव बोधायनेन) उक्तरीत्या शौचसंको-
 चे संपादनीये “ आह्नि शौचं तु यत्प्राक्तं निश्चर्यतत उच्यते ।
 पथि पादं तु विज्ञेयमार्तः कुर्याद्यथाबलम् ” इति (तत्रैवा-

पस्तम्बेन) उक्तरित्या नौकापथस्थस्य भूपथस्थस्यैववा-
न्यायसाम्याद्व्यवस्थास्वीकारेण दोषाभावात्। एतेनेदं प्राय-
श्चित्तविषयम् । देशं कालं वयःशक्तिं पापं चावेक्ष्य यत्नतः
प्रायश्चित्तं प्रकल्प्यं स्याद्यत्र चोक्तान निकृतिः” इति
(याज्ञवल्क्येन ३ ये ध्याये २९४श्लोके) उक्त एव प्राय-
श्चित्तादिसंकोचो बोधायनेनाप्युक्त इत्यभ्युपगमादिति
परास्तम् ॥ याज्ञवल्क्यवचनं प्रायश्चित्तप्रकरणस्थं
बोधायनोक्तं त्वाह्निकप्रकरणस्थमितिभेदस्य स्पष्ट-
त्वात् ॥ अविरोधेनोभयविषयकत्वेपि बाधकाभावाच्च ॥
अयमर्थः “ संकटे विषमस्थाने दुर्गे तु परिखे तथा ॥
भद्रपत्तनमार्गेषु यथा शुद्धस्तथैव सः” इति (संवर्तेन
स्मृतिरत्नाकरे) उक्तः । अयमेवार्थः (मनुनापि) “ पथि
शूद्रवदाचरेत् ” इत्युक्तो नत्वपूर्वधर्माचरणार्थ उक्तः ॥
ननु नौकायां यावत्सामग्रीणां सह नयने तत्र नियमेन
नानापदार्थानां निष्पादनायाऽभीक्ष्णमुलूखलादिशब्दा-
नामविच्छेदात्तावत्कालं भोजनं न स्यात् । किं च कप्या-
प्यसत्त्वेपि नौकानेतद्धूमयन्त्रशब्दस्य शूद्रचण्डालपतितो-
दक्यान्यतमसंछापस्य च श्रूयमाणत्वात्तदाभोजनं न स्या-
त् । “तैलयन्त्रेशुयन्त्रादेः शब्दो यावत्प्रवर्ततेतावत्कालं
न भोक्तव्यं शूद्रान्त्यपतितस्य च ॥ काहलभ्रमणग्रावणां
मुसलोलूखलस्य च ॥ एतेषां निनदो यावत्तावत्काल-

मभोजनम् । चण्डालपतितोदक्यावाक्यं यावद्विजोत्तम ।
 भुक्त्वा तु ग्रासमात्रेण दिनमेकमभोजनम् ” इति (स्मृ-
 तिरत्नाकरे सनत्कुमारेण) तदा भोजननिषेधादिति चेत् ॥
 ॥ न ॥ शक्तैस्तन्निरोधस्यकर्तुं शक्यत्वेनादोषात् । अशक्तै-
 र्मध्यमैर्वातन्निरोधसमये भोक्तव्यत्वात् । तथा लोके व्यव-
 हारादर्शनाच्च निषेधवचनस्य भोजनार्थं योग्यस्थलान्तर-
 प्राप्तिविषयकत्वाच्च । एवम् “ उदक्यामथ चण्डालग्राम-
 सूकरकुङ्कुटान् । भुक्तयन्तरे समीक्ष्यैताञ्जपन्पूर्वोदिता-
 मृचम् ” इति (संवर्तेन स्मृतिरत्नाकरे) उक्ते भोजने
 एतद्दर्शने “ मानस्तोके तनये मान ” इति ऋचःपाठमात्रेण
 भुवि देवयात्रादाविव वा प्राप्तदोषो वारणीयः । अत एव
 “ संकटे विषमस्थाने दुर्गे तु परिंखे तथा । भद्रपत्तनमार्ग-
 षु यथा शूद्रस्तथैव सः ” इति (स्मृतिरत्नाकरे संवर्तेन)
 उक्तं संगच्छते ॥ किंच “ कालोग्निः कर्ममृद्वायुः मनो-
 ज्ञानं तपोजलम् । पश्चात्तापो निराहारः सर्वमी शुद्धिर्है-
 तवः ” इति (याज्ञवल्क्येन ३ ध्याये ३१ श्लो०) चोत्तरीत्या
 सम्भवद्वस्तुसामग्र्या शुद्धेः कल्पना । एवं “ अरणिं कृष्ण-
 मार्जारं चन्दनं सुमणिं घृतम् । तिलान्कृष्णाजिनं छागं गृहे
 चैतानि रक्षयेत् ” इति (पराशरेण १२ ध्या० ३९ श्लो०)
 स्वस्थाने एतेषां रक्षणमात्रेणैव प्रकारान्तरेण प्राप्ताया
 अशुद्धेर्वारकोपायान्तराभ्यनुज्ञानात् ।

ननु समुद्रयानं नावि शूद्रम्लेच्छचण्डालादी-
नामप्यवस्थितेस्तत्सम्भाषणादिश्रवणस्य कर्मानुष्ठानस-
मये परिहर्तुमशक्यत्वान्निषिध्यते ॥ तदुक्तं देवलेन-
“ स्नानभोजनवेलायां जपहोमेषु पैतृके ॥
सन्ध्यादिनित्यकाम्येषु देवपूजासु सर्वदा ॥ चण्डा-
लास्त्रिविधाः प्रोक्तास्तेषां सम्भाषणादिकम् ॥ श्रुत्वा
कर्म परित्यज्य दृष्ट्वा तत्पुनराचरेत् ॥ अन्यथा
दोषमाप्नोति कर्मभ्रष्टोभिजायते । चण्डालस्यैव यत्कर्म
कृत्वा दृष्ट्वा परित्यजेत्” इतीति चेत् ॥ न ॥ “श्रुते निष्ठीवने
चैव दन्तश्लिष्टे तथानृते । पतितानां च संभाषे दक्षिणं
श्रवणं स्पृशेत्” इति (मिताक्षरायां २७९ श्लो० व्या०
संवर्तेन) उक्तप्रायश्चित्तेन तद्दोषस्य परिहरणीयत्वात् ॥
योग्यस्थानान्तरसम्भवविषयत्वाच्च । राजहर्म्यनदीतीरमहा-
क्षेत्रतीर्थविशेषपट्टाभिषेकाद्युत्सवविशेषतीर्थं स्नाननामक-
रथोत्सवाङ्गावभृथस्नानमहोत्पातधात्रीहवनयुद्धप्रसङ्गदु-
र्भिक्षं देशं क्षोभान्नसंत्राजसूयाश्वमेधयज्ञादिषु प्रसङ्गेषु तेषु
स्थानेषु महाधिकारिरूपेण यामिकाधिकारिरूपेण सेवक-
रूपेण धनिरूपेण वादकरूपेण नर्तकीरूपेण नटरूपेण ती-
र्थादिस्थानरक्षकयामिकरूपेण भाटककृच्छाकटिकनापि-
तभाण्डपत्रपुष्पफलादिविक्रेतृरूपेण यथासम्भवं रूपान्त-

रेण च चण्डालम्लेच्छपतितादीनां नियमेन सद्भावात्तेषां ध्वनिश्रवणेऽपि तत्समक्षं तत्सन्निधौ तत्तत्कालिकतत्स्थानिकयोग्यतत्तत्कर्मणां शिष्टैर्द्विजैर्निर्गलं सर्वैरनुष्ठीयमानत्वात्तत्राप्रवर्तमानस्य निषेधस्यात्र प्रवृत्तिः कथां मासीदिति तएव देवानां प्रियाः प्रष्टव्या इति तन्निराकरणस्य तदुद्धारस्य वाऽस्माभिरनपेक्षणीयत्वाच्च ॥ एतेन स्वोच्चरितमन्त्रास्तत्रत्यातिसमीपस्थचण्डालादिकर्णपथं प्रविशेयुरिति तत्र यानं निषिध्यते ॥ “चण्डालश्रोत्रावकाशे श्रुतिस्मृतिपाठे एकरात्रमभोजनम्” इति (मिताक्षरायां २८९ श्लोकव्या ३ ध्यायेषट्त्रिंशन्मते) उक्तेः ॥ किंच “रजकश्चर्मकारश्च नटो बुरुडएव च । कैवर्तमेदभिल्लाश्चस्वर्णकारश्चसौचिकः ॥ कारुकोलोहकारश्च शिलाभेदी च नापितः । तक्षकस्तिलयन्त्रीचसूनी चक्री तथा ध्वजी । एते षोडशधाप्रोक्ताश्चण्डालाग्रामवासिनः ॥ एतेषां दर्शनं स्पर्शसंभाषणमतः परम् ॥ स्नानभोजनवेलायां जपहोमार्चने तथा । स्वाध्यायसमये चैव ध्याने नेच्छन्तिसूरयः” इति (हेमाद्रौ प्रायश्चि० गारुडे) उक्तेरेतेषु प्रायो बहूनां सम्बन्धो भवत्येवेति दोष इति परास्तम् ॥ “दर्शने सूर्यमालोकेद्रोजने भोजनं त्यजेत् । संभाषणे च पाणिभ्यां श्रोत्रे

सम्यगुपस्पृशेत् ॥ उत ब्राह्मणसंभाषांकृत्वादोषात्प्रमु-
च्यते" इत्यत्रैव दोषतारतम्येन प्रायश्चित्तोक्तेश्च ॥

ननु "नैकवासा न च द्वीपे नान्तरिक्षे कदाचन । श्रुति-
स्मृत्युदितं कर्म न कुर्यादशुचिः क्वचित्" इति (स्मृति-
सारे) वचनेन भूसम्बन्धं विना नौयाने सामुद्रिके सुदूर-
गन्तव्ये कर्तव्या सन्ध्या निषिध्यते । नच काश्यादिक्षेत्रा-
दिषु कचिन्महाप्रवाहेतिर्यक्प्रसारितेषु सुदृढदारुफलकादिषु
धनिभीराजभिः कैश्चिदन्यैरपि द्विजैर्नित्यनैमित्तिकहव्यक-
व्यसन्ध्यापूजादीनां च दारुफलकमयेषु शिलामयेषु प्रासा-
दादिषु प्रायोनुष्ठीयमानत्वेनाचारानुविद्धत्वादोषोनेति वा-
च्यम् ॥ स्वसंयुक्तसंयुक्तसंयुक्तत्वादिसम्बन्धेन गङ्गानिखा-
तस्तम्भान्तरालरज्जूपरिसंस्थापितफलकोपर्युपविश्यजपा-
दिकर्तुः तथा प्रासादे तत्तत्कर्मकर्तुः स्वसंयुक्तफलकसंयुक्त-
स्तम्भसंयुक्तत्वेन सम्बन्धेन भूसम्बन्धइति यद्युच्येत तदास्व-
संयुक्तनौ संयुक्तजलसंयुक्तत्वसम्बन्धेनात्रापि भूसम्बन्धो-
स्त्येवेति निषेधाप्राप्तेः । न च फलकानां चैकस्मिन्भागे तदसं-
बद्धत्वेऽप्यन्यास्मिन्भागे तत्सम्बद्धत्वेन प्रासादादौ शिला-
फलकानां जपार्थकदावासनादिवत्साक्षाद्भूसम्बद्धत्वेन प्रा-
सादप्रसारितशिलाफलकादीनां स्वतोभूत्वेन वा न दोषः ।
अत्र तु जलस्य नाबोधः स्थस्य ततोभेदेन दोषो दुर्वार

इति वाच्यम् ॥ समुद्रादिगतमहाजलस्थनौकोपविष्टाना-
मपितज्जलगतलवणाद्यात्मकसूक्ष्मपार्थिवभागानां नौका-
मूलतलाधोजलाधिकरणीभूतमहाकठिनभूपर्यन्तं प्रासाद-
गतेष्टकामेलनरीत्या परस्परसंयुक्तत्वेन पृथिवीसम्बन्ध
स्यतत्रापिवक्तुं शक्यत्वादिति चेत् ॥ न ॥ महाजलस्य
पञ्चीकृतत्वेन तत्रत्यतत्परमाणूनां पृथिवीत्वं
नेत्यपलापितुमशक्यत्वात् । “पृथिवी द्विविधा
नित्याऽनित्या च । नित्यापरमाणुरूपा । अनित्याका-
र्यरूपा” इति (वैशेषिकेऽध्याये १ आह्निके)—“पृथिव्यादिषु
रूपरसगन्धस्पर्शा द्रव्यानित्यत्वादनित्याश्च २ एतेन
नित्येषु नित्याश्च ३” इति । तथा श्रीमद्वैतमकणादमह-
र्षिभिः परमाणुरूपायन्तद्विन्नायामपि पृथिवीत्वाङ्गीका-
रेण तज्जलेतत्परमाणूनांतद्व्यणुकादीनां वा लौकिक-
व्यवहारप्रसिद्धभुवमारभ्य यावन्नौकापर्यन्तः कचिदाधि-
क्येन कचिदल्पतया च परम्परया शृङ्खलावत्सम्बद्धत्वे-
न पृथिवीसम्बद्धत्वस्थैर्याच्च ॥ नच परमाणुद्वयत्रयचतु-
ष्टयादीनामधोऽधः सम्बन्धे त्वयोच्यमाने शृङ्खलादितु-
ल्यतया सूक्ष्मपरमाणुत्वादिव्यवहारो नोपपद्यते । तस्या-
च्छिन्नतन्तुवदीर्घाखण्डसूक्ष्मपृथिवीत्वाक्रान्तत्वेन तस्या-
स्तन्तुरूपपृथिव्याः कैरप्यदृष्टचरत्वात् ॥ किञ्च परमाण्वादि

सूक्ष्मभागानांमध्येयोन्तरालाकाशजलान्यतरभागः स न
 पृथिवीति परम्परया लौकिकव्यवहारविषयभूतलमारभ्य
 यावन्नौकातलमखण्डितत्वेन भूसम्बन्धाभावात् । एवंच
 भूसम्बन्धैव नौरिति त्वदुक्तिर्वन्ध्यापुत्रायते इति वाच्यम् ।
 लौकिकव्यवहारविषयभूखण्डेपि परमाणु द्वयमारभ्य याव-
 त्परममहाभूखण्डं जलीयपार्थिवपरमाण्वादीनां सम्बन्ध-
 वदेव पार्थिवपरमाणूनां सम्बन्धो न विजातीयः कचिदपि
 पार्थिवांशाधिक्यमन्तरेत्यवश्यमभ्युपेयंसर्वैरपि । अन्यथादा
 वाग्निना दग्धेरण्ये वृष्टे देवे औष्ण्यस्य जलस्य च भुवोन्तः
 प्रवेशानापत्तेः ॥ सर्वत्र तथात्वादसम्भववारणाय तत्राप्या
 न्तरालिकतयाकाशादीनां सत्त्वाभ्युपगमात् ॥ तत्त-
 त्संयुक्तत्वव्यवहारस्त्वान्तरालिकाकाशस्यात्यल्पत्वोपा-
 धिवशेनेति गृहाण ॥ यावत्सूर्यमण्डलमौष्ण्याधिक्यप्रदे-
 शावधि शैत्यसंयुक्तदेशादारभ्योत्तरोत्तरं संश्लेषस्य तथा
 तथा दाढ्यै न्यूनंन्यूनतरं न्यूनतममिति पृथिव्यांस्वाभा-
 विकत्वात् ॥ अत एव पञ्चाशत्कोटिविस्तीर्णा पृथिवी-
 तिपौराणिकोक्तिरप्येतदाशया नासङ्गता । एतेन “अन्तर्जानुः
 शुचौ देशे उपविष्ट उदङ्मुखः । प्राग्वा ब्राह्मेण
 तीर्थेन द्विजो नित्यमुपस्पृशेत् ” इति (याज्ञव-
 ल्क्यस्मृतौ १ ध्या० १८ श्लो० व्या० मिताक्षरा-

यां) “ देश इत्युपादानाच्छयनासनादिनिषेधः ” इत्युक्ता-
वादिपदेन नौकाग्रहणादत्रापि तन्निषेधः प्राप्नोती-
त्यपि समाहितम् ॥ शास्त्रे शास्त्रीयपृथिव्या एव ग्रहणस्य
न्याय्यत्वाच्च ॥ देश इत्युक्ते शास्त्रीयशुचित्वावश्यकता-
ख्यापनार्थत्वाच्च ॥ वृक्षादीनां दार्वीद्यासननौकादीनामपि
श्रीमद्वैतमकणादाचार्याभ्यां तत्तद्वस्तुदेशलक्षणपरीक्षणा-
यैव प्रवृत्ताभ्यामास्तिकशिरोमणिभ्यां नास्तिकप्रभिन्न-
स्तम्बेरमकण्ठीरवाभ्यां स्वस्वदर्शनउद्बुद्धितलक्षणेन पृथि-
वीत्वस्यैवसिद्धेश्च । सुवर्णस्य तेजस्त्ववदस्यपृथिवीत्वम-
स्य जलत्वमित्यादिशास्त्रीयव्यवहारनिश्चयेतयोरेवशरणी-
कर्तव्यत्वाच्च । नौकायां मृद्धिः कृत्रिमभूपरिकल्पनेन स्वतो
भूत्वपैतलताप्ररजताद्यासनकल्पनेन वा निषेधानवकां-
शाच्च ॥ नच नौकायां मूलेपादिना कृत्रिमभूकल्पनेपि
“ यत्र प्रसूयते नारी म्रियते दह्यतेपि वा ॥ चण्डाला-
ध्युषितं यत्र यत्र विष्टादिसंगतिः । एवं कश्मलभूयिष्ठा
भूरमेध्या प्रकीर्तिता ॥ श्वसूकरखरोष्ट्रादिसंस्पृष्टा दुष्टतां
ब्रजेत् । अङ्गारकुशकेशाद्यैरस्थिभिर्मलिनाभवेत् ”
इति (मिताक्षरायां १ ध्या० १८८ श्लो० व्या०
देवलेन) उक्तरीत्या समुद्रे नावि चण्डालादिभिरनध्यु-
षितवासयोग्यस्थानालाभेन तदध्युषितप्रदेशानां चामे-

ध्यत्वं दुष्टता मलिनत्वं वेति तत्र तद्यानं निषिध्यत
इति वाच्यम् ॥ “ भूशुद्धिर्मार्जनाद्वाहात्कालाद्गोक्रमणा-
त्तथा ॥ सेकादुल्लेखनाल्लेपाद्गृहं मार्जनलेपनात् ॥ ”
इति (याज्ञवल्क्येन १ ध्या० १८८ श्लो०)
तथा “ स्वननात्पूरणाद्वाहादभिवर्षेणलेपनात् । गोमि-
राक्रमणात्कालाद्गोमिः शुध्यति सप्तधा” इति (परा-
शरमाधवीये ७ ध्याये ३५ श्लो० व्या० यमेन) उक्तेर्गोमयलेप-
मार्जनादिना तच्छुद्धेः संपादायितुं शक्यत्वात् ॥ “ वक्ष्य-
तेऽतः परं सर्वं मेध्यामेध्यसमुच्चयम् । शुचिभूतं स्वयं शुद्धं
पवित्रं चेति केवलम् । मेध्यं चतुर्विधं लोके प्रजानां मनु-
रब्रवीत् । दूषितं कश्मलं दुष्टं वर्जितं चेति लिङ्गतः । चतु-
र्विधमेध्यं च सर्वं व्याख्यास्यते पुनः । नवं वा निर्मलं
वापि शुचीति द्रव्यमुच्यते । शुद्धं पवित्रभूतं च पू-
तमित्यभिधीयते । स्वयमेव हि यद्द्रव्यं केवलं धन्यतांगतम् ।
स्थावरं जगमं वापि स्वयं शुद्धमिति स्मृतम् । अन्यद्रव्यै-
रदृश्यं यत्स्वयमन्यानि शोधयेत् । हव्यकव्येषु पूज्यं यत्तत्प-
वित्रमिति स्मृतम् । अथ सर्वाणि धान्यानि सर्वाण्याभरणानि
चावर्ज्यं भक्ष्यजातं वा शुचीन्येतानि केवलम् ” इत्यादि-
ना चतुर्विधं मेध्यं निरूप्य मेध्यं दूषयित्वा च “ शुच्यप्य
शुचिसंस्पृष्टं द्रव्यं दूषितमुच्यते । मानुषास्थिवसाविष्टारेतो-

मूत्रार्तवानि चाकुणपं पूयमित्येतत्कश्मलं चाप्युदाहतम् ।
 स्वेदाश्रुविन्दवः फेनं निरस्तं नखरोम च॥आर्द्रचर्मासृगि-
 त्येतद्दुष्टमाहुर्द्विजातयः” इति पराशरमाधवीये ११ ध्याये १
 श्लोक व्या० देवलेन) उक्तेर्मेध्यत्वामेध्यत्वयोर्निर्णये वाच्ये
 “अश्वो हस्तीरणश्छत्रं रश्मयश्चन्द्रसूर्ययोः।भूमिरग्नी रजो
 वायुरापो दधि घृतं पयः। सर्वाण्येतानि शुद्धानि स्पर्शं मे-
 ध्यानि नित्यशः” इति (पराशरमाधवीये ७ ध्याये ३५ श्लो०
 व्या०) उक्तेरशुद्धायाभुवःशुद्धेर्निरूपयितुं शक्यत्वाच्च ।
 सप्रकारश्च विशेषणाभिहितः “पञ्चधा च चतुर्द्धा च भूरमे-
 ध्या विशुध्यति । दुष्टापि सा द्विधा त्रेधा शुध्यते मलिनैक-
 धा” इति (मिताक्षरायां १ ध्या० १८८ श्लो० व्या०) तथा
 (पराशरमाधवीये ७ ध्या० ३५ श्लोक व्या० देवलेन) । “तत्र
 पञ्च विधा शुद्धिः “सम्मार्जनोपाञ्जनेन सेकेनोलेखनेन च ।
 गवांच परिवासेन भूमिश्शुध्यति पञ्चभिः । ” इति (मनु ० ५
 ध्या० श्लो० १२४) एतेष्वेवंपञ्चविधेषु यथायोगं चातुर्वि-
 ध्यादिकं योजनीयम् । यद्वा “ दहनात्खननाच्चैव
 उपलेपनधावनात् । पर्जन्यवर्षणाद्भूमेः शौचं पञ्चविधं
 स्मृतम्” इति देवलेन उक्ता द्रष्टव्याः पञ्चविधाः
 शुद्धयः” इति । (पराशरमाधवीये ७ ध्याये ३५ श्लोक
 व्या०) उक्तशुद्धिकल्पनया दोषाभावाच्च ॥ अयमेव

शुद्धयुपायो म्लेच्छदेशीयभूम्यादौ कल्पनीय इति न विस्म-
 र्तव्यम् । एवं नौकाया अपि “आसनं शयनं यानं नावः पन्था-
 स्तृणानि च । चण्डालपतितस्पृष्टं मारुतेनैव शुध्यति । त्रीणि
 देवाः पवित्राणि ब्राह्मणानामकल्पयत् । अदृष्टमद्भिर्निर्णि-
 क्तं यच्च वाचा प्रशस्यते ।” इति (७ ध्या० ३४ श्लो०
 पराशरस्मृतिव्याख्याने माधवीये बोधायनेन) “ रथ्या-
 कर्दमतो यानि नावः पन्थास्तृणानि च । मारुताकैर्ण शुध्य-
 न्ति पक्वेष्टकचितानि च ” इति (पराशरेण ७ ध्याये
 ३४ श्लो०) तथा “ निर्दिष्टानामेषां चण्डालादिस्पृशेऽपि
 वाय्वातपादिभिः शुद्धिः ” इति (तत्रैव व्याख्याने
 माधवाचार्येण) चोक्तेर्नार्वाऽशुद्धिरिति तत्रत्यकल्पित-
 भुवोप्यशुद्धिरित्याक्षेपस्यापि प्रागुक्तरीत्या नवतारात् ॥
 नौकाया दार्वीसनत्वेन “ दार्वीसनं तु दारिद्र्यम् ” इति
 निषेधेन तत्र सन्ध्या न स्यादिति परास्तम् ॥ दर्भकम्बला-
 दीनामुक्तासनोपरि परिस्तरणेन तदाशङ्काया अन-
 वकाशाच्च ॥ युक्तं चैतत् ॥ सञ्चारयोग्यायाः साक्षा-
 द्भुवो मधुकैटभमेदोभिर्गच्छादितत्वेन तस्याशुद्धत्वा-
 त्तत्र दार्वीसनकम्बलदर्भासनादिभिर्विना जपादिसत्कर्मणां
 निषिद्धत्वात्तत्र कथं तानि स्युः ॥ अतएवेयं मेदिनीत्युच्य-

ते ॥ अतएव स्वस्वकर्मानुष्ठानयोग्यसंशुद्धये प्रातःप्रत्यहं
 गृहादिकं लोकैस्त्रैवर्णिकैर्गोमयेन परिलिप्यते। एतेन विधि-
 विहितगङ्गादिमृद्भिर्विना म्लेच्छगृह इव क्वचित्केवलमृद्भि-
 र्लेपादिकमयुक्तमिति सिद्धम् ॥ नच “ नान्तरिक्षे
 कदाचन” इति वचनस्य का गतिः सर्वस्यापि
 प्रदेशस्य स्थूलसूक्ष्मपृथिवीत्वाक्रान्तत्वादिति वाच्यम् ॥
 स्थूलसूक्ष्मोभयपृथिवीबहिर्भागस्य पृथिव्याः परितः
 सहस्रान्तरयोजनेषु जलपृथिव्याकाशेषु परिदृश्यमान
 गतिपरिमाणतच्छत्तयादेरवगतत्वेनैतावहूरमेवात्र वायोर्ग-
 तिरिति निर्णेतुं शक्यतया तद्गत्यभावे तेजो जलपृथिव्यं
 शस्यापि तत एव गत्यभावसिद्धिरितिर्यत्र तदभावस्त
 स्यैव शुद्धाकाशत्वात् ॥ न च तत्राकाशे कस्यापि
 स्थित्यसम्भवेन सन्ध्यादिकर्मणां सुतरामसंभव इति
 तन्निषेधोक्तिर्व्यर्थेति वाच्यम् ॥ स्थूलपृथिव्यपेक्षया
 परमाणुद्व्यणुकादिपृथिव्यपेक्षया वा भेदविवक्षयाकाशमिति
 तादृशभेदमनपेक्ष्यपृथिवीतिव्यवहार इति व्यवहार-
 द्वयस्यापि प्रामाणिकत्वात् । अन्यथास्थूलपृथिव्या
 उपरि मेदिनीत्वदोषव्यावृत्तये दर्भासनादौ कर्मानुष्ठाने
 “ नान्तरिक्षे कदाचन” इति निषेधापत्तिः ॥ प्राची-
 नकालेन्तरा विमानादिषु सञ्चारेपि तत्रापायबाहुल्यमभि-

वीक्ष्यतत्रतथाव्यवहारनिवारणायान्तरा सञ्चरेजायमाना-
 पायनिमित्तकमरणे प्रायश्चित्तप्रतिपादनवत्सन्ध्यानिषेधो
 व्यवहियमाणस्थूलमहापृथिव्युपरिलक्षणयाप्रयोगणप्रवृत्ते
 श्च । अएव चत्वार्येवपृथिव्यप्तेजांसिभूतानीतिमतेनुपपत्ति
 र्न । न च दर्भादीनामपि गौतमकाणादमतेपृथिवीत्व-
 मिति तस्याअपि मेदिनीत्वमिति तत्रापि सन्ध्यादि-
 कर्माणि न स्युरिति वाच्यम् ॥ तस्यपृथिवीत्वेपितस्य मेदि-
 नीत्वधर्मानाक्रान्तत्वस्य दर्भकम्बलदार्वासनादिविधायक-
 वचनेनानुमीयमानत्वात् ॥ अन्यथाकम्बलादीनामपिपृ-
 थिवीत्वात्तदसंगतिः । अत एव देवदत्तो न भूम्यामुपविष्टः
 किन्तु कटे इति खेगच्छतीति खग इति विहग
 इति च व्यवहाराः स्वरसत उपपद्यन्ते ॥ अत एव
 भुवं स्थूलां परित्यज्य समाधिस्थस्य कदाचिद्दे-
 हत्यागे प्रायश्चित्तं न । विमानाद्रक्षात्पततो भूसम्बन्धात्पूर्वं
 मध्ये मरणेन्तरामरणप्रायश्चित्तमनुष्ठीयते । न च समा-
 धिस्थस्य पापाभावेन न प्रायश्चित्तमनुष्ठीयते नत्वदुक्तार्था
 श्रयणेनेतिवाच्यम् ॥ तं समाधिस्थमुद्दिश्य पुत्रैः क्रि-
 यमाणस्य सापिण्डयान्तस्य कचिन्नारायणबल्य-
 न्तस्यवाकर्मणोवैयर्थ्यापत्तेः ॥ वस्तुतः कर्तुस्त-
 दकरणे प्रत्यवायश्रवणात्तदपाकरणाय यतिव्रात्यादि-

भ्यः श्राद्धादिकंक्रियत इत्यन्यत् । एवं च वायुतेजः-
 ग्रन्थस्यप्रदेशस्यतन्मतेकस्याप्यप्रसिद्धतया “ नान्त-
 रिक्षेकदाचन ” इत्यनेनातिवातातितेजस्वत्प्रदेशे कर्म न
 कुर्यादिति तत्र तन्निषेधेप्यन्यत्र तदयोग इति सिद्धम् ॥
 किं च श्रीरामेण सर्वैः सह रावणसंहारोत्तरं
 विमानमारुह्य प्रत्यागमनसमये लङ्कातोयोध्यां याव-
 वन्मध्येसन्ध्याथर्मग्रिकार्यार्थं वावतरणस्य कुत्राप्यनुल्ले-
 खात् । नच तस्य सन्ध्यानावश्यकीति वाच्यम् । कौसल्या
 सुप्रजारामपूर्वासन्ध्या प्रवर्तते । उत्तिष्ठनरशार्दूलकर्तव्यं
 दैवमाह्निकम् ’ इत्यादिना तत्र तत्र विश्वामित्रेण तदु-
 त्थापनं तदनन्तरं सन्ध्यानुष्ठानमित्यर्थस्य (श्रीमद्वाल्मी-
 किरामायणादौ) प्रसिद्धत्वात् ॥ विभीषणस्य ब्राह्म-
 णत्वेन तस्य तेन सहायोध्यां प्रति गमने तद-
 र्थं वा विमानावतरणस्य कुत्राप्यवर्णनाच्च । एतेन विभी-
 षणस्य ब्राह्मणत्वे मानाभाव इत्यपास्तम् ॥ तस्य पुल-
 स्त्यब्रह्मवंशजातत्वेन ब्राह्मण्यस्य निर्विवादत्वात् । रामेण
 रावणादिब्रह्महत्यादोषवारणाय तीर्थयात्राश्वमेधा
 दीनां वाल्मीकिकृतश्रीमद्रामायणानन्दरामायणाध्यात्म-
 रामायणादिषुस्पष्टमुक्तत्वाच्च ॥ एवं तत्रैवानन्दरामा-
 यणे श्रीरामेण तीर्थयात्रार्थं शतसौधेन विमानेन गम-

नसमये वसिष्ठस्याग्निहोत्रार्थमेकं सौधं तत्रासीदिति वर्ण-
नेन सन्ध्याग्निहोत्रादेर्विमानेनुष्ठानवदत्रापि नौकासु तद-
नुष्ठानस्य निर्निरोधत्वात् ॥ न च तत्रेतायुगे इदंतु
कलावितीदानीं समुद्रयानं निषिध्यत इति कथं तद-
नुष्ठानं निर्निरोधं स्यादिति वाच्यम् ॥ “मनुनोक्तो-
ब्रवीन्मत्स्यो मनुं वै पालने रतः । अवतीर्णोभवा-
यास्य जगतो दुष्टनष्टये ॥ ११ ॥ सप्तमेथ दिने
ह्यब्धिः प्रावयिष्यति वै जगत् । उपस्थितायां नावि त्वं
बीजादीनि निधाय च ॥ १२ ॥ सप्तर्षिभिः परिवृतो
निशां ब्राह्मीं चरिष्यसि ” इति (आग्नेये महापुराणे २
ध्याये) उक्तरित्या ब्राह्मयामेकस्यां निशायामन्तर्भूते
षुबहुषु कलियुगेषु तदन्तर्गतैस्सप्तर्ष्यादिभिः सन्ध्या
तत्रानुष्ठितेत्यस्यावश्यसिद्धत्वात् ॥ न च तैः सा नानु-
ष्ठितैव । तत्र । प्रमाणाभावादिति वाच्यम् ॥ प्रत्यवा-
यित्वापत्याऋषित्वापायप्रसङ्गात् ॥ कलौधर्ममनुना च
युद्धे ब्राह्मणादिहननदोषपरिहारायाश्चर्मधरूपप्रायाश्चित्ता
नुष्ठानविहितयागीयपशुहिंसायामपि यागान्ते तद्दोषप-
रिहारार्थं क्रियमाणप्रायश्चित्तानुष्ठानस्याऽऽसंगवत्कलौस-
मुद्रयानं धर्म एवेति तत्र सन्ध्याद्यभावस्य प्रकारान्तरेण
परिहाराभ्युपगमाच्चावस्तुतः यथा तथा वास्तु ग्रायच्या सूर्यौ

पस्थानं मुख्यामिति गायत्रीजपमात्रं वाकार्यमेव ॥ किं च
 “गवां वालपवित्रेण सन्ध्युपास्ति करोति यः ॥ स वै द्वाद-
 शवर्षाणि कृतसन्ध्यो भवेन्नरः” इति (स्मृतिमु. आ-
 ह्निकेकोशिकेन) उक्तं पवित्रं च न्यूनतापरिहारकमिति दिक् ॥
 न च कलावश्वमेधस्य “नराश्वमेधौ मद्यं च” इति
 (निर्णयसिन्धौ श्यपरिच्छेदान्ते कलिवज्यै) गणनेन निषिद्ध-
 त्वात्कथं कलौ तेनाश्वमेधोनुष्ठित इति वाच्यम् । कलियुगादौ
 “शतेषु षट्सु सार्धेषु” इति राजतरंगिण्यामुक्तेः कलौ ६५०
 वर्षोत्तरं कुरुपाण्डवयुद्धस्य वर्णनात् । सर्वतत्त्वशोधकैराङ्ग-
 लैरप्याङ्गलशकात्पूर्वतनेभ्यः १४०० वर्षेभ्यः पूर्वतद्युद्ध-
 वर्णनात्तदुत्तरमेव (देवीभागवते ७ स्कन्ध) उक्तरित्याक-
 ल्यादौ षट्त्रिंशद्र्षपर्यन्तं युधिष्ठिरस्थिति वर्णनेन तदा
 तत्पूर्वं कलिसन्धौ वा पाण्डवैरश्वमेधानुष्ठानेन जय-
 पुरे आंगलशके १७०६ तमे वर्षे तदधिपेन श्रीमन्महाराज-
 जयसिंहवर्मणाश्वमेधानुष्ठानात्कलियुगसत्त्वेपीति महाम-
 हाविद्रद्वरिष्ठसंमतिमन्तरा तस्य निर्वोदुमशक्यत्वेन तत्र
 सम्मते निषेधविषये साङ्गानुष्ठानस्यैव कर्तुमशक्यता व्यङ्ग-
 ता वा क्वचित्तज्जन्यपुण्यापेक्षया दोषाधिक्यप्रादुर्भावं
 इत्यनुमानवत्तत्कालतद्देशानुसारेण तथा नौयानविषये
 निषेधेपि यथाविधिकर्मादिकमनुष्ठाय गन्तृणां निषेधो
 नेत्यर्थस्याप्यनुमीयमानत्वात् । “सेतुं दृष्ट्वा विशुद्धात्मा त्वव-

गाहेत सागरम् । यजेत वाश्वमेधेन राजा तु पृथिवीपतिः ”
इति (पराशरेण १२ ध्या ७० ॥ श्लो) उक्तेः कलिवर्ज्य
संकोचस्यानित्यत्वाभ्युमगमाच्चेतिदिक् ॥ तत्र मनुना
सप्तर्षिभिश्च सन्ध्यादिकमननुतिष्ठद्विस्तप्रत्योज्यप्रत्य-
वायपरिहारस्तु “इत्युक्तान्तर्दधे मत्स्यो मनुः कालप्रती-
क्षकः । स्थितः समुद्रउद्वेले नावमारुरुहे तदा ॥ १५ ॥
एकशृङ्गधरो मत्स्यो हैमो नियुतयोजनः । नावं
बद्धा तस्य शृङ्गे मत्स्याख्यं च पुराणकम् ॥ १६ ॥
शुश्राव मत्स्यात्पापघ्नं संस्तुवन्स्तुतिभिश्च तम् ” इति
(आग्नेये महापुराणे २ ध्याये) नानापापघ्नमत्स्यपुरा-
णश्रवणेन कृतः । तत्रत्यपापघ्नमिति पदेन तस्य बोध-
नात् ॥ अन्यथा पुराणस्य सर्वस्यापि पापघ्नत्वपुण्योत्पाद-
कत्वादीनां स्वतस्सिद्धत्वेन प्रसिद्धत्वात्तन्मात्रोक्तेरानर्थ-
क्यापत्तिः ॥ जन्मजन्मान्तरार्जितमहामहापापानां निवर्त-
के न समुद्रदर्शनमोत्रण तच्छीकरसंसर्गे स्वयमसंपृश्यैव
पात्रान्तरेणोद्धृत्यप्रोक्षणादिना मन्वादिवन्मत्स्यपुराणश्र-
वणेनवा यावत्पापस्य परिहर्तुंशक्यत्वाच्चेत्यलंपल्लवितेन ।

भुवीव शुद्धिरन्यत्राप्यस्त्येव न ततोधिका ।

प्रत्यन्तेत्या वश्यक्रीस्यात्तावत्यादिकप्रदर्शिता ॥ १ ॥

इत्यब्धिनौयानमीमांसायां स्नानसन्ध्यादिविचार-

नामकं द्वितीयं खण्डं समाप्तम् ॥ २ ॥

अथ भक्ष्याभक्ष्यविचारनामकं तृतीयं खण्डमारभ्यते ।



भक्ष्यभोज्यादिकं सर्वं भुवीवात्रापि नो भिदा ।

आवश्यकं प्रसङ्गाद्यत्तदेवात्रविविच्यते ॥ १ ॥

नौकाप्रत्यन्तदेशगमनयोर्जलान्नविषयेऽनुपपत्तिर्बहुधा
संभवतीति तद्विचार्यते ।

ननु प्रत्यन्तदेशे गमनसमये नौकायां वा जलान्नयो-
रलभावात्सर्वैरपि प्रायश्चैवर्णिकैस्तत्र गन्तुं न शक्यते इति
“सिन्धुसौवीरसौराष्ट्र” इत्यत्र प्रत्यन्तपदग्रहणं नौकयाब्धि-
याननिषेधोपि न च तत्र बहूनां शूद्राणां सत्त्वात्तद्वारा जला-
न्नादिकं संपादयितुं शक्नुम इति वाच्यम् । “शूद्रहस्तेन यो
भुङ्क्ते पानीयं वा पिबेत्कचित् । अहोरात्रोषितो भूत्वा पञ्चग-
व्येन शुध्यति” इति (मिताक्षरायां ३ ध्या२९० श्लो० व्या०
क्रतुना) “अतीव तृषितो विप्रो न शूद्रस्योदकं पिबेत् । ”
इति (देवलेन) तद्वत्तजलान्नपानभोजनयोः प्रायश्चित्तोक्ते-
स्तदयोगात् । न च तत्र दधिपयोजलपरिपूर्णघटसहस्राणां-
सत्त्वात्ततस्तत्स्वयमानेतुं शक्यते । किंचान्नप्रतिनिधितया
दधिपयआदीनि लभ्यन्ते । एवं च न काप्यनुपपत्तिरिति वा-

च्यम् । तेषां सर्वेषां चण्डालादिघटपरिपूर्णत्वेन तद्ब्रह्णादौ
त्रैवर्णिकक्रमेण “चण्डालघटसंस्थं तु यत्तोयं पिबति
द्विजः । तत्क्षणात्क्षिपते यस्तु प्राजापत्यं समाचरेत् । यदि
नोत्क्षिपते तोयं शरीरे यस्य जीर्यते ॥ २८ ॥ प्राजापत्यं
सदातव्यः कृच्छ्रसान्तपनं चरेत् । चरेत्सान्तपनं विप्रः
प्राजापत्यमनन्तरः । तदर्थं तु चरेद्द्वैश्यः पादं शूद्रस्य
दापयेत् ॥ २९ ॥ भाण्डस्थमन्त्यजानां तु जलं दधि
पयः पिबेत् । ब्राह्मणः क्षत्रियो वैश्यः शूद्रश्चैव प्रमादतः
॥ ३० ॥ ब्रह्मकूर्चोपवासेन द्विजातीनां तु निष्कृतिः ॥
शूद्रस्य चोपवासेन तथा दानेन शक्तिः ॥ ३१ ॥”
इति (पराशरेण ६ ध्याये) “द्विजश्चण्डालभाण्डस्थं
सलिलं पिबते यदि ॥ षण्मासानाचरेत्कृच्छ्रं पञ्चगव्यं ततः
पिबेत् ॥ तस्यान्नमत्ति यो विप्रो द्विगुणं व्रतमाचरेत् ।”

(१) “भाण्डस्थितमभोज्येषु जलं दधि घृतं पयः । अकामत-
स्तु यो भुङ्क्ते प्रायश्चित्तं कथं भवेत् ॥ २५ ॥ ब्राह्मणः क्षत्रियो वैश्यः
शूद्रो वा उपसर्पति । ब्रह्मकूर्चोपवासेन योज्या वर्णस्य निष्कृतिः ॥ २६ ॥
शूद्राणां नोपवासः स्याच्छूद्रो दानेन शुध्यति । ब्रह्मकूर्चमहोरात्रं श्वाक-
मधि शोधयेत् ॥ २७ ॥ ” इति (पराशरस्मृतौ ११ ध्या) पाठान्तरं
केषुचित्पुस्तकेषु दृश्यते । २- (ब्रह्मकूर्चम्)—“अहोरात्रोषितो भूत्वा
पौर्णमास्यां विशेषतः । पञ्चगव्यं पिबेत्प्रातर्ब्रह्मकूर्चमिति स्मृतम्” इति
(परा-माध- ११ ध्या ३७ ॥ श्लो० व्या०) । तत्प्रकारश्च विस्तरेण
धर्मशास्त्रेषु वर्णितः ।

इति (विष्णुना) “प्रपांस्वरण्येघटके च सौरद्रोण्यां जलं
 कोशविनिस्सृतं च । श्वपाकचण्डालपरिग्रहेषु पीत्वा
 जलं पञ्चगव्येन शुद्धिः ।” इति (मिताक्षरायां ३ ध्या
 २९० श्लो० व्या० आपस्तम्बेन) च प्रायश्चित्तोक्तेस्त-
 जलादिग्रहणायोगात् ॥ नच तत्रत्याश्चण्डालाश्शूद्रा वे-
 त्यत्र मानाभाव इति वाच्यम् । म्लेच्छास्ते स्युः । चातु-
 वर्ण्याश्रमाचारशून्यानां तत्त्वमितिग्रन्थकृद्भिरुक्तेः । ततश्च
 “म्लेच्छादीनां जलं पीत्वा पुष्करिण्यां ह्रदेपि वा । जानु-
 दघ्नं शुचि ज्ञेयमधस्तादशुचि स्मृतम् । तत्तोयं यः पिबे-
 द्विप्रः कामतोऽकामतोपि वा । अकामात्रक्तभोजी स्यादहो-
 रात्रं तु कामतः” इति (मिताक्षरायां ३ ध्या २९० श्लो०
 आपस्तम्बेन) उक्तेस्तद्ग्रहणायोगात् । एवंचतद्ग्रहणा-
 योगेनानुपपत्तेर्दुर्वारत्वादिति चेत् ॥ न ॥ आपत्काले
 तज्जलादिग्रहणे दोषाभावात् । अत एव “मटचीहते
 ष्वाटिक्या सह भार्ययोषस्तिश्चाक्रायण इभ्यग्रामेप्रद्रा-
 णक उवास ॥ १ ॥ सहेभ्यं कुल्माषान् खादन्तं विभिक्षे-
 त् होवाच । नेतोऽन्ये विद्यन्ते यच्चयेम इम उपनिहिता
 इति ॥ २ ॥ एतेषां मे देहीति होवाच तानस्मै प्रददौ
 हन्तानुपानमित्युच्छिष्टं वै मे पीतं स्यादिति होवाच ॥ ३ ॥

नस्विदेतेव्युच्छिष्टा इति न वा अजीविष्यमिमां न खाद-
न्निति होवाच कामोमे उदपानमिति ॥ ४ ॥ स ह खादि-
त्वातिशेषाज्जायाया आजहार साग्र इव सुभिक्षा बभूव
तान्प्रतिगृह्य निदधौ ॥ ५ ॥ स ह प्रातस्सञ्जिहान
उवाच यद्वतान्नस्य लभेमहि लभेमहि धनमात्रां राजासौ
यक्ष्यते स मा सर्वैरात्विज्यैर्वृणीतेति ॥ ६ ॥ तं जायोवच
हन्त पत इम एव कुल्माषा इति तान् खादित्वामुं यज्ञं
विततमेयाय ॥ ७ ॥ "इति (छान्दोग्योपनिषदि १
मप्रपाटके ९ खण्डे) "अन्नं हि भूतानां ज्येष्ठम् । तस्मा-
त्सर्वौषधमुच्यते "इति (तैत्तिरीयोपनिषदिब्रह्मवल्ल्यां २
नुवाक) "अन्नं न निन्द्यात् " तैत्तिरीयोपनिषदि
३ वल्ल्यां ७ नुवाके "अन्नं न परिचक्षीत " (तत्रैव ८
नुवाके) " अन्नं ब्रह्मेति व्यजानात् "इति च (तत्रैव २
नुवा०) "सर्वान्नानुमतिश्चप्राणात्यये तद्दर्शनात् " इति
(वेदान्तदर्शने २ ध्याये ४ र्थपादे २८ सू) "जीवि-
तात्ययमापन्नो योन्नमति यतस्ततः । लिप्यते
न स पापने पद्मपत्रमिवाम्भसा "इति (तत्रैव सूत्रे श्रीशाङ्क-
रभाष्ये) येनविनानजीवतितद्भिन्नसुरामद्यादिकं विहायाप-
दिसर्वान्नानुमत्यभ्यनुज्ञानमन्नस्य शुद्धत्वानिन्द्यत्वादिप्र-
तिपादनं च संगच्छते ॥ तदुक्तं (माहाभारते शान्तिपर्वणि)

“ युधिष्ठिर उवाच ।

हनिपरमकेधमैसर्वलोकाभिलंघिते ॥
 अधमैधर्मतांनीतेधमैचाधर्मतांगते ॥ १ ॥
 मर्यादासुविनष्टासुक्षुभितेधर्मनिश्चये ॥
 राजभिःपीडितेलोकेपरैर्वापिविशांपते ॥ २ ॥
 सर्वाश्रयेषुमूढेषुकर्मसूपहतेषुच ॥
 कामालोभाच्चमोहाच्चभयंपश्यत्सुभारत ॥ ३ ॥
 अविश्वस्तेषुसर्वेषुनित्यंभीतेषुपार्थिव ॥
 निकृत्याहन्यमानेषुवंचयत्सुपरस्परम् ॥ ४ ॥
 संप्रदीप्तेषुदेशेषुब्राह्मणेचातिपीडिते ॥
 अवर्षतिचपर्जन्येमिथोभेदेसमुत्थिते ॥ ५ ॥
 सर्वस्मिन्दस्युसाद्भूतेपृथिव्यामुपजीवने ॥
 केनस्विद्ब्राह्मणोजीवेजघन्येकालआगते ॥ ६ ॥
 अतितिक्षुःपुत्रपौत्राननुक्रोशान्नराधिपे ॥
 कथमापत्सुवर्तेततन्मेब्रूहिपितामह ॥ ७ ॥
 कथंचराजावर्तेतलोकेकलुषतांगते ॥
 कथमर्थाच्चधर्माच्चनहीयेतपरंतप ॥ ८ ॥

भीष्म उवाच ।

राजमूलामहाबाहोयोगक्षेमसुवृष्टयः ॥
 प्रजासुव्याधयश्चैवमरणंचभयानिच ॥ ९ ॥

कृतं त्रेताद्वापरंच कलिश्च भरतर्षभ ॥
 राजमूला इति मतिर्मम नास्त्यत्र संशयः ॥ १० ॥
 तस्मिंस्त्वभ्यागते काले प्रजानां दोषकारके ॥
 विज्ञानबलमास्थाय जीवितव्यं भवेत्तदा ॥ ११ ॥
 अत्राप्युदाहरंती ममिति हासं पुरातनम् ॥
 विश्वामित्रस्य संवादं चांडालस्य च पक्वणे ॥ १२ ॥
 त्रेताद्वापरयोः संधौ तदा दैवविधिक्रमात् ॥
 अनावृष्टिरभूद्धोरा लोके द्वादशवार्षिकी ॥ १३ ॥
 प्रजानामतिवृद्धानां युगांते समुपस्थिते ॥
 त्रेताविमोक्ष समये द्वापरप्रतिपादने ॥ १४ ॥
 न वर्षं सहस्राक्षः प्रतिलोमोऽभवद्गुरुः ॥
 जगाम दक्षिणं मार्गं सोमो व्यावृत्तलक्षणः ॥ १५ ॥
 नावश्यायोपितत्राभूत्कुत एवाभ्रजातयः ॥
 नद्यः संक्षिप्ततौ यौ घाः किंचिदंतर्गतास्ततः ॥ १६ ॥
 सरांसि सरितश्चैव कूपाः प्रस्रवणानि च ॥
 हतत्विषो न लक्ष्यं ते नि सर्गादिव कारितात् ॥ १७ ॥
 उपशुष्कजलस्थाया विनिवृत्तसभा प्रया ॥
 निवृत्तयज्ञस्वाध्यायानिर्वषट्कारमंगला ॥ १८ ॥
 उच्छिन्नकृषिगोरक्षानिवृत्तविपणापणा ॥
 निवृत्तयूपसंभाराविप्रनष्टमहोत्सवा ॥ १९ ॥

अस्थिसंचयसंकीर्णामहाभूतरवाकुला ॥
 शून्यभूयिष्ठनगरादग्धग्रामनिवेशना ॥ २० ॥
 क्वचिद्वोरैःक्वचिच्छस्त्रैःक्वचिद्राजभिरातुरैः ॥
 परस्परभयाश्चैवशून्यभूयिष्ठनिर्जना ॥ २१ ॥
 गतदैवतसंस्थानावृद्धलोकनिराकृता ॥
 गोजाविमाहिषीहीनापरस्परपराहता ॥ २२ ॥
 हतविप्राहतारक्षाप्रनष्टौषधिसंचया ॥
 सर्वभूततरुप्रायावभूववसुधातदा ॥ २३ ॥
 तस्मिन्प्रतिभयेकालेक्षतेधर्मैर्युधिष्ठिर ॥
 बभूवुःक्षुधितामत्याःखादमानाःपरस्परम् ॥ २४ ॥
 ऋषयोनियमांस्त्यक्त्वापरित्यज्याग्निदेवताः ॥
 आश्रमान्संपरित्यज्यपर्यधावन्नितस्ततः ॥ २५ ॥
 विश्वामित्रोऽथभगवान्महर्षिरनिकेतनः ॥
 क्षुधापरिगतोधीमान्समंतात्पर्यधावत ॥ २६ ॥
 त्यक्त्वादारांश्चपुत्रांश्चकस्मिश्चजनसंसदि ॥
 भक्ष्याभक्ष्यसमोभूत्वानिरग्निरनिकेतनः ॥ २७ ॥
 सकदाचित्परिपतश्चपचानानिवेशनम् ॥
 हिंस्राणांप्राणिघातानामाससादवनेक्वचित् ॥ २८ ॥
 विभिन्नकलशाकीर्णश्चचर्मच्छेदनायुतम् ॥
 वराहस्वरभग्न्यास्थिकपालघटसंकुलम् ॥ २९ ॥

मृतचैलपरिस्तीर्णनिर्माल्यकृतभूषणम् ॥
सर्पनिर्मोकमालाभिःकृतचिह्नकुटीमठम् ॥ ३० ॥
कुक्कुटारावबहुलंगर्दभध्वनिनादितम् ॥
उद्धोषद्भिःखरैर्वाक्यैःकलहद्भिःपरस्परम् ॥ ३१ ॥
उलूकपक्षिध्वनिभिर्देवतायतनैर्वृतम् ॥
लोहघंटापरिष्कारंश्वयूथपरिवारितम् ॥ ३२ ॥
तत्प्रविश्यक्षुधाविष्टोविश्वामित्रोमहानृषिः ॥
आहारान्वेषणयुक्तःपरयन्त्रं समास्थितः ॥ ३३ ॥
नचक्रचिदविंदत्सभिक्षमाणोपिकौशिकः ॥
मांसमन्नंफलंमूलमन्यद्रातत्र किंचन ॥ ३४ ॥
अहोकृच्छ्रंमयाप्राप्तमितिनिश्चित्यकौशिकः ॥
पपातभूमौदौर्बल्यात्तस्मिंश्चांडालपक्वणे ॥ ३५ ॥
संचितयामासमुनिःकिंनुमेसुकृतंभवेत् ॥
कथंवृथानमृत्युःस्यादितिपार्थिवसत्तम ॥ ३६ ॥
सददर्शश्चमांसस्यकुतंत्रां विततांमुनिः ॥
चाण्डालस्यगृहेराजन्सद्यःशस्त्रहतस्यवै ॥ ३७ ॥
संचितयामासतदास्तेन्यंकार्यमितोमया ॥
नहीदानीमुपायोमेविद्यतेप्राणधारणे ॥ ३८ ॥
आपत्सुविहितंस्तेन्यंविशिष्टंचमहीयसः ॥
विप्रेणप्राणरक्षार्थं कर्तव्यमितिनिश्चयः ॥ ३९ ॥

हीनादादेयमादौ स्यात्समानात्तदनंतरम् ॥
 असंभवेवाददीतविशिष्टादपि धार्मिकात् ॥ ४० ॥
 सोहमंत्यावसायानांहराम्येनांप्रतिग्रहात् ॥
 नस्तैन्यदोषंपश्यामिहरिष्यामिश्वजाघनीम् ॥ ४१ ॥
 एतांबुद्धिसमास्थायविश्वामित्रोमहामुनिः ॥
 तस्मिन्देशेसमुष्वापश्वपचोयत्रभारत ॥ ४२ ॥
 सविगाढानिशाद्वसुप्तेचांडालपक्वणे ॥
 शनैरुत्थायभगवान्प्रविवेशकुटीमतः ॥ ४३ ॥
 समुत्तइवचांडालः श्लेष्मापिहितलोचनः ॥
 परिभिन्नस्वरोरुक्षः प्रोवाचाप्रियदर्शनः ॥ ४४ ॥

श्वपचउवाच ।

कःकुतंत्रीं वदत्यतिसुप्तेचांडालपक्वणे ॥
 जागर्मिनांत्रसुप्तोस्मिहतोसीतिचदारुण ॥ ४५ ॥
 विश्वामित्रस्ततोभीतःसहसातमुवाचह ॥
 तत्रव्रीडाकुलमुखःसोद्वेगस्तेनकर्मणा ॥ ४६ ॥
 विश्वामित्रोहमायुष्मन्नागतोहंबुभुक्षितः ॥
 मावधीर्ममसदुद्धेयदिसम्यक्प्रपश्यासि ॥ ४७ ॥
 चांडालस्तद्वचःश्रुत्वामहर्षेर्भावितात्मनः ॥
 शयनादुपसंभ्रांतउद्ययौप्रतितंततः ॥ ४८ ॥
 सविसृज्याश्रुनेत्राभ्यांवहुमानात्कृताञ्जलिः ॥

उवाचकौशिकंरात्रौब्रह्मन्किंतेचिकीर्षितम् ॥४९॥
 विश्वामित्रस्तुमातंगमुवाचपरिसांत्वयन् ॥
 क्षुधितोहंगतप्राणोहरिष्यामिश्वजाघनीम् ॥ ५० ॥
 क्षुधितःकलुषंयातोनास्तिह्रीरशनार्थिनः ॥
 क्षुच्चमांदूषयत्यत्रहरिष्यामिश्वजाघनीम् ॥ ५१ ॥
 अवसीदंतिमेप्राणाःश्रुतिर्मेनश्यतिक्षुधा ॥
 दुर्बलोऽनष्टसंज्ञश्चभक्षाभक्षविवर्जितः ॥ ५२ ॥
 सोऽधर्मबुद्धयमानोऽपिहरिष्यामिश्वजाघनीम् ॥
 अटन्भैक्ष्यंनर्विदामियदायुष्माकमालये ॥ ५३ ॥
 तदाबुद्धिःकृतापापेहरिष्यामिश्वजाघनीम् ॥
 अग्निमुखंपुरोधाश्चदेवानांशुचिषाद्विभुः ॥ ५४ ॥
 यथावत्सर्वभुग्ब्रह्मातथामांविद्धिधर्मतः ॥
 तमुवाचसचांडालोमहर्षेशृणुमेवचः ॥ ५५ ॥
 श्रुत्वातत्त्वंतथातिष्ठयथाधर्मोऽनहीयते ॥
 धर्मतवापिविप्रर्षेशृणुयत्तेब्रवीम्यहम् ॥ ५६ ॥
 शृगालादधमंश्चानं प्रवदंतिमनीषिणः ॥
 तस्याप्यधमउद्देशःशरीरस्यश्वजाघनी ॥ ५७ ॥
 नेदंसम्यग्व्यवसितमहर्षेधर्मगार्हितम् ॥
 चांडालस्वस्यहरणमभक्ष्यस्यविशेषतः ॥ ५८ ॥
 साध्वन्यमनुपश्यत्वमुपायंप्राणधारणे ॥

नमांसलोभात्तपसोनाशस्तेस्यान्महामुने ॥ ५९ ॥
 जानताविहितंधर्मैककार्यौधर्मसंकरः ॥
 मास्मधर्मपरित्याक्षीस्त्वंहिधर्मभृतांवरः ॥ ६० ॥
 विश्वामित्रस्तत्तोरजन्नित्युक्तोभरतर्षभ ॥
 क्षुधार्तःप्रत्युवाचेदंपुनरेवमहामुनिः ॥ ६१ ॥
 निराहारस्यसुमहान्ममकालोभिधावतः ॥
 नविद्यतेप्युपायश्चकश्चिन्मेप्राणधारणे ॥ ६२ ॥
 येनयेनविशेषेणकर्मणायेनकेनचित् ॥
 अभ्युज्जीवेत्साद्यमानःसमर्थोधर्ममाचरेत् ॥ ६३ ॥
 ऐंद्रोधर्मःक्षत्रियाणांब्राह्मणानामथाग्निकः ॥
 ब्रह्मवह्निर्ममबलंभक्ष्यामिशमयन्क्षुधाम् ॥ ६४ ॥
 यथायथैवजीवेद्वितत्कर्तव्यमहेलया ॥
 जीवितंमरणाच्छ्रेयोजीवन्धर्ममवाप्नुयात् ॥ ६५ ॥
 सोहंजीवितमाकांक्षन्नभक्ष्यस्यापिभक्षणम् ॥
 व्यवस्येबुद्धिपूर्वं वै तद्भवाननुमन्यताम् ॥ ६६ ॥
 बलवतंकरिष्यामिप्रणोत्स्याम्यशुभानितु ॥
 तपोभिर्विद्ययाचैवज्योतींषीवमहत्तमः ॥ ६७ ॥

श्वपचउवाच ॥

नैतत्त्वादन्प्राप्नुतेदीर्घमायुर्नैवप्राणान्नामृतस्येवतृप्तिः ॥
 भिक्षामन्यांभिक्षमातेमनोस्तुश्वभक्षणेश्वाह्यभक्ष्योद्विजा
 नाम् ॥ ६८ ॥

विश्वामित्रउवाच ॥

नदुर्भिक्षे सुलभं मांसमन्यच्छृपाकमन्येन च मे स्तिवि
त्तम् ॥ क्षुधार्तश्चाहमगतिर्निराशः श्वमांसे चास्मि
न्पट्टसान्साधुमन्ये ॥ ६९ ॥

श्वपचउवाच ॥

पंचपंचनखाभक्ष्या ब्रह्मक्षत्रस्य वै विशः ॥
यथाशास्त्रं प्रमाणं ते माऽभक्ष्ये मानसं कृथाः ॥ ७० ॥

विश्वामित्रउवाच ॥

अगस्त्येनासुरोजग्धो वातापिः क्षुधितेन वै ॥
अहमापद्रतः क्षुत्तो भक्षयिष्ये श्वजाघनीम् ॥ ७१ ॥

श्वपचउवाच ॥

भिक्षामन्यामाहरेति न च कर्तुं मिहार्हसि ॥
न नूनं कार्यमेतद्वै हरकामं श्वजाघनीम् ॥ ७२ ॥

विश्वामित्रउवाच ।

शिष्टा वै कारणं धर्मे तद्वृत्तमनुवर्तसे ॥
परामेध्याशनादेनां भक्ष्यामन्ये श्वजाघनीम् ॥ ७३ ॥

श्वपचउवाच ॥

असतायत्समाचीर्णं न च धर्मः सनातनः ॥
नाकार्यमिह कार्यं वै माछलेनाशुभं कृथाः ॥ ७४ ॥

विश्वामित्रउवाच ॥

न पातकं नावमतमृषिः सन्कर्तुमर्हति ॥

समौचश्चमृगौमन्येतस्माद्भोक्ष्येश्वजाघनीम् ॥ ७५ ॥

श्वपचउवाच ॥

यद्ब्राह्मणार्थैकृतमर्थितेनतेनर्षिणातदवस्थाधिकारे ॥

सवैधर्मोयत्रनपापमस्ति सर्वैरुपायैर्गुरवोहिरक्ष्याः ॥ ७६ ॥

विश्वामित्रउवाच ॥

मित्रंचमेब्राह्मणस्यायमात्माप्रियश्चमेपूज्यतमश्च

लोके ॥ तंभर्तुकामोहमिमांजिहीर्षेनृशंसानामी

दृशानानंबिभ्ये ॥ ७७ ॥

श्वपचउवाच ॥

कामंनराजीवितंसंत्यजंतिनचाभक्ष्येकचित्कुर्वति

बुद्धिम् ॥ सर्वान्कामान्प्राप्नुवतीहविद्वन्प्रियस्व का

मंसहितःक्षुधैव ॥ ७८ ॥

विश्वामित्रउवाच ॥

स्थानेभवेत्सयशःप्रेत्यभावेनिःसंशयःकर्मणांवैवि

नाशः ॥ अहंपुनर्ब्रतनित्यःशमात्मा मूलंरक्ष्यंभक्ष

यिष्याम्यभक्ष्यम् ॥ ७९ ॥

बुद्ध्यात्मकेव्यक्तमस्तीतिपुण्यंमोहात्मकेयत्रयथाश्व-

भक्ष्ये ॥ यद्यप्येतत्संशयात्माचरामिनाहंभविष्यामि

यथात्वमेव ॥ ८० ॥

श्वपचउवाच ॥

गोपनीयमिदंदुःखमितिमेनिश्चितामतिः ॥

दुष्कृतोऽब्राह्मणः सत्रयस्त्वामहमुपालभे ॥ ८१ ॥

विश्वामित्र उवाच ॥

पिवंत्येवोदकं गावो मंडूकेषु रुवत्स्वपि ॥

न तेधिकारो धर्मोऽस्ति माभूरात्मप्रशंसकः ॥ ८२ ॥

श्वपच उवाच ॥

सुहृद्भूत्वानुशासेत्वां कृपाहित्वयि मे द्विज ॥

यदि दंश्रय आधत्स्व मालोभात्पातकं कृथाः ॥ ८३ ॥

विश्वामित्र उवाच ॥

सुहृन्मेत्वं सुखेऽप्सु श्वेदापदो मांसमुद्धर ॥

जानेहं धर्मतोत्मानं शौनीमुत्सृज जाघनीम् ॥ ८४ ॥

श्वपच उवाच ॥

नैवोत्सहे भवतो दातु मे तानोपेक्षितुं द्वियमाणं स्वमन्नम् ॥

उभौ स्यावः पापलोकावलिप्तौ दाता चाहं ब्राह्मणस्त्वं
प्रतीच्छन् ॥ ८५ ॥

विश्वामित्र उवाच ॥

अद्याह मे तद्वृजिनं कर्म कृत्वा जीवंश्चरिष्यामि महापावित्रम् ॥

स पूतात्मा धर्ममेवाभिपत्स्येय देतयोर्गुरुतद्वै ब्रवीहि ॥ ८६ ॥

श्वपच उवाच ॥

आत्मैव साक्षी कुलधर्मकृत्ये त्वमेव जानासि यदत्र दुष्कृ-

तम् ॥ यो ह्याद्रियाद्भक्ष्यमिति श्वमांसं मन्येन तस्या-

स्ति विवर्जनीयम् ॥ ८७ ॥

विश्वामित्रउवाच ॥

उपादानेखादनेचास्तिदोषः कार्येत्यायेनित्यमत्राप-
वादः ॥ यस्मिन्हंसानानृतंवाच्यलेशोभक्ष्यक्रिया
यत्रनतद्गरीयः ॥ ८८ ॥

श्वपचउवाच ॥

यद्येषहेतुस्तवखादनेस्यान्नतेवेदः कारणंनार्यधर्मः ॥
तस्माद्भक्ष्येभक्षणेवाद्विजेंद्रदोषंनपश्यामियथेदमत्र ॥ ८९ ॥

विश्वामित्रउवाच ॥

नैवातिपापंभक्षमाणस्यदृष्टंसुरांतुपीत्वापततीति
शब्दः ॥ अन्योन्यकार्याणियथातथैव नपापमात्रेण
कृतंहिनस्ति ॥ ९० ॥

श्वपचउवाच ॥

अस्थानतोहीनतःकुत्सिताद्वातद्विद्वांसंवाधतेसाधु
वृत्तम् ॥ श्वानंपुनर्यौलभतेऽभिषंगात्तेनापिदंडःसहि-
तव्यएव ॥ ९१ ॥

भीष्मउवाच ॥

एवमुक्त्वानिववृतेमातंगःकौशिकंतदा ॥
विश्वामित्रोजहारैवकृतबुद्धिःश्वजाघनीम् ॥ ९२ ॥
ततोजग्राहसश्वांगंजीवितार्थीमहामुनिः ॥
सदारस्तामुपाहृत्यवनेभोक्तुमियेषसः ॥ ९३ ॥

अथास्यबुद्धिरभवद्विधिनाहंश्वजाघनीम् ॥
 भक्षयामियथाकामंपूर्वसंतर्प्यदेवताः ॥ ९४ ॥
 ततोऽग्निमुपसंहृत्यब्राह्मेणविधिनामुनिः ॥
 ऐन्द्राग्नेयेनविधिनाचरुंश्रपयतस्वयम् ॥ ९५ ॥
 ततःसमारभत्कर्मदैवंपित्र्यंचभारत ॥
 आहूयदेवानिन्द्रादीन्भागंभागंविधिक्रमात् ॥ ९६ ॥
 एतस्मिन्नेवकालेतुप्रववर्षसवासवः ॥
 संजीवयन्प्रजाःसर्वाजनयामासचौषधीः ॥ ९७ ॥
 विश्वामित्रोऽपिभगवांस्तपसादग्धकिल्बिषः ॥
 कालेनमहतासिद्धिमवापपरमाद्भुताम् ॥ ९८ ॥
 ससंहृत्यचतत्कर्मअनास्वाद्यचतद्विः ॥
 तोषयामासदेवांश्चपितृंश्चद्विजसत्तमः ॥ ९९ ॥
 एवंविद्वानदीनात्माव्यसनस्थोजिजीविषुः ॥
 सर्वोपायैरुपायज्ञोदीनमात्मानमुद्धरेत् ॥ १०० ॥
 एतांबुद्धिसमास्थायजीवितव्यंसदाभवेत् ॥
 जीवन्पुण्यमवाप्नोतिपुरुषोभद्रमश्नुते ॥ १०१ ॥
 तस्मात्कौंतेयविदुषाधर्माधर्मविनिश्चये ॥
 बुद्धिमास्थायलोकेस्मिन्वर्तितव्यंकृतात्मना १०२ ॥

इति श्रीमहाभारतेशांतिपर्वणिआपद्धर्मपर्वणि
 विश्वामित्रश्वपचसंवादेएकचत्वारिंशदधिकश-
 ततमोऽध्यायः ॥ १४१ ॥ ॥॥

अत एव “पाद्यमाचमनीयं च सर्वं प्रादाद्यथाविधि । तामु-
वाच ततो रामः श्रमणीं (णां) धर्मसंस्थिताम् । ” इति
(श्रीमद्वाल्मीकिरामायणेऽरण्यकाण्डे ७४ सर्गे ७ श्लो०)
श्रीरामाय श्रमण्या पाद्याचमनादिदानप्रतिपादनं संगच्छ-
ते ॥ न चायं श्रीराम आपदमनुप्राप्त इति कथमिति वाच्यम् ।
तत्राप्यापदः क्वचिदभ्युपगमात् । वस्तुतस्तस्यास्तपसा
परिशुद्धत्वान्निर्दुष्टत्वज्ञानेन तत्स्वीकृतमित्यदोषः । अत एव
“राघवः प्राह विज्ञाने तां नित्यमवहिष्कृताम् ” इति (तत्रै-
व सर्गे १९ श्लो०) उक्तं संगच्छते ॥ तदाह (मनुः १०
ध्या १०४ श्लो०) “जीवितात्ययमापन्नो योन्नमति यतस्ततः ।
आकाशमिव पङ्केन न स पापेन लिप्यते ” इति ॥ न
चैवमापत्काले शूद्रान्नभोजने प्रायश्चित्तमेव न स्यादिति
वाच्यम् । “आपत्काले तु विप्रेण भुक्तं शूद्रगृहे यदि । मन-
स्तापेन शुष्येत द्रुपदां वा शतं जपेत् ” इति (पराशरेण
११ ध्या २१ श्लो०) उक्तप्रायश्चित्तानुष्ठानेन तस्यापनोद्य-
त्वात् ॥ न चैवं शूद्रान्नभोजने लघुप्रायश्चित्तं तज्जलपाने तु
गुरु प्रायश्चित्तं “ शूद्रहस्तेन यो भुङ्क्ते पानीयं वा पिबेत्क-

(१) “द्रुपदादिवमुमुचान” इति गायत्रीछन्दसं शतकृत्वोजपोदित्यर्थ
इति (अत्र माधवीये) (२) तत्फलादिभक्षणजनपापस्य ।

चित् । अहोरात्रोषितो भूत्वा पञ्चगव्येन शुध्यति ” इति
(मिताक्षरायां ३ ध्या० २९० श्लो० व्या० क्रतुना) उक्तमयु-
क्तमिति वाच्यम् ॥ तदभ्यासविषयकत्वात्तत्र “शूद्रगृहे”
इत्युक्तेस्तद्गृहे स्वयमन्यस्वसजातीयद्वारा वा पक्वा भोजने
एव तथा न तु तत्कृतान्नभोजने इत्यभ्यनुज्ञानाच्च ॥ अधि-
कमग्रे स्पष्टम् ॥ किं च जलविषयेऽपि प्रायश्चित्तं “यस्मिन्देशे
तु यत्तोयं या च यत्रैव मृत्तिका । सैव तत्र प्रशस्तास्यात्त-
था शौचं विधीयते ” इति (स्मृतिमु० फले० ह्निका०
मनु०) “द्विविधा हि विद्या वेदपाठमात्रावसायिनी तदर्थज्ञाना
न्वितानुष्ठानपर्यन्ता चेति । तत्रानुष्ठानपर्यन्तमनुष्ठाताहिता-
ग्निर्मनस्तापेन केवलवेदपाठीतुद्रुपदादिवमुमुचानइत्यृचंगा-
यत्रीछन्दसंशतकृत्वोजपेत् ” इति (तत्रैव माधवीये) । न च
मनस्तापस्य पापनाशकत्वे मानाभाव इति वाच्यम् ॥
“रूपापनेनानुतापेन तपसाध्ययनेन च । पापकृच्छुध्यते
पापात्तथा दानेन चापदि ” इति (मनुना ११ ध्या० श्लो०
२२८) अनुतापस्यापि पापनाशकत्वाभ्युपगमात् । अनुता-
पश्च “कृत्वा पापं हि सन्तप्य तस्मात्पापात्प्रमुच्यते । नैवं
कुर्यात्पुनरिति निवृत्त्या पूर्यते हि सः ” इति (मनुना
११ ध्या० २३१ श्लो०) उक्तो ज्ञेयः ।

न चेदं मूत्रपुरीषशौचोपयोगिजलपरमिति वाच्यम् ।

संकोचे प्रमाणाभावात् । तथैव लोकेनुभवाच्च । तत्तद्योग्य
जलान्तरस्याल्पेनकालेन लाभसंभवे सङ्कोचस्य न्या-
य्यत्वाच्च । एतेन “सुराघटप्रपातोये पीत्वा नाव्यजलं तथा ।
अहोरात्रोषितो भूत्वा पञ्चगव्यं जलं पिबेत्” इति (मि
ताक्षरायां ३ध्या० २९० श्लो० व्या) उक्ते नाव्यजलपानं
नयुक्तमित्यपास्तम् । वसिष्ठादिभिर्बहुभिर्नौकया चिरं
बहुदूरं सञ्चारात्तत्र जलस्य नाव्यातिरिक्तस्य तत्रासंभवेन
तेनैव तत्र स्नानसन्ध्यापूजापाकशौचादेरनुष्ठेयत्वस्य व-
र्णनीयत्वाच्च । “आपोमयः प्राणाः” इति (छान्दोग्ये)
उक्तेर्जलस्योच्छ्वासनिःश्वासादेरम्मयत्वमब्रूयत्वं देहरक्ष-
कत्वेनेति तादर्थ्यात् । तद्रक्षणं “सर्वान्नानुमतिश्च प्राणा-
त्यये तद्दर्शनात्” इति (वेदान्तदर्शने २ । ४ । २८ ।)
सूत्रेण प्राणात्यये सर्वान्नानुमतौ तदन्नस्य तज्जलमन्तरा
निष्पत्त्यसम्भवात्तदनुमतिलाभाच्च । अत एव “देशभङ्गे
प्रवासे वा व्याधिषु व्यसनेष्वपि । रक्षेदेव स्वदेहानि
पश्चाद्धर्मं समाचरेत् ॥ ३६ ॥ येन केन च धर्मेण मृदुना
दारुणेन वा । उद्धरेद्दीनमात्मानं समर्थो धर्ममाचरेत् ॥ ३७ ॥
आपत्काले समुत्तीर्णे शौचाचारं तु चिन्तयेत् । शुद्धिं समुद्धरे-
त्पश्चात्स्वस्थो धर्मं समाचरेत् ॥ ३८ ॥” इति (पराशरेण
७ ध्या०) साक्षादेव प्रवासे स्वदेहापायानापादनमेव धर्मः

पश्चात्त्वाचारप्रायश्चित्तकाण्डोक्तो धर्म आचरणीय इति कण्ठरेवेणैव प्रतिपादनं संगच्छते । (अत्रैव टीकायां माधवाचार्योपि) — (प्रवासः) तीर्थयात्रादौ परगृहाद्यवस्थानं (व्यसनानि) स्वामिकार्यजनितानि । एतेषु प्राप्तेषु श्रद्धाजाड्येन शुद्धयशुद्धी न विचारयितव्ये । किन्तर्हि शुचिभिश्शुचिभिर्वा द्रव्यैरात्मपुत्रकलत्रादीनां यथा रक्षा भवति तथा कृत्वा शान्तायामापदि पश्चाद्द्रव्यशुद्ध्यादिरूपं शास्त्रोक्तं धर्ममाचरेत् ॥ ३६ ॥ ×द्रव्यशुद्ध्यादिसंपादितो धर्मो (मृदुः) तद्विरहितो धर्मो (दारुणः) स्तन्यपानमांसभक्षणादि तयोर्मध्ये येन केनापि व्याध्यादिभिर्दीनमात्मानमापद्भ्य उद्धृत्य (समर्थः) व्याध्यादिरहितो यथा शास्त्रं धर्ममाचरेत् ॥ ३८ ॥ शौचाचारमित्यनेन प्रथमकाण्डोक्तो धर्मः परामृष्टः । शुद्धिमित्यनेन प्रायश्चित्तकाण्डोक्तो धर्मो निर्दिष्टः । शुद्धो यथा भवति तथा पापात्समुद्धरेदित्यर्थः । स्वस्थ इत्युपसंहारः । उक्तं द्विविधमपि धर्मं स्वस्थ एव समाचरेन्न त्वापन्नः । तदाह (याज्ञवल्क्यः ३ ध्या ३५ श्लो०) — “ क्षात्रेण कर्मणा जीवोद्विशां वा ह्यापदिद्विजः । निस्तीर्यतामथात्मानं पावयित्वा न्यसेत्सुधीः ” इति (तत्रैव माधवीये ७ ध्याये) स्पष्टीकृतोयमेवार्थः । तत्र “ शुद्धो यथा भवति तथा पापात्स-

मुद्धरेत्” इत्युक्त्या प्रायश्चित्तेन शुद्धिः संपादनीयेति पापादिति शब्देन बोधितं भवति ।

इदं तु चिन्त्यम् । मृदुना दारुणेन वा धर्मेणेत्यनेन प्रवासादौ स एव धर्म इति स्पष्टमुक्त्या मूलविरुद्धत्वात् । न च पश्चाद्धर्ममित्यनेन तस्याधर्मत्वं बोध्यत इति वाच्यम् । आपद्धर्मा एते पश्चादापन्निवृत्युत्तरंत्वन्ये एव धर्मा इत्यर्थकत्वात् । न च शुद्धिं समुद्धरेत्पश्चादित्युक्तेरयमधर्मोऽशुद्धत्वादिति ज्ञायत इति वाच्यम् । कूपे पतितं घटं समुद्धरेदिति वदेत दापत्प्राप्तिपूर्वकाले नुष्ठीयमानां शुद्धिं समुद्धरेत्सम्यगूर्ध्वमन्यूनानतिरिक्तरूपेणापत्कालिकं किञ्चिदसंयोज्य प्राक्कालिकं किञ्चिदपि न्यूनमकृत्वोर्ध्वमापत्कालापेक्षयोर्ध्वकालेनन्तरकाले स्वीकुर्यादित्यर्थेन सर्वेषां स्वरसतउपपत्तेः । सर्वत्र समुद्धरणस्यायमेवार्थस्सर्वैरप्यभ्युपगतो नान्यथा । न च याज्ञवल्क्योक्तिविरोधः । तत्र “पावयित्वान्यसेत्सुधीः” इत्युक्तेरिति वाच्यम् । “कलौ पाराशराः स्मृताः” इति (पाराशरेण १ ध्यायेत् ३ श्लो०) क्लेः विरुद्धविषये पाराशरोक्तस्यैवानुष्ठेयते त्यभ्युपगमात् । वाणिज्यवृत्त्या जीवनं कार्यमित्युक्तेस्तत्र ऋणादानपरिवर्तनस्य ऋणत्वेन वस्तुदानधनप्रयोगादीनां नियतत्वात्तच्छोधनमन्तरा प्राग्वात्स्थित्ययोग

इति याज्ञवल्क्योक्तेराशयाच्च । अत एव ऋणशुद्ध एव सर्वतः शुद्ध इति तस्मान्नीचवृत्तेस्त्यागोयुक्त इति उच्यते । अतएव “आपद्रुतः संप्रगृह्णन्भुञ्जानो वाग्य तस्ततः । न लिप्येतैनसा विप्रो ज्वलनार्कसमो हि सः” इति (याज्ञवल्क्येन ३ ध्या० ४१ श्लो० आपद्धर्मे)

“यस्त्वधनोवसन्नकुटुम्बतयापद्रुतोपि क्षत्रवृत्तिवैश्यवृत्तिवानप्रतिविवक्षति स यतस्ततो हीनतरहीनतमेभ्यः प्रतिगृह्णंस्तदन्नं भुञ्जानोपि नैनसा पापेन लिप्यते ।” इति (तत्रैवयोगीश्वरेण) व्याख्यातं चोपपद्यते । त्रैवर्णिकविषयकत्वेन संकोचोभारताद्युक्तार्थविरोधान्नयुक्तः । न च “वरं स्वधर्मो विगुणो न पारक्यः स्वनुष्ठितः । परधर्माश्रयाद्विप्रः सद्यः पतति जातितः” इति (मनुना १० ध्या० १७ श्लो०) उक्तेरिदमयुक्तमिति वाच्यम् । आपद्रुचयतिरिक्तविषयत्वात् । एतेन “एवंचवदताऽपद्रुतस्य परधर्माश्रयणाद्विगुणमपि स्वधर्मानुष्ठानंमुख्यमिति दर्शितं भवति” इति (तत्रैव) योगीश्वरोक्तमपास्तम् ॥

न च “कृतानि यानि कर्माणि दैवतैर्मुनिभिस्तथा । नाचरेत्तानि धर्मात्मा श्रुत्वाचापि न कुत्सयेत्” इति (दत्तकमीमांसाया व्याख्याने) वचनेन धर्मशास्त्रोक्तमे-

वानुष्ठेयमस्माभिर्न ऋषिदेवताचरणमिति तदनुष्ठानं
निषिध्यत इति वाच्यम् । धर्मशास्त्रस्य विशेषणप्रवृत्ते-
स्तत्रनिषिद्धानांविहितानां वा विषयेस्वेच्छयातिक्रमणस्य
स्वस्थविषयेन युक्तत्वेऽप्यापद्रुतस्यतदतिक्रमेप्रत्यवायोने-
त्यर्थस्य प्रागुक्तपराशरवचनेन बोधितस्यतदतिक्रमणादि
रूपस्यविषयविभागार्थत्वेनास्मदुपयोगार्थत्वस्य ऋषिदेव
ताव्यवहारेष्ववश्यंनिरूपणीयत्वात् ।

यद्वा शक्तौ गांगजलं संगृह्य प्रत्यहंतत्पानादिना
शालिग्रामतीर्थप्राशनेन च सर्वस्यापि महतोतिमहतो-
ल्पस्यात्यल्पस्य च दोषस्य नाशेनोक्तापत्त्यनवकाशात् ।
तदुक्तं (स्मृतिमुक्ताफले आह्निककाण्डे विष्णुपुराणे)
“नदीनदतटाकेषु देवखातजलेषु च । भूमिष्ठमुद्धृता-
त्पुण्यं ततः प्रस्त्रवणोदकम् । ततोपि सागरं पुण्यं तस्मा-
न्नादेयमुच्यते । तीर्थतोयं ततः पुण्यं गांगं पुण्यं तु
सर्वतः ।” इति । (तीर्थतोयम्) ऋषिजुष्टजलम् । (तत्रैव
विष्णुरपि) “सर्वत एव गाङ्गम्” इति । (तत्रैव विव-
स्वानपि) “एकतस्सर्वतीर्थानि जाह्नवी चैव चान्यतः”
इति । (तत्रैवमरीचिरपि) “गांगं पयः पुनात्याशु पाप-
मामरणान्तिकम्” इति ।

अत एव गङ्गाया मुक्तिपतितोद्धारसम्पादकत्वम् ।

“कलौकलुषचित्तानां पापद्रव्यरतात्मनाम् । विधिहीनक्रियाणां च गतिर्गङ्गां विना न हि । सैवेह शरणं गंगा पतित-
त्राणनोद्यता । संसारार्णवमग्नानां भूतानां शरणार्थिनाम् ।
नान्यः शरणदः कश्चिदुपायो विद्यते क्वचित् । विना
गंगां धर्ममयीं शरण्यां सर्वदेहिनाम् । महापातकसंह-
र्त्रीं सर्वाभीष्टार्थसाधिकाम् । अनाश्रित्य तु वै गंगां
मुक्तिमिच्छति यः कलौ । सूर्यं द्रष्टुमिवोद्युक्तो जात्य-
न्धसदृशस्तु सः ” इति (भविष्ये) ॥ नच “दशवर्ष-
सहस्राणि विष्णुस्तिष्ठति मेदिनीम् । तदर्धं जाह्नवीतोयं
तदर्धं ग्रामदेवताः । ” इति (क्वचित्) तदपगमकथा
कथ्यते इतीदानीं गंगाभावात्कथं प्रकृते तदुपयोग इति
वाच्यम् ॥ “अन्तिमे कलौ” इति (वराहपुराणे) उक्तेर-
न्तिमकलावेव तदभावस्य सम्भवेन प्रकृतेदोषाभावात् ।
प्रतियुगं तस्या गमनस्य कुत्राप्यनुक्तेश्चेतिदिक् । तथा “स
स्नातः सर्वतीर्थेषु सर्वयज्ञेषु दीक्षितः । शालग्रामशिला-
तोयैर्योऽभिषेकं समाचरेत् । गंगागोदावरीरिवानद्यो मुक्ति-
प्रदास्तु याः । तावत्सन्तीह सर्वत्र शालग्रामशिलाजले ”
इति (पाद्मे) तत्तीर्थमहिमा वर्ण्यते । तथा “देहः शुध्य-
ति चाप्यात्मा पीत्वा पादोदकं हरेः । नित्ये नैमित्तिके

काम्येपीत्वा भुक्त्वा न दुष्यति । ” इति (स्मृत्यर्थसारे)
 “पादोदकं पिबेन्नित्यं नैवेद्यं भक्षयेद्धरेः । शेषं च मस्तके
 धार्यमिति वेदानुशासनम् । शालग्रामशिलातोयमपीत्वा
 यस्तु मस्तके । प्रक्षेपणं प्रकुर्वीत ब्रह्महा स निगद्यते ।
 शालग्रामशिलातोयं पिबेद्रामकरेण तु । अज्ञानादैन्दवं
 प्रोक्तं ज्ञानादब्दं समाचरेत् । विष्णोः पादोदकं पीत्वा
 कोटिजन्माघनाशनम् । तदेवाष्टगुणं पापं भूमौ बिन्दुनि-
 पातनात् ” इति (गारुडे) तत्फलानि वर्णितानि । एवं च
 गंगाशालग्रामतीर्थप्राशनंतत्र संभावितनानादोषनाशात् ॥
 एतेन समुद्रे नावा याने समुद्रस्पर्शस्यापि “अश्वत्थ-
 सागरौसैव्यौ न स्पृष्टव्योमहोदधिः । अश्वत्थं मन्दवारे तु
 समुद्रं पर्वणिस्पृशेत् । ” इति (निर्णयसिन्धौ १
 मपरिच्छेदे) निषिद्धत्वात्तन्नित्यं गृहीत्वा यन्त्रेण लवणां-
 शनिष्कासनेन माधुर्यमुत्पाद्य पातुंशक्यतयाऽवतरण-
 दिनावधियावदावश्यकं तावज्जलान्तरस्य पर्वदौ गृहीत
 समुद्रजलस्य वा निर्गमनदेशस्थनदीकूपादिजलस्य वा
 संग्रहेपि तस्य “सर्वं पर्युषितं तोयम् ” इति पर्युषित-
 दोषदूषितत्वोक्त्यानुपपत्तिरियं स्यादित्यपास्तम् ॥ पर्यु-
 षितमित्युक्तेः जलान्तरसम्पादकस्थलान्तरविषयत्वात् ।

शक्तेन “सर्वं पर्युषितं तोयं गाढं पर्युषितं न हि” इति “चा-
न्द्रायणसहस्राच्च गङ्गांभःपानमुत्तमम् । गङ्गांमासं तु
संसेव्य सर्वयज्ञफलं लभेत् ” इति च (आग्नेयपुराणे
११० ध्या० ३ श्लो०) उक्तेर्गगाजलसंग्रहे कृते तदुपपत्तेश्च ।
अशक्तेन तु पर्युषितजलपानदोषनिवृत्तये पर्युषितपानप्राय
श्चित्तस्य गङ्गाजलकणिकाप्राशनेनापनोदनीयत्वा
च्चेति प्रागेवोक्तेः ननु समुद्रेनौकया गन्तृभिः प्राप्तव्य-
देशप्राप्त्यवधि यानि यान्यावश्यकानितानिसहैवनीय-
न्ताम् । तेन शूद्रान्न सम्बन्धेन भवतीति चेत् ॥ न ॥
“ अन्नं पर्युषितं भोज्यं स्नेहाक्तं चिरसंस्थितम् । अस्नेहा
अपिगौधूमयगोरसविक्रियाः । ” इति (याज्ञवल्क्येन-
१ माध्या० श्लो० १६९) तथा “ शाकं मांसमपूपं च सूपं
कृसरमेव च ॥ यवागूः पायसं चैव यच्चान्यत्स्नेहसंयुतम् ।
सर्वं पर्युषितं भोज्यं स्नेहाक्तं चिरसंस्थितम् ” इति (तत्रैव
यमेन) तथा “ अपूपाश्च करंभाश्च धानावटक-
सक्तवः । शाकं मांसं फलं मूलं सूपं च कृसरं यवाः ॥
पृथुकाः पायसं चैव पर्युष्यन्ति न तु क्वचित् । ” इति तत्र
(पराशरस्मृतावपि श्राद्धप्रकरणे भोजने वर्ज्यविषयव्यव-
स्थायां ३ ध्या० ४४ श्लो० व्या) तथा “ अपूपधानाकरम्भस-
क्त्यावकपायसशाकफलमूलानि विकृतानि वर्जयेत् ” इति
(वसिष्ठे न तत्रैव) तथा “ शुक्तानि हि द्विजोन्नानि न भु-

अतः कदाचन॥प्रक्षालितानि निर्दोषाण्यापद्धमो यथा भवे-
त्” इति (पराशरेण तत्रैव यमेन) उक्तेरदोषात् । अत्रोक्त
मपिमांसं त्याज्यमेव “वसेत्स नरके घोरेदिनानि पशुरोमभिः।
संमितानिदुराचारो यो हन्त्यविधिना पशून् ” इति (याज्ञ-
वल्क्येन १ ध्या० १८० श्लो०) “यज्ञार्थं ब्राह्मणैर्वध्याः प्रश-
स्तामृगपक्षिणः । भृत्यानांचैव वृत्त्यर्थमगस्त्यो ह्याचरत्तथा”
इति (मिताक्ष० १ ध्या० १७९ श्लो० व्या० मनुना ३ चोक्तेः।

एतेषां पदानामर्थाः—(पराशरेण ३ ध्या० ४४ श्लो०
व्या) श्राद्धे वर्ज्यवस्तुनिरूपणे उक्ता बोध्याः—(अपूपाः)
यवगोधूमविकारा मण्डकादयः । व्रीह्यादिपिष्टविकाराश्च
(वटकाः) माषादिपिष्टमयाः प्रसिद्धाः । (कृसरं) घृष्टतिलचूर्णं
संयुतमोदनम् अन्यदोदनादिकं स्नेहसंयुतं घृतेन दध्या-
दिभिः पूरितमेतत्सर्वं पर्युषितमशुक्तं भोज्यम् ॥ अत्यम्लं
(शुक्तम्) इति (तत्रैव बृहस्पतिना) । अनम्लमीषदम्लं वा
यद्वस्तुकालान्तरेण द्रव्यान्तरसंसर्गेण वाऽत्यम्लं भवति
तत्=(शुक्तम्) न स्वभावतोत्यम्लम् । (पर्युषितं)—यद-
ग्निपक्वं सद्रात्र्यन्तरितं तत् । शुक्तादिप्रतिषेधो दध्यादिव्यति-
रिक्तविषयः । “ घृतदधिपयस्तक्राणामाधारभाण्डे स्थिता-
नामदोषः । “ घृतं तु पायसं क्षीरं तथैवैक्षुरसो गुडः । शूद्र-
भाण्डस्थितं तक्रं तथा मधु न दूष्यति” इति (पराशरमार्ध-
वीये शङ्खेन ७५ श्लो० व्या० ६ ध्या) उक्तेः । तत्रैव स्थिता

एते ग्राह्या एव । आधारदोषे तु नयेत्पात्रात्पात्रान्तरम्
तथा पणिकेष्वपि केचित्पाज्याः केचिन्न ।

“नापणीयं समश्रीयान्नद्विः पक्वम्” इति (पराशरस्मा
धर्वाये ३ ध्या० ४४ श्लो० व्या० श्राद्धे वर्ज्यवस्तुप्रकरणे) ।

स्मृत्यन्तेर तु “अयमपूपादिव्यतिरिक्तविषयः” इत्युक्तम् ।
पण्येष्वपि भाण्डलेपाभावे ग्राह्या एवापूपादयः । तदुक्तं स्मृति
रत्नाकरे) “अपूपाः सक्तवो धानास्तथा दधि घृतं मधु ।

एतत्पण्येषु भोक्तव्यं भाण्डलेपो न चेद्भवेत् ” इति ।

अत्रेदं चिन्तनीयम् । ब्राह्मणैर्ग्राह्याण्येतानि—“द्विविधो
द्विजः शूद्रान्नरतः तन्निवृतश्चातत्र यस्य “कन्दुपक्वं स्नेहपक्वं
पायसं दधिसक्तवः । एतानि शूद्रान्नभुजो भोज्यानि मनु-
रब्रवीत् । द्विजैरेतानि भोज्यानि शूद्रगृहे कृतान्यपि ।” इति
(शुद्धितत्त्वे कौर्मोत्तरार्धे) इति (अपराकं शूलपाणौ
हारीतस्य) उक्तेरिति । (पायसं) पाकं विना क्षीरेण कृतम् ।

“(आमं) शूद्रस्य पक्वान्नम् पक्वमुच्छिष्टमुच्यते”

इति (शातातपेन) उक्तेः । “यच्चान्यत्पयसा कृतम् ”

इति पूर्वमुक्तेरिदं शूद्रगृहेपि भोज्यम् । तदुक्तं

(शूलपाणौ ब्राह्मे)—“ राज्ञां पर्वणि वैश्यानामश्री-

यान्मङ्गले गवाम् । वासोभूरत्नहेमात्रं सच्छूद्रस्य

गृहे तथा ” इति । “स्वदासो नापितो गोपः कुम्भकारः

कृषीवलः । ब्राह्मणैरपि भोक्तव्याः पञ्चैते शूद्रयो नयः ” इति

(१) पक्वं सर्वमित्यर्थः । अग्निमग्रन्थसन्दर्भात् इति भाति ।

(पराशरमाधवीये ११ ध्या २४ श्लो०) । अत्रान्नशब्दोऽद-
नीयवस्तुमात्रपरोनत्वोदनपरः । “दासनापितगोपाल-
कुलमित्रार्धसीरिणः । एते शूद्रेषु भोज्यान्ना यश्चात्मानं
निवेदयेत्” इति (पराशरेण ११ ध्याये २१ श्लो०)
“शूद्रेषु दासगोपालकुलमित्रार्धसीरिणः । भोज्यान्ना नापि-
तश्चैवं यश्चात्मानं निवेदयेत् ॥ ” इति (याज्ञवल्क्येन
१ ध्याये १६६ श्लो०) इति । अन्यस्य द्विजस्य तु
(शूलपाणावंगिराः)—“ पात्रान्तरगतं ग्राह्यं शूद्रात्स्वगृ-
हमागतम् । शूद्रवेश्मनि विप्रेण क्षीरं वा यदि वा
दधि । निवृत्तेन न भोक्तव्यं शूद्रान्नं तदपि स्मृतम् ”
इति “ सम्प्रोक्षयित्वा गृहीयाच्छूद्रान्नं गृहमागतम् ”
इति (विष्णुपुराणे) । “तत्पाकश्च शूद्रगृहे न कार्यः ।
शुष्कान्नं गोरसं स्नेहं शूद्रवेश्मन आगतम् । पक्वं
विप्रगृहे भुक्तं भोज्यं तन्मनुरब्रवीत् ” इति (पराशर-
माधवीये कमलाकरस्य) स्मरणात्” इति (निर्णयसि-
न्धुटीकायां नौकाख्यायां परिच्छेदे) । यत्तु (भविष्ये)
“ उपक्षेपणधर्मेण शूद्रान्नं यः पचेद्विजः । अभोज्यं तद्ग-
वेदन्नं स च विप्रः पुरोहितः । ” (उपक्षेपणं ।) शूद्रेण
स्वान्नस्य पाकार्थं विप्रगृहे समर्पणमिति (कल्पतरुः) ।
तच्छुश्रूषकभिन्नपरम् । “त्रिषु वर्णेषु कर्तव्यं पक्वभोजन-

मेव च । शुश्रूषामभिपन्नानां शूद्राणां च वरानने ।” इति
(वाराहे) उक्तेः । संसृष्टदुष्टभोज्येन्ने विशेषमाह (अपराकं
शुलपाणौ सुमन्तुः) — “ गोरसं चैव सक्तंश्च तैलं पिण्या-
कमेव च । अपूपान्भक्षयेच्छूद्राद्यच्चान्यत्पयसा कृतम् । ”
इति । (पयसा) अन्यासंसृष्टदुग्धेन पाकं विना कृतम् ।
तेन पायसे दोष एव । पयसेतितृतीयया नैरपेक्ष्यावगतेः ।
शूद्रजले दोषोक्तेश्च । यच्चेति चकारादपूपेषु पयःकृ-
तेष्वेव । तेन जलकृते पोलिकादौ दोष एवेत्यर्थः ” इति
स्वेनस्वेन सह नीतैः शूद्रादिभृत्यैः केषाञ्चिसहायः उक्त
रीत्या स्यादेवेति दिक् ॥

एवंच भरतखण्डे स्थिताः शिष्टा स्तथाव्यवस्थापकास्तथा
न्येपि पण्डिताः पामराश्च त्रैवर्णिकाः यथाशक्ति तत्तद्विध्यु
लङ्घनजङ्घालाः कचिदशिरःस्नायिनो कलियुगसाधुरूपाः
प्रायश्चित्तसहस्रविधीनामपवादशास्त्रभूतशिरस्स्नानापेय-
पानसहस्रपर्युषितभोजनापणिकाभक्ष्यान्नभक्षणब्रह्मचर्या-
ग्निपरित्यागदुर्दानदुष्प्रतिग्रहसन्ध्यात्यागशिखाच्छेदसो-
पानत्कभोजननिषिद्धोच्छिष्टभोजनसङ्करवर्णपाङ्क्तिभोजना
स्पृश्याशुद्धप्रेतादिकर्मकर्त्रास्तिकदूषणादिनित्यानाचारा
सक्तसेवनतदन्नप्रसादाद्याकाङ्क्षातदुद्देश्यकमहामन्त्राद्युप-
देशस्वेच्छाधृतयज्ञोपवीतत्यागतद्वारणाद्यानियतानाचा-

रसहस्रांस्तानेतान्दुराचारान्परित्यज्यावश्यकानापत्कालि
काचारान्क्वचिदाश्रित्य प्रयन्तदेशादिगन्तृणां न कापि
क्षतिरिति दिक् ॥

इत्यब्धिनौयानमीमांसायां भक्ष्याभक्ष्यादिविचारनामकं
तृतीयखण्डं समाप्तम् ॥ ३ ॥

अथ श्राद्धादिविचार आरभ्यते ।

ननु समुद्रे नौयानेन देशान्तरगमने द्वीपान्तरगमनेवा
“ प्रणष्टाश्रमधर्माश्च वर्ज्या देशाः प्रयत्नतः ” इति (निर्णे-
यसिन्धौ श्राद्धे वर्ज्यदेशप्रकरणे वायुपुराणे) उक्तेर्वर्णा
श्रमधर्मशून्यदेशानां परित्याज्यत्वोक्त्या तत्र परि-
त्याज्ये कथं प्रवेशो युज्यते इति चेत् ॥ न ॥ अस्य वचनस्य
श्राद्धप्रकरणस्थत्वेन श्राद्धं तत्र न कार्यमित्यर्थप्रतीतिः ।
“ कृष्णसारस्तु चरति मृगो यत्र स्वभावतः । स ज्ञेयो
यज्ञियो देशो म्लेच्छदेशस्त्वतः परः ॥ २३ ॥ एतान्
द्विजातयो देशान्तसंश्रयेरन्प्रयत्नः । शूद्रस्तु यस्मिन्क-
स्मिन्वा निवसेद्वृत्तिकर्षितः ” इति (मनुना २ ध्या० २
श्लो०) वृत्तिकर्षित इत्युक्त्यात्र वृत्त्यन्तरं न लभ्यते । अतोत्र
स्थातुं न शक्यते । तत्र यदि गम्यते तदा वृत्तिर्लभ्यते ।
ततश्च तत्रैव निवसामः पुनर्वृत्तिरहितदेशं न प्रत्यावर्तामह
इत्यभिसन्धिना गन्तव्यमित्यर्थात् । “ संश्रयेरन्प्रयत्नतः ”

इत्युक्तेः । प्रयत्नेन संश्रयणस्य स्थिरवासस्य योग्योप-
 देशलाभपर्यन्तमन्यस्य तदुपायान्वेषणायाश्रयणेपि तत्र
 तमुपायमुपलभ्य ततः प्रत्यावर्तनीयमेव न संश्रयणीय-
 मित्यर्थाच्च । अन्यत्र निवासे दोषाभाव इत्यर्थलाभाच्च ।
 अत एव “ वसन्वा यत्र कुत्रापि स्वाचारं न विसर्जयेत् ”
 इत्युक्तं संगच्छते । अत एव शास्त्रनिषिद्धेपि भरतखण्डस्थे
 देशे निवसन्ति । अन्यथा “ न शूद्रराजे निवसेन्नाधार्मिक
 जनावृते । न पाषण्डिगणाक्रान्ते नोपस्पृष्टेन्त्यजैर्नृभिः
 ॥ ६१ ॥ ” इति (मनुना ४ ध्या०) उक्तेः शूद्रस्वामि-
 कादिदेशे वासनिषेधात्तत्रेदानीं बहूनां श्रोत्रियाणां निवसन
 मयुक्तं स्यात् । किंच “ म्लेच्छदेशे तथा रात्रौ सन्ध्यायां
 विप्रवर्जिते । न श्राद्धमाचरेद्विद्वान्न चाकाशे कदाचन ”
 इति (दिवोदासीये) वचनान्म्लेच्छदेशे श्राद्धं निषिध्यते
 न तु गमनमपीत्यदोषात् । ननूक्तवचनेन म्लेच्छदेशे श्राद्ध
 कर्तव्यतानिषेधात् “ भोजको यस्तु वै श्राद्धं न करोति
 खगाधिप ॥ मातापितृभ्यां सततं वर्षेवर्षे मृतेहनि । स
 याति नरकं घोरं तामिस्रं नाम नामतः ” इति (मदनरत्ने
 भविष्ये मनुना) श्राद्धस्याकरणे प्रत्यवायोक्तेः । “ वसन्वा
 यत्र कुत्रापि स्वाचारं न विसर्जयेत् ” इत्युक्तेः “ श्राद्धे
 कुर्व्यान्न विस्तरम् ” इत्युक्तेश्च विस्तरेण ब्राह्मणशून्यत्वा

दिनानाऽनुपपत्तिमतिम्लेच्छदेशादौयथावच्छ्राद्धं न कुर्यादित्यर्थस्यैव युक्तत्वात् । किंच यद्यपि “त्रिशङ्कोर्वर्जयेद्देशं सर्वं द्वादशयोजनम् । उत्तरेण महानद्या दक्षिणेन तु कीकटान् ॥ देशस्रैशङ्को नाम श्राद्धकर्मणि वर्जितः ।” इति (निर्णयसिन्धौ पृथ्वीचन्द्रोदये स्कान्दे) तथा “किरातेषु कलिङ्गेषु कोङ्कणेषु खसेष्वपि । सिन्धोरुत्तरकूलेषु नर्मदायाश्च दक्षिणे । पूर्वेण कर्तोयाया न देयं श्राद्धमुच्यते” इति (निर्णयसिन्धौ ब्राह्मे) “रूक्षंकृमिहतं क्लिन्नं सङ्कीर्णानिष्टगन्धिकम् । देशं त्वनिष्टशब्दं च वर्जयेच्छ्राद्धकर्मणि” इति (निर्णयसिन्धौयमेन) च निर्दिष्ट देशेषु श्राद्धं निषिध्यते । तथापि “इदं काम्यविषयम् । अन्यथा तत्रत्यानां सर्वश्राद्धलोपप्रसङ्गात्” इति (निर्णयसिन्धौ तत्रैव) उक्तेर्नित्यस्य परित्यक्तुमशक्यत्वेन काम्यश्राद्धं न कार्यमित्यर्थकल्पनाया एव युक्तत्वात् ।

किंच रोगादिनाऽशौचादिना राजकार्यनियुक्तेन कारागृहनिवासिना बालेनेत्येवमनुपपत्तिषु प्रतिनिधिद्वारा स्वदेशेश्राद्धाचरणेन तद्दोषाभावात् ।

अपरं च “द्रव्याभावे द्विजाभावे अन्नमात्रं तु पाचयेत् । पैतृकेन तु सूक्तेन होमं कुर्याद्विचक्षणः” इति (निर्णयसिन्धौ पृथ्वीचन्द्रोदये बृहन्नारदीये) तथा “पिण्डमात्रं प्रदातव्य-

मभवेद्रव्यविप्रयोः । श्राद्धीयाहनि संप्राप्ते भवेन्निरशनोपि वा ” इति (तत्रैव देवलेन) तथा “ किञ्चिद्दद्यादशक्तस्तु उदकुम्भादिकं द्विजे । तृणानि वा गवे दद्यात्पिण्डान्वाप्यथ निर्वपेत् ॥ तिलदर्भैः पितृन्वापि तर्पयेत्स्नानपूर्वकम् ” इति (तत्रैव वृद्धवसिष्ठेन) तथा “ अग्निना वा दहेत्कक्षं श्राद्धकाले समागते । तस्मिन्वोपवसेदग्निं जपेद्वा श्राद्धसंहिताम् । ” इति (हेमाद्रौ भविष्ये) इति श्राद्धस्य साक्षाद्यथाविधि विप्रादिवर्जितत्वादिना प्रायस्सर्वेषां कर्तुमशक्यत्वेन तन्निषेधेऽपि तत्प्रत्याम्नायभूतोपायान्तराणां सुकरत्वेन तदनुपपत्त्यभावादिति दिक् ॥

ननु समुद्रे नौयानेन गमनसमये मातापितृमृतिश्रवणे तत्र तदौर्ध्वदैहिकं भुवीव कर्तुमशक्यम् । ततश्चैतज्जन्मनि जन्मान्तरे वा कृतेन पुण्यविशेषेण पुत्रमुपलभ्य तन्निमित्तं बहुक्लेशाननुभूय नानाक्लेशेन तत्तोषं बहुधनस्य व्ययेन तत्संस्कारतदंश दानादिना यावज्जीवं तस्मादन्त्येष्टिप्रभृति प्रत्युपकारप्राप्तये उपकुर्वतो पित्रोः यद्ययं प्रत्युपकर्तुं न कुर्यात्तदा कृतज्ञताभङ्गात् “ पुत्राप्नो नरकात्राता

(१) (श्राद्धसंहितां) समन्त्रकश्राद्धसंकल्पः इति (निर्णयसिन्धौ) ।

“ समग्रं यस्तु शक्नोति कर्तुं नैवेह पार्वणम् । अपि संकल्पविधिना काले तस्य विधीयते । पात्रे भोज्यस्य चान्नस्य त्यागः सङ्कल्प उच्यते ” इति (तत्रैव हेमाद्रौ संवर्तेन) उक्तः संकल्पः ।

पुत्रः” इत्युक्तलक्षणपुत्रत्वभङ्गाच्च । अत एवौरसाभावे दत्त-
 कं स्वीकुर्वन्तीति चेत् ॥ न ॥ कालान्तरे कर्तुमशक्यानां
 सन्ध्याखण्डोक्तप्रकारेण नौकाकल्पिते भूप्रदेशे दहनसञ्च-
 यनावशिष्टानां कर्मणां सहायसामग्रीसम्पत्तिसद्भावे कर्तुं
 शक्यत्वात् । यदि सहायादिन्यूनता तदा भुवि तन्यून-
 तायां यथातथैव गतिः स्यात् ॥ एतेन दाहसञ्चयव्यतिरिक्त-
 मौर्ध्वदौहिकं तत्र दुःशकम् । यतः “नैकवासा न च द्वीपे
 नान्तरिक्षे कदाचन । श्रुतिस्मृत्युदितं कर्म न कुर्यादशुचिः
 क्वचित्” इत्युक्तेरित्यपास्तम् । रोगाद्युपघातादाविव
 नौगमनसमयेपि स्वदेशस्थेन येन केन वा स्वीयेन प्रति-
 निधिना तच्छ्राद्धादिनिष्पादनेनादोषाच्च ॥ नावोऽवतीर्योक्त-
 प्रायश्चित्तमनुष्ठाय तत्कृत्यकरणे दोषाभावाच्च ॥ ननु द्वीप-
 त्वप्रयोज्यदोष इति चेदस्यापि द्वीपत्वमस्त्यवेति तद्वच-
 नस्य नद्यादिमध्ये जलप्रवाहेत्यल्पे यो द्वीपस्तत्र न
 कुर्यादित्यर्थात् । यतः कदाचित्तत्र प्रवाहापाते चिरकाल
 बह्वायाससाध्यश्राद्धभङ्गाऽऽत्महत्यादिप्रसङ्गादिदोषबाहु-
 ल्यम् ॥ नच नावासमुद्रतरणसमये स्वस्याशुद्धत्वात्प्राय-
 श्चित्तं विना पतितवन्नित्यकर्मातिरिक्तकर्मानुष्ठानयोग्यता-
 या अभावात्तदुःशकमिति वाच्यम् । तत्रैव प्रायश्चित्तम-
 नुष्ठाय शुद्धिं संपाद्य तत्करणेनादोषात् ॥ नच

“चतुर्थकालमितभोजिनःस्युरपोऽभ्युपेयुस्सवनानुकल्पम् ।
स्थानासनाभ्यां विहरन्त एते त्रिभिर्वर्षैस्तदपहन्ति
पापम्” इति बोधायनोक्तस्य प्रायश्चित्तस्य त्रैवार्षिकत्वा-
त्तावत्तदनुष्ठानोत्तरं शुद्धिस्तत और्ध्वदेहिककर्मकर्तव्यता
प्राप्नोतीति वाच्यम् ॥ यानानन्तरं ततोऽवतीर्णस्यैव प्राय-
श्चित्तम् । तत्रैव स्थितस्य तु न प्रायश्चित्तं विहितमिति नौ
कायांप्रायश्चित्तस्याप्राप्तेः ॥ प्रायश्चित्तविधेःकर्तव्यमहाम
हश्रातस्मार्तकर्मलोपनैयत्यमिति तत्प्रयोज्यप्रत्यवायपरि-
हारायैव प्रवृत्तिर्नान्यत्रेत्येवक्तुं शक्यत्वाच्च । कर्मलोपप्रत्यवा-
यपरिहाराय प्रवृत्तिरित्यभ्युपगमस्यान्याय्यत्वाच्च । प्रकारा-
न्तरंतु प्रागुक्तमेवातत्प्रायश्चित्तस्य चिरकालाभ्यस्तनौ यान-
यातृविषयत्वाच्च ॥ “विवाहदुर्गयज्ञेषु यात्रायां तीर्थकर्मणि । न
तत्र सूतकंतद्वत्कर्मयज्ञादि कारयेत्” इति (निर्णयसिन्धौ पै
ठीनसिना) उक्तेर्मातापितृव्यतिरिक्तविषयकत्वेन नौकावतर-
णोत्तरमेवाशौचानुष्ठानपितृयज्ञकर्तव्यताभ्युपगमेन वा दो-
षाभावाच्च ॥ प्रकारान्तरं चात्रोपयुक्तं प्रथमखण्डे उक्तं न
विस्मर्तव्यम् ।

ननु तत्र गमने कस्यचिन्मरणे दहनादि न
स्यात् । तस्य तत्र कर्तुमशक्यत्वात् । नच द्वीपान्तरीय
भूलाभपर्यन्तं दशरथादिप्रेतस्थापनवत्तैलद्रोण्यां प्रेतं
संस्थाप्य भूलाभोत्तरमवतीर्य दाहकरणेनादोष इति

वाच्यम् ॥ शक्तेन तथा कर्तुं शक्यत्वेऽप्यन्येषामशक्य-
 त्वात् । प्रेतं संस्थाप्य तत्र तदीयैरन्यैश्च स्नानभोजना-
 दिव्यवहारः कर्तुमशक्य इति तु न ॥ त्रैवर्णिकेषु कलौ तथा
 व्यवहारस्यादर्शनेऽपि त्रेतायां रामराज्यकालेऽन्येषां तत्पूर्वं
 दशरथस्य चेत्येवं प्रेतानां बहूनां क्वचिदेकत्र संरक्ष्यान-
 न्तरं संस्कारः कृत इत्यादिसदाचारस्य (वाल्मीकिरामायणे
 आनन्दरामायणे) च स्पष्टमुक्तत्वात् ग्रन्थविस्तरभयात्तु न
 लिख्यते । इदानीमपि रात्रौ मृते पुत्राद्यागमनपर्यन्तं प्रतीक्षणा
 त्क्वचिद्दिवाङ्गलवैद्यशालायां मृतस्य केनापि हतस्य द्वित्रि-
 दिवसोत्तरं संस्कारस्य पर्युषितप्रायश्चित्तमनुष्ठायानुष्ठाना-
 च्च क्वचिदस्त्येव सः । नन्वत्रानुपपत्त्या तथा व्यवहार इति
 चेत् ॥ प्रकृतेऽपि सममेव ॥ कालाल्पत्वमहत्वादिकमनुपपत्ति
 बलाधीनमिति चेत् । न ॥ आतुरसन्न्यासं दापयित्वा मृतेरनन्त-
 रं समुद्रतीर्थे प्रक्षेपेणादोषात् । माधवस्तु—“ब्राह्मणः क्षत्रियो
 वाथ वैश्यो वा प्रव्रजेद्ब्रह्मात्” इति (कौर्मै) उक्तेर्वर्णत्रयस्याप्य-
 धिकार” इति (निर्णयसिन्धौ तृतीयपरिच्छेदे सन्न्यासप्रकरणे)
 त्रैवर्णिकानां सर्वेषामपि सन्न्यासाधिकारमाह । न च तस्य
 सन्न्यासिनः कदाचिदुज्जीवने का गतिः । “यानारूढं यतिं
 दृष्ट्वा सचैलं स्नानमाचरेत्” इति वचनेन तत्र नौकायां
 तद्दर्शनस्य निषिद्धत्वादिति वाच्यम् ॥ स्वयं तत्र नावि

सन्ध्यासोतरमारोहाकरणेन स्वेच्छयानौकाढयतिविषय-
त्वात् ॥ न चास्याशुद्धत्वेन सन्ध्यासग्रहणेऽन्येषां
तद्दाने च नाधिकार इति वाच्यम् ॥ “शरीरस्यात्यये
प्राप्ते वदन्ति नियमांस्तु ये । महत्कार्योपरोधेन तत्पापं
तेषु गच्छति ।” इति “तथा दुर्बलेनुग्रहः प्रोक्तस्तथा वै
बालवृद्धयोः । ततोऽन्यथा भवेद्दोषस्तस्मान्नानुग्रहः स्मृतः”
इति “ब्राह्मणा जङ्गमं तीर्थं तीर्थभूता हि साधवः । तेषां
वाक्योदकेनैव शुध्यन्ति मलिना जनाः ” इति (स्मृति-
मुक्ताफले श्राद्धकाण्डे पराशरेण) “तुलसीदलसंमिश्रमपि
सर्षपमात्रकम् । गङ्गाजलं पुनात्येव कुलानामेकविंशतिम्”
इति (तत्रैव नारदेन) नियमाद्यभावेऽपि ब्राह्मणवा-
क्येन गङ्गाजलेन हरिशिवास्मरणेन च प्रियमाणस्य शुद्ध-
त्वसंभवात् । मृतस्य प्रेतस्य समुद्रतीर्थे परित्यागमन्तरा
गत्यन्तराभावात्तत्रत्योगेन्यत्रावतीर्य पलाशविधिमा-
श्रित्यविहितकृत्यस्य तत्र करणेनादोषाच्च । एतेन पुंसां-
संन्यासेलभ्येपि स्त्रीप्रेतानां का गतिः । तत्र तीर्थे प्रक्षेपे विध्य
भावादिति परास्तम् ॥ प्रेतं जले परित्यज्य भारते देशान्त-
रे विद्यमानप्रतिनिधिना स्वस्वातुरावस्थायामिव पलाश-
विधिना तदानीमेव विशिष्टकर्मानिष्पत्तेश्चेत्यलंपल्लवितेन ॥

शिष्टं भुवीव विज्ञेयं श्राद्धकृत्यं ततोऽधिकम् ।
 नैवेत्यत्यावश्यकं यत्तदेव समुदाहृतम् ॥ १ ॥
 इत्यभिधनौयानमीमांसायां श्राद्धादिविचारनामकं
 चतुर्थं खण्डं समाप्तम् ॥ ४ ॥

अथाभिधनौयानमीमांसायां
 शिष्टाभिधनौयानाख्यं पञ्चमं खण्ड-
 मारभ्यते ।

एतावतात्र पक्षसाध्यहेतवो निरूपिताः । अथ दृष्टान्त
 आरभ्यते “धर्मं जिज्ञासमानानां प्रमाणं परमं श्रुतिः ॥
 द्वितीयं धर्मशास्त्रं तु तृतीयं लोकसंहः ” इति वचना-
 नुसारेण श्रुतिस्मृतिलोकव्यवहाराच्च न दोषः
 समुद्रयाने नावेतिसिध्यति । कलौ बहवः समुद्रे नौयानं
 द्विजाश्चकुरेव । कलिवर्ज्यस्याचरणेनाशुद्धास्ते इति
 तत्त्यागकथेतिहासादौकुत्राप्येतदवधि न श्रूयते केष्वपि
 ग्रन्थेषु । यद्यपि निषेधस्य नित्यकर्मलोपादिकमसत्सं-
 सर्गादिकं वा भवतीति तात्पर्यं वर्णनीयम् येन
 प्रायश्चित्तबाहुल्यापत्त्याविधिवत्प्रायश्चित्तासंभवेन दुरु-
 द्धरं पातित्यं स्यादित्यनुमीयते ॥ तथापि नित्य-
 कर्मादिकमसत्संसर्गादिसमभिव्याहाराभावं च संपाद्य
 यथा तत्रगच्छतां न सदोष इति सर्वकलिवर्ज्ये

ष्वपि क्वचित्क्वचित्कल्प्यमानविशेषानुसारात्केषु चि
 निषेधाप्रसरः । यथा मातुलकन्यापरिणयं केचित्कुर्वन्ति
 केचिन्न । यथा वा सत्र्यासमाग्निहोत्रं च कुर्वन्ति च । सच
 विशेषः क्वचिद्वाचनिकः क्वचिदानुमानिकः । अन्यथा
 सेतुदर्शनद्वारकायात्रारमणकद्वीपापरनामकप्रसिद्धशङ्खो-
 द्धास्यात्रानन्दरामायणोक्तपुष्कलावती (मक्कापरव-
 नाक) स्थलविष्णुसरोजदर्शनार्थकादिसमुद्रयानस्यापि
 युगान्तरेनिषेधाभावेन सार्थक्यात्कलौ निषेधापत्तिरित्या-
 द्युक्तम्॥अतएव भर्तृहरिणा समुद्रे यात्रा कलियुग एव कृ-
 तेति (तत्कृत ३३शतकान्तर्गते वैराग्यशतके) उत्खा-
 तं नीधिशङ्क्या क्षितितलं ध्माता गिरेर्धातवोनिस्तीर्णः
 सरितां पतिर्नृपतयो यत्नेन सन्तोषिताः । मन्त्राराधनतत्प-
 रेण मनसा नीताः इमशाने निशाः प्राप्तः काणवराटकोपि
 नमया तृष्णेधुना मुञ्च माम्॥९४॥” इत्यत्र “निस्तिर्णः”
 “सरितांपतिः” “मया” इत्येतैः पदैः स्पष्टमुक्तम् ।
 नन्वेतत्सुभाषितमिति नेदं प्रमाणमिति चेत् ॥ न ॥
 तथासति विक्रमार्कराजो पि रोमकपत्तनं जगामेति
 (ज्योतिर्विदाभरणग्रन्थे कालिदासेन) “यो रोमदेशाधि-
 पात शकेश्वरं जित्वा गृहीत्वोज्जयिनीं महाहवे ॥ आ-
 नीय संभ्राम्य सुखोच्चयं यो श्रीविक्रमार्कस्समह्यविक्रमः”

इत्यनेनोक्तप्रत्यन्तदेशगमनं कृतमित्यर्थप्रतिपादनेनादो-
 षात् ॥ तच्च समुद्रयानमन्तरा न भवतीति स्पष्टमेव ॥
 नन्वयमपि सैन्यद्वाराजिगायन साक्षादिति चेत् ॥ न ॥
 अध्याहारकल्पनस्यान्याय्यत्वात् ॥ एवं बहुनौकाभिः
 मिहिरकुलराजस्यसिंहलद्वीपगमनं प्रसिद्धमेव । [राज-
 तरङ्गिण्यां]—“नौकालक्षचतुष्टयं समभवद्यस्य प्रयाणे
 विभोः” इत्यादिना प्रातेपादनात् । ग्रन्थानुपलब्धेरवका-
 शानुपलब्धेश्च यावाँल्लोकाच्छ्रुतस्तावोनवांशोलिखितः ॥
 अतएव “पारशीकां स्ततो जेतुं प्रतस्थेस्थलवर्त्मना ।
 इन्द्रियाख्यानिव रिपूंस्तत्त्वज्ञानेनसंयमी” (रघुवंशे ४ सर्गे
 ६० श्लो) नौयानमार्गेणगमनेदुर्जयान्मत्वास्थलवर्त्म-
 ना जगामेत्युक्तं संगच्छते ॥ नच नावा समुद्रयानस्य निषि-
 द्धत्वात्स्थलवर्त्मना जगामेति तदाशय इति वाच्यम् ॥ दृष्टा-
 न्तवैषम्यात् ॥ दृष्टान्तेनहि मार्गान्तरेण तेषां दुर्जयत्वं प्रति-
 पाद्यते ॥ अतएव “ऋग्वेदंसामवेदं गणितमथकलां
 कौशिकीं हस्तिशिक्षां ज्ञात्वा शर्वप्रसादाद्रचपगततिमिरे-
 चक्षुषी चोपलभ्य ॥ राजानं वीक्ष्य पुत्रं परमसमुदयेना-
 श्वमेधेन चेष्ट्वा लब्ध्वा चायुः शताब्दं दशदिनसाहितं शूद्र-
 कोर्मिं प्रविष्टः ” इति (मृच्छकटिकोपोद्धाते) उक्तमपि
 युज्यते ॥ यद्यपि “सर्वर्षसप्ततिं भुक्त्वा भुवंभूलोकभैरवः । भू-
 रिरोगार्दितवपुः प्राविशज्जातवेदसम्” इति (राजतरङ्गिण्यां)

श्रुतम्॥ तथापि राज्यभारकालस्तावानिति न विरोधः॥ अत
एव जयापीडनामा राजा “सान्धिविग्रहिकः सोथ गच्छन्पो
तच्युतोम्बुधौ । प्राप पारंतिमिग्रासातिमिमुत्पाट्य निर्गतः
॥ ५०३ ॥ ” इति (कल्हणकविकृतायां राजतरङ्गिण्यां
४ तरङ्गे) मुक्तं संगच्छते । एवं श्रीभास्कराचार्या
यूरोपखण्डस्य दक्षिणभागस्थमिटलीराज्यराजधानी-
भूतं गणितशास्त्रज्ञपरिपूर्णं रोमकपत्तनं जगामेत्याङ्गल
ज्योतिःशास्त्रीयरोमकसिद्धान्तग्रन्थे स्पष्टमिति प्रसिद्ध
मेव । तथा श्रीमच्छङ्कराचार्याणां मठः सिंहलद्वीपे (सिलोन)
स्ति । तत्र तेषां पीठमप्यस्ति । तत्र पीठे मठाधिपानां
परम्परासीत् । अन्तिमपीठाधिपतेः शरीरपातेन कैवल्य-
सिद्धिः । प्राक् वर्षद्वयाभ्यन्तरे आसीत् । तत्समये योग्य-
स्य शिष्यस्यालाभेन पीठाधिपत्यं कस्मैचिदप्यदत्तैव
मठीयसर्वस्वाम्यं पत्रिकाद्वारा श्रीशृङ्गेरीमठीयादिपीठा-
धिपश्री श्री पूज्यपाद (श्रीनृसिंहभारतीस्वामिनां) चरणा-
रविन्देषु निवेदितम् । ततः क्वचित्कालाभ्यन्तरे कर्नाटकरा-
ज्यान्तर्गतमैसूरराज्यामात्यपदवीमधिष्ठितेन इतः प्राक्
सप्ताष्टमासाभ्यन्तरं परलोकं गतेन सर के शेषाद्रिययर-
नाम्नास्वशरीरानारोग्यजन्यदुःखपरिहाराय क्वचित्क्वचिद्देशे
तत्र तत्रोपलब्धरथाग्निशकटनौकादिमार्गेण संचरमाणेन

कदाचित्तत्र गतेन सर्वं तत्रत्यं वृत्तं विचार्यागतमिति कौ-
लीनं यद्यपि श्रूयते । तत्र कियत्सत्यं कियदसत्यं तत्र
पीठं यदि सत्यं तदा किं तदीयं वृत्तमित्यादिकं स्पष्टत-
या न जानीमः॥ तथापि द्वीपान्तरं प्रति गमनं नौकामार्गेणा-
चार्याणां समये आसीदित्यत्र मानं स्यादिति लिखितम् ॥

किंच “मायामात्रं तु कात्स्न्येनानभिव्यक्तस्वरूप-
त्वात्” इति (वेदान्तदर्शने बादरायणस्य ३।२।३।
सूत्रे भाष्ये) श्रीशङ्करभगवत्पादा “ कालविसंवादोपि च
स्वप्ने भवति रजन्यां सुप्तोवासरं भारते वर्षे मन्यते ।” इति
(तद्व्याख्यायां रत्नप्रभायां) श्रीगोविन्दानन्दा अपि “अत्र
रात्रिसमये केतुमालादिवर्षान्तरे वासरो भवति ।” इति
व्याजह्वः ॥ अनेन प्राचीनकाले एमरिकायाः केतुमालवर्ष-
मिति नामासीदिति ज्ञायते ॥ राजन्यां सुप्तः इत्यस्य अमरि-
कायां सुप्त इत्यर्थो वाच्यः । ततश्च “भारते वर्षे मन्यते” इति
शब्दैः श्रीशङ्कराचार्याणां तत्र कदाचिद्गमनमासीदिति ज्ञा-
यते । भाष्याभ्यासार्थं पाताले गतमिति (श० वि०) वर्णितम् ।
तथा कोङ्कणस्थाः प्राक्पश्चिमदक्षिणसमुद्रतीरवासिनश्चा-
न्येपि द्विजाः असकृद्व्यापाराद्यर्थं सर्वतः समुद्रमार्गेण नौ-
यानमद्यावधि कुर्वन्ति प्रायश्चित्तमन्तरा सर्वैर्दक्षिणोत्तरभार-
तखण्डीयैः शिष्टैरनुगृहीताः ॥ यद्यपि श्रोत्रियाः वैदिकवर्णा

बहवः श्रौतस्मार्तसर्वकर्मप्रवर्तयेतारस्तत्तत्पाण्डिताश्चाङ्गल-
विद्यापाण्डित्येन महामहाधिकारपदमधिष्ठितैर्द्वीपान्तरादि-
कं गतैस्तत्पुत्रादिभिर्गौदार्यगुणाढ्यैरधिकारबलाधिकैर्वा
पृथक् चान्यैश्चाद्यावाधि साक्षात्परम्परया च भोजिता
इत्यादिकं सर्वदेशेषु सर्वमहामहाक्षेत्रेषु सर्वमहामहापाण्डि-
तवर्गेषु च प्रसिद्धं व्यवहारारूढं निर्विवादम् ॥ तथापि
ज्ञातसमुद्रयानैः सह भुञ्जानाः पाण्डिताः बहिःमया
समुद्रयात्रा नौयानेन कृतेति यदोच्यन्ते तदा तं बहि-
ष्कुर्युरिति विचित्रमेतत् ॥ काश्यामपि पाण्डिताः स्वयमेव
द्वित्रिदिनाभ्यन्तरे पक्षद्वयमपि संसाध्य महादक्षिणां प्रति-
गृह्णन्तोऽसकृद्दृष्टाः श्रुताश्च । ततश्च यैरेव खण्डनमारब्धं
तैरेव पुनर्मण्डनं यैर्मण्डनं कृतं तैरेव खण्डनं कृतं
क्रियते, करिष्यते चेति प्रसिद्धमिति दिक् ।

किंच “तश्चिकः स्थलजं शुल्कं गृह्णन्दाप्यः पणान्दश ।
ब्राह्मणप्रतिवेश्यानामेतदेवानिमन्त्रणे” इति (याज्ञवल्क्ये-
न २ ध्या० २६३ श्लो०) नौकाव्यवहार प्रागासीदेवेति
सिध्यति ।

किंच “कान्तारगास्तुदशकं सामुद्रा विंशकं शतम् ।”
इति (याज्ञवल्क्येन २ ध्या० ३८ श्लो०) तथा
“यः कश्चिद्रश्चकस्तेषां विज्ञातः क्रयविक्रये । शपथैस्स

विशोध्यः स्यात्सर्वं वादेप्ययं विधिः । ” इति विशोध्यः सम्भ्यै-
रिति शेषः । “एतच्च संयात्रिकविषयम्” इति (सरस्वती-
विलासे व्यवहारकाण्डे सम्भूयसमुत्थानपदे व्यासेन)
चोक्तेः प्रागपि सामुद्रिकनौकाव्यवहारः प्रसिद्ध एव । तथा
मनुरपि स्वयं नौकामारुरोहेत्यादिकं प्रसिद्धमेव ।

किंच सवाइजयपुराधिपः क्षत्रियकुलावतंसः श्रीमान-
सिंहनामा काबूलदेशेऽधिकृतिं (सुबेदारीं) चकारेति
चरित्राल्लभ्यते ।

किंच श्रीरणजित्सिंहनामा (श्रीरणजीतसिंहनामा)
काबूलराज्ये कंचिद्भागं विजित्य तत्र राज्यं संस्थाप्य
तत्र दुर्गद्वयं बबन्ध । तदद्यापि जागर्ति ।

किंच क्षत्रियावतंसः काश्मीरमहाराज श्रीगुलाबसिंह
नामाटिबेटदेशे लदाकनामकं भागं जित्वा स्ववशेचकार ।
तथैव तदा श्रीमानसिंहश्रीरणजीतसिंहश्रीगुलाब-
सिंहमहाराजैः सह बहवो ब्राह्मणाः पण्डिताः वैश्याश्चा-
सन्नेवेति प्रागुक्तरीत्या ज्ञेयम् । तत्र तदुक्तरीत्या म्लेच्छदे-
शत्वेन तत्र गमनासंभवात्कथमेतदिति पर्यालोचने-
नाप्ययमर्थो ज्ञाप्यत एव—मेधातिथ्युक्तरीत्या तस्य
म्लेच्छदेशत्वाभावान्न दोषः इति । न च तत्र गमनाय
समुद्रे नावारोहणमनावश्यकमिति प्रकृतानुपयोगीति वा-
च्यम् ॥ म्लेच्छदेशत्वेन “ प्रत्यन्तवासिनः ” इति निषेध-

विषयत्वस्यैक्यात् श्रीमानसिंहनाम्ना स्थितं स्थानं न
म्लेच्छदेश इति त्रैवर्णिकव्यवहारप्रवर्तनाय प्रवृत्तिसमये
म्लेच्छदेशत्वस्याबाधकत्वमिति मेधातिथ्याशयाच्च । अन्य
थामेधातिथ्युक्तेरसंभव एव स्यात् ।

किंच “संग्रामनिर्विष्टसहस्रबाहुरष्टादशद्वीपनिखात-
यूपः । अनन्यसाधारणराजशब्दोबभूव योगी किलकार्त-
वीर्यः ” इति (रघुवंशे कालिदासकृते ६ सर्गे ३८ श्लोके)
उक्तेरष्टादशस्वपि द्वीपेषु यज्ञं चकारेति तस्यानेकैर्ब्राह्मणै-
स्सह सर्वद्वीपेष्वपि गमनेन नावा समुद्रयानस्यादुष्टत्वं
बोध्यते ॥ न च तस्य त्रेतायुगस्थत्वेन तत्र कलिवर्ज्यौ-
क्तनिषेधस्याप्रवृत्तिरिति वाच्यम् ॥ समुद्रयानस्य
कलिवर्ज्यत्वेपि अष्टादशद्वीपेषु बहूनां म्लेच्छदेशत्वेन
तत्र गमनस्य युगचतुष्टयेपि निषिद्धत्वेन तदसंगतिरिति
तेन ब्राह्मणैस्सह तत्र सत्कर्मानुष्ठानेन देशप्रयोज्यदोषस्य
निवारणीयत्वावगतेः । न च (मेधातिथिनामनुस्मृतेर्व्या-
ख्यायां २ ध्या० २३ श्लोकस्य) उक्तीत्या कार्तवीर्ये-
णाष्टादशद्वीपेष्वपि स्वामित्वं विजयादिना संपाद्य तेषामा-
र्यावर्तत्वं परिकल्पितम् । म्लेच्छस्वामित्वनिराकरणेन
म्लेच्छदेशत्वं तत्र नष्टमिति न निषेधावकाश इति

वाच्यम् ॥ जयार्थं गमनदिने प्रथम एव द्वितीये तृतीये
 एव वा जयो लब्ध इत्यर्थस्य निश्चेतुमशक्यत्वात् ।
 यद्वा तन्निश्चयेऽपि द्वीपाद्वीपान्तरगमने मध्ये दिनानि
 कत्यभूवन् तत्र सन्ध्यादिकं कानुष्ठितमिति विचारे
 यत्र जितेऽजिते वा म्लेच्छादिदेशे म्लेच्छादिनावि स्थितं
 तत्रैवेति वक्तव्यम् । एवं च तस्येदानीन्तनानामस्माकं
 च गतिस्समानैवेति मदुक्तैव गतिराश्रयणीयेति सिद्धम् ॥
 नच पुराणेषु तद्विशेषणत्वेन दृष्टेन दशरथपदेन
 दशसु दिक्षु गमनमस्याभूदिति प्रतीत्या नावोरथस्य
 वोपरिगमनासंभवात्कथमेतदिति शङ्कायां पुष्पकादि-
 विमानेन गतमिति वक्तव्यमित्याकाशभागस्य न समु-
 द्रत्वं न वा म्लेच्छदेशत्वमिति वाच्यम् । पुष्पकेऽपि
 सन्ध्याभोजनादेः “ नैकवासा न च द्वीपे नान्तरिक्षे
 कदाचन । श्रुतिस्मृत्युदितं कर्म न कुर्यादशुचिः क्वचित् ”
 इति निषेधेन महातपस्विनस्तदयोगात् ॥ नच पुष्पकं
 तस्य पार्श्वे आसीदित्यत्र मानाभावइति वाच्यम् ॥
 नौकाकल्पनेन तस्योर्ध्वमधश्च गमनकल्पनेन तदुप-
 पत्तेः । तत्रोर्ध्वाधोभागकल्पना च एमरिकाभरतखण्डा-
 द्याश्रित्यानच नाविश्वव्यवहारोऽनुपपन्न इति वाच्यम् ॥ बहु-
 जनोपभोगयोग्यस्थानस्य दूरगम्यस्य तत्त्वाङ्गीकारात् ॥

किंच म्लेच्छानां महामहात्रैवर्णिकसभायामागमनै-
वर्णितम् । यथा—“ प्रागज्योतिषश्च नृपतिर्भगदत्तो महा-
रथः।स तु सर्वैः सह म्लेच्छैस्सागरानूपवासिभिः । ” इति
(महाभारते) । तथान्यत्रापि वर्णितम् । ततस्तैस्सहैकवा-
क्यता प्रागप्यासीदेवेति निर्णयते । तथा (महाभारते
सभापर्वणि)—अर्जुनोत्तरयात्रायां शाकलद्वीपस्य दर-
दस्य समुद्रसेनावतां म्लेच्छभूपानां सहदेवदिविजये
समुद्रद्वीपवासिम्लेच्छानां ताम्रद्वीपादीनामान्ध्राणामाट-
विकपौरभेदेन भिन्नानां यवनानां हाररामरहूणानां सागर-
कुक्षिस्थम्लेच्छानां (ऐमरिकास्थानामिति भाति)
चाश्वमेधार्थं जयो वर्णितः । तथा सामुद्रिकवाणिज्यं
बहुधेतिहासेषूपपादितम् ॥ नच “ कृतानि यानि कर्मा-
णि दैवतैर्मुनिभिस्तथा । नाचरेत्तानि धर्मात्मा श्रुत्वा
चापि न कुत्सयेत् ” इति (स्मृतेः) तैरनुष्ठितम्लेच्छ-
देशगमनादिर्नास्माभिः कर्तव्यः । अयमेवार्थः
“यान्यनवद्यानि कर्माणि तानि सेवितव्यानि नो इतराणि”
इति (तैत्तिरीयोपनिषदि) श्रूयते इति वाच्यम् । अनाप-
द्विषयकत्वेनोपपत्तेरित्यलं पल्लवितेन ॥

तथा (महाभारते शान्तिपर्वणि ५९ अध्याये)—“यया-
तिं नाहुषं चैव मृतं शुश्रुम सृञ्जय । यइमां पृथिवीं

कृत्स्नां विजित्य सहसागराम् ॥ ९४ ॥ अम्बरीषं
 च नाभागं मृतं शुश्रुम सृञ्जय । शतं राजसहस्राणि
 शतं राजशतानि च । सर्वैश्वमेधैरीजानास्तेन्वयुर्द-
 क्षिणायनम् ॥ १०३ ॥ शशबिन्दुं चैत्ररथं मृतं शुश्रुम
 सृञ्जय । यस्य भार्यासहस्राणि शतमासन्महात्मनः ॥
 गयं चामर्तरनयं मृतं शुश्रुम सृञ्जय ॥ रन्तिदेवं च साङ्कृत्यं
 मृतं शुश्रुमेत्यादि०—॥” एतैः श्लोकैस्ते ससागरसर्वपृथ्वी-
 जेतारः इति प्रतिपादितम् । तथा क्यास्पियन्सी नाम्नो
 देशसमीपे (बाकूनाम्नि) राज्ये श्रीमहागणपतेर्मन्दिरं
 ब्राह्मणाश्च तत्र सन्ति । मक्कायां शिवमन्दिरं पूजादिशू-
 न्यमस्ति तथा यः शालिग्रामो महान्स म्लेच्छैः पूजनीय
 इति स्थानान्तरं नीतः तदा स्वप्नं तदीयमेव प्राप्य बहु-
 वारमेवमनुभूयतस्य महतः शालिग्रामस्य देवालये
 जीर्णमुद्धृत्य ग्रामादिकं दत्त्वाद्यावधि ब्राह्मणैः पूजादिकं
 कार्यत इति प्रसिद्धिः । एवमन्येष्वपि देशेषु बहव आर्य
 देवालया आंग्लचरित्रेषु वर्ण्यन्त इति दिक् ॥

ब्राह्मणा नावा प्राक्कालेषु सञ्चरन्तस्समुद्रेष्वासन्निति
 (ऋग्वेदे—मण्ड ७—व २५ सू ८८ ऋक् ४)—

“ वसिष्ठं ह वरुणो नाव्याधात् ऋषिं चकारस्वपा
 महोभिः । स्तोतारं विप्रः सुदिनत्वे अह्नां यात्रुद्यावस्तन
 न्यादुषासः ” इति ॥

५० (सायनभाष्ये अस्यार्थः)

(वसिष्ठं ह=) वसिष्ठं खलु वरुणो नावि स्वकीयायाम्
(अधात्) = आरोपयत् तथा तमृषिम् (अवोभिः) =
रक्षणेः (स्वपाम्) = संशोभनकर्माणं (चकार) वरुणः
कृतवान् इत्यादि ॥

(ऋग्वेदे मंड ७ वर्ग २५ सू ८८ ऋक् ३)

“ आयद्रुहाव वरुणश्च नावं प्रयत्समुद्रमीरयाव मध्यम् ।
अधिदयपांसुभिश्चरावप्रेङ्खईखयावहै शुभेकम् ” इति ।

सायनः (अस्यार्थः) — (यद्) यदा वरुणे प्रसन्ने सति अहं
वरुणश्च उभौ नावंद्रुममयीं तारणसाधनभूताम् (आरु-
हाव) — उभौ आरूढौ बभूविव । तां च नावं (यद्) यदा
(समुद्रं मध्यं) समुद्रमध्यं प्रति (प्रेरयाव) प्रकर्षेण
गमयाव (यद्) यदा च उदकानाम् अधि = उपरि
(सुभिः) = गन्त्रीभिः अन्याभिरपि नौभिः (चराव) =
वर्त्तावहै तदा (शुभे) = शोभनार्थं (प्रेङ्खे) = नौरूपायां
दोलायामेव (प्रेङ्खावहै) निम्नोन्नतैस्तरङ्गैरितश्चेतश्च प्रवि-
चलन्तौ संक्रीडावहै । (कं) = सुखं यथा भवति तथा ।

(ऋग्वेदे मण्ड ७ सू० ८९ ऋक् ४) —

अपां मध्ये तस्थिवांसं तृष्णाऽविदत् जरितारम् । मृळासु
क्षत्रमृळ्य ” इति ।

सायनः (अस्यार्थः) (अर्षां) समुद्रोदकानां मध्ये
 तस्थिवांसं=स्थितवतामपि (जरितारं)=तव स्तोतारं मां
 (तृष्णा) पिपासा (अविदत्) प्राप्तवती । लवणोत्कटस्य
 समुद्रजलस्य पानानर्हत्वात् । अतस्तादृशं मां
 (मृळय)=सुखय ॥

ऋग्वेदे संहितायां ब्राह्मणे समुद्रशब्दनिर्देशाः केचित्सं
 दृश्यन्ते स्थानप्रदर्शनमात्रेण ।

मण्डले-सूक्ते-ऋक्

१ ५५ २

प्रश्नोपनिषदि { ६-५
 ६-५

मुंडकोपनिषदि { [१-९] [८-५]
 ३-२-८

महानारायणोपनिषदि { १-३
 ११-७
 ५-५
 ११-३
 ५-६
 ६-१
 ९-१२

[उपनिषत्सु]

[२-१७-१] [२-४-१]

छान्दोग्ये-

{ ३-१९-२
४-६-२
६-१०-१

बृहदारण्ये-

{ १-१-२
१-१-२
१-१-२

[२-४-११] [४-५-१२]

{ ३-३-२-

श्वेताश्वरोप तीनषदि [४-४]

मैत्रेयोपनिषदि

{ ४-२

सर्वोपनिषदि

{ ४

(१) ऋग्वेदे ऐतरेयब्राह्मणे-स्थुवंशे ६ सर्गे ३८ श्लो०-

“एतेन हवा ऐन्द्रेण तुरः कावषेयो जनमेजयं
पारिक्षितमभिषिषेच । तस्मादुजनमेजयः पारिक्षितः

समन्तं सर्वतः पृथ्वीं जयन् परीयाय अश्वेन च
मेध्येन ईजे तदेषाभियज्ञगाथा गीयते । आसंदीति धान्याकं
रुक्मिणं हरितस्रजम् । अश्वं बबन्ध सारंगं देवेभ्यो जन-
मेजयः” इति ।

एतेनेत्यादि—महाभिषेकेण च्यवनो भार्गवः शर्यातं मान-
वमभिषिषेच । तस्मादुशर्यातो मानवः
समन्तं सर्वतः पृथ्वीं जयन्परीयाय अश्वेन
मेध्येन ईजे देवानां हापि सत्रे गृहपतिरास ।

एतेनेत्यादि—सोमशुष्मावाजरत्नायनशतानीकं सात्राजि-
तमभिषिषेचतस्मादुशतानीकः सात्राजितः
समन्तमित्यादि ।

एतेनेत्यादि—पर्वतनारदौ आम्बष्ठमभिषिषिचुः तस्मादु-
युधां श्रौष्टिरौग्रसेन्यः समन्तं सर्वतः०—

एतेनेत्यादि—काश्यपो विश्वकर्माणं भौवनमभिषिषेच ।
तस्मादु विश्वकर्माभौवनः समन्तं०—भूमिर्ह
जगावित्युदाहरन्ति नमामर्त्यः कश्चनदातु-
मर्हति विश्वकर्मन् भौवन मां दिदासिथ
निमङ्क्ष्येहं सलिलस्य मध्ये मोघस्त एष
कश्यपायासंसगरः इति—

एतेनेत्यादि—वसिष्ठः सुदासं वैजवनमभिषिषेच । तस्मा-
दु सुदासो वैजवनः समन्तं०—

एतेनेत्यादि—संवर्त आंगिरसो मरुत्तमाविक्षितमभिषिषे-

च । तस्मादुमरुत्त आविक्षितः समन्तं
सर्वतः०—तदप्येष श्लोको गीयते मरुतः
परिवेष्टारो मरुत्तस्यावसन्गृहे । आविक्षितस्य
कामप्रेर्विश्वेदेवाः सभासदः इति ।

एतेनेत्यादि—उदमय आत्रेयोऽगमभिषिषेच । तस्मादु
अगः समन्तं सर्वतः० ।

अन्तरिक्ष एव समुद्रशब्दव्यवहारादिकं बहु दृश्यते ।
एवमन्येष्युपलब्धुं शक्यन्ते प्राचीनत्रैवर्णिकनौकायात्रा
व्यवहाराः इत्यलम् ॥

इत्यब्धिनौयानमीमांसायां शिष्टाब्धिनौयान-
नामकं पञ्चमं खण्डं समाप्तम् ॥ ५ ॥

अथाब्धिनौयानमीमांसायां म्लेच्छदेशवि-
चारादिनामकं षष्ठं खण्डमारभ्यते ।

पूर्वं “प्रत्यन्तवासिनः” म्लेच्छदेशा इति व्याख्यातम् ।
तत्र के ते म्लेच्छदेशा इत्याकाङ्क्षायामुच्यते ।

सुमेरौ नव वर्षाणि ।

“स्याद्भारतं किम्पुरुषं हरिवर्षं च दक्षिणाः । रम्यं हि-
रण्यं कुरुसुमोरोरुत्तरास्रयः । भद्राश्वकेर्तुमालौ तु द्वौ वर्षौ
पूर्वपश्चिमौ । ईलावृतं तु मध्यस्थं सुमेरुर्यत्र तिष्ठति ।” इति
(लिङ्गानुशासनव्याख्याने मुकुटेन भूवर्गे ६ श्लो) इति ।

भारतवर्षलक्षणम् ।

“उत्तरंयत्समुद्रस्य हिमवदक्षिणंचयत् ॥ ७५ ॥ वर्ष
तद्भारतं नाम यत्रेयं भारती प्रजा ॥ भरणाच्च प्रजानां
वै मनुर्भरतउच्यते ॥ ७६ ॥ निरुक्तवचनाच्चैववर्षतद्भारतं
स्मृतम् ॥ ततःस्वर्गश्चमोक्षश्च मध्यश्रान्तश्चगम्यते ॥
नखल्कन्यत्रमर्त्यानां भूमौकर्मविधीयते ॥ ७ ॥ (वा०
पु० पू० ४५ ध्य०)

आर्यावर्तलक्षणम् ।

“आसमुद्रात्तुवैपूर्वादासमुद्राच्चपश्चिमात् ॥ तयो-
रेवान्तरंगिर्यौः (आर्यावर्त) प्रचक्षते” इति
(मनुना २ ध्या० २२ श्लो०)

मध्यदेशलक्षणम् ।

“हिमवद्रिन्ध्ययोर्मध्यंयत्प्राग्विनशनादपि ।
प्रत्यगोवप्रयागाच्च (मध्यदेशः) प्रकीर्तितः”
इति (मनुना ० २ ध्या० २१ श्लो०)

ब्रह्मावर्तलक्षणम् ।

“सरस्वतीदृषदृत्योर्देवनद्योर्यदन्तरम् । तदेवं-
निर्मितंदेशं (ब्रह्मावर्त) प्रचक्षते” इति मनुना
२ ध्या० १७ श्लो०)

ब्रह्मर्षिदेशलक्षणम् ।

“कुरुक्षेत्रंचमत्स्याश्चपञ्चालःशूरसेनकाः ॥

एष (ब्रह्मर्षिदेशो)ऽयं ब्रह्मावर्तादनन्तरः” इति (मनुना
२ ध्या० १९ श्लो०)

तत्रापरार्कमतम् ।

“यस्मिन्देसे मृगःकृष्णस्तस्मिन्धर्मान्निबोधत” इति
(याज्ञवल्क्येन १ ध्या० २ श्लोकस्यव्याख्यानावसरे अप-
रार्केण) मनुक्तब्रह्मावतब्रह्मीषेदशमध्येदशार्थावर्तादिधर्मदे-
शानां वासयोग्यानामलभे आह “यस्मिन्देशइति” इति-
व्याचख्ये ।

म्लेच्छदेशस्य लक्षणम् ।

“चातुर्वर्ण्यव्यवस्थानंयस्मिन्देसे न विद्यते । स म्लेच्छ-
देशो विज्ञेयः ” इति ।

म्लेच्छयज्ञियदेयोः—

“ कृष्णसारस्तुचरतिमृगोयत्रस्वभावतः । सज्ञेयो-
यज्ञियो देशः म्लेच्छदेशस्त्वतः परः” इति (मनुना
२ ध्या० २३ श्लो०)

म्लेच्छार्यावर्तयोः—

“चातुर्वर्ण्यव्यवस्थानंयस्मिन्देसेनविद्यते । तंम्लेच्छवि-
षयंप्रादुरार्यावर्तमतः परम् ” इति (अमरसिंहेन नाम-
लिङ्गानुशासनेभूवर्गे ७ श्लो०)

म्लेच्छार्यावर्तादिदेशानां-

“ अर्थद्वारेणायंशब्दः प्रवृत्तो म्लेच्छानांदेश इति । तत्र यदि कथञ्चिद्ब्रह्मावर्तादिदेशमपिम्लेच्छाआक्रमेयुस्तत्रैवावस्थानं कुर्युः भवेदेवासौम्लेच्छदेशः । तथा यदिकश्चित्क्षत्रियादिजातीयो राजासाध्वाचरणोम्लेच्छान्पराजयेत् चातुर्वर्ण्यं वासयेत् म्लेच्छांश्चार्यावर्तैश्च चण्डालान्यवस्थापयेत्तदासोपि स्याद्यज्ञियोदेशः । यतो न भूमिः स्वतो दुष्टा । संसर्गाद्विसादुष्यति अमेध्योपहतेव । प्रागुक्तदेशव्यतिरेकेणापिसतिसामग्रीसमवधानेनैवर्णिकेनाकृष्णमृगचरणेपिदेशेयष्टव्यमेव । तस्मादनुवादोऽयं “ सज्ञेयो यज्ञियोदेशोम्लेच्छदेशस्त्वतः परः ” इति । आर्याः वर्तन्ते भ्रमन्ति यत्र (आर्यावर्तः) अत्रहिम्लेच्छा आक्रम्याक्रम्यापि नचिरंस्थातारो भवन्ति ” इति (मनुस्मृतिटीकायामेधातिथिः २ ध्या० देशविभागप्रकरणेनैव)

नचेदमयुक्तम् । म्लेच्छदेशाकाङ्क्षायांम्लेच्छदेशभिन्नदेशनिरूपणस्याप्रयोजकत्वादितिवाच्यम् । क्वचिन्म्लेच्छदेशलक्षणे क्वचित्प्रतियोगित्वेन क्वचिदनुयोगित्वेन चेत्येवं भेदनिर्देशेनतन्निरूपणस्यावश्यकत्वात् ॥ तथाचेदानीमिदं भरतखण्डंम्लेच्छदेशोवाम्लेच्छदेशान्यब्रह्मावर्तदेशब्रह्मर्षिदेशमध्यदेशार्यावर्तचतुर्देशान्यतमेवेति तु

विचार्यनिश्चिन्वन्तुसुधियः । अधिकं तु प्रथमखण्डे व्याख्यातम् ॥ ननु के ते म्लेच्छा इति चेत् ॥ उच्यते ॥

म्लेच्छलक्षणम् ।

“गोमांसभक्षकोयस्तुलोकबाह्यं च भाषते।सर्वाचारविहीनोसौ म्लेच्छइत्यभिधीयते ।” “ब्राह्मण्यां वैश्यतो जातः क्षत्ताभवतिनामतः । अस्यामनेन चौर्येणम्लेच्छो विप्रात्प्रजायते ” इति (जातिविवेके सूतसंहितायां) म्लेच्छ-यवनादीनामुत्पत्तिः (श्रीवाल्मीकिरामायणे बालकाण्डे ५४-५५ सर्गयोः) इति ।

चण्डालाः-

चण्डालाबहुधा-जातिचण्डालाःकर्मचण्डालाश्चेति ।

जातिचण्डालाः

“ब्राह्मण्यांक्षत्रियात्सूतोवैश्याद्वैदेहकस्तथा ॥ शूद्रा-जातस्तुचण्डालःसर्वधर्मबहिष्कृतः ॥ ९३ ॥” इतियाज्ञवल्क्यस्मृतः ।

“ क्षत्रियाद्विप्रकन्यायांसूतोभवतिजातितः ॥ वैश्यान्मागधवैदेहौराजविप्राङ्गनासुतौ ॥ शूद्रादायोगवःक्षत्ताचण्डालश्चाधमोऽनृणाम् ” इति (मनुना १० ध्या० ११ श्लो०)

“ ब्राह्मण्यांयश्शूद्रवीर्येणजातश्चण्डालउच्यते ॥ अयःपत्राश्चकर्तव्याधनमेषांचगर्दभाः ॥ ” इति (जाति-विवेके)

म्लेच्छजातिभेदाः—

“ चण्डालपुवमानद्गदस्युचाण्डालपुल्कसाः ” इति चण्डालपर्यायानुक्ता “ भेदाःकिरातशबरपुलिन्दाम्लेच्छजातयः ॥ २० ॥ ” इति (नामलिङ्गानुशासनेअमरसिंहेन) यत्तुकिरातादयस्त्रयोम्लेच्छजातयश्चण्डालभेदाः । म्लेच्छशब्दवाच्याइति (मकुटः) ॥ तन्न ॥ जातिपदवैयर्थ्यप्रसङ्गात् । म्लेच्छा इत्येववक्तुंयुक्तत्वात् ॥ किरातादीनाम्लेच्छजातित्वं च “ किरातोम्लेच्छभेदस्यात् ” इति “ शबरोम्लेच्छभेदे स्यात् ” इति (मेदिन्यां) “ पुलिन्दःकथ्यते म्लेच्छे ” इति (तारपालेन) चोक्तेस्सिद्धम् ॥ “ म्लेच्छ अव्यक्तेशब्दे ” इति (पाणिनितन्त्रेधातुपाठे) उक्तो वेदशास्त्ररूपभगवदभिव्यक्तभिन्नशब्दोच्चारणं म्लेच्छधातुनोच्यते । तदुच्चारयितारोम्लेच्छा इति पर्यवसितम् ।

ननु शूद्राणामपि म्लेच्छत्वापत्तिरितिचेत् ॥ न ॥ शास्त्रे एव तेषामपि पौराणिकमन्त्रोच्चारणाद्युक्तेरदोषात् ॥

ग्रामचण्डालाः—

“ चण्डाला द्विविधाः आन्तराबाह्याश्च । आन्तराअपि द्विविधाः । जातितः कर्मतश्चेति ॥ तत्र प्रथमे आद्याः— “ रजकश्चर्मकारश्चनटो बुरुड एवच ॥ कैवर्तमेदभिल्लाश्च स्वर्णकारश्चसौचिकः । कारुकोलोहकारश्चशिलाभेदीच नापितः । तक्षकस्तिलयन्त्रीमूनकश्चक्रीतथाव्वजी ॥

एते षोडशधा प्रोक्ताश्चण्डाला ग्रामवासिनः ॥” इति
(हेमाद्रौप्रायश्चिकाण्डेगारुडे)

ग्रामचण्डाल्यः—

“रजकश्चर्मकारश्च नटोबुरुडएवच । कैवर्तमेदभिल्लाश्च
स्वर्णकारश्चसूचिकः । तक्षकस्तिलयन्त्रीसूनकश्चक्री तथा
ध्वजी । नापितः कारुकश्चैव षोडशैते जघन्यजाः । तत्स्त्रियो
ग्रामचण्डाल्यो विप्रैर्वर्ज्याः प्रयत्नतः” इति (पराशरेण)

“रजकश्चर्मकारश्च नटोबुरुडएवच । कैवर्तमे-
दभिल्लाश्च सप्तैते चान्त्यजाः स्मृताः” इति (मिताक्षरायां
३ ध्या २६५ श्लो० व्या०) इत्युक्तेरेते न्त्यजशब्दवाच्या अपि ।

जातिचण्डालधर्माः—

“ब्राह्मण्यां क्षत्रियवैश्यशूद्रेभ्यो यथाक्रमं सूतवैदेहच-
ण्डाला भवन्ति । एतेषां मध्ये चण्डालः सर्वधर्मबहिष्कृतः ।
सर्वेषां वर्णानां ये धर्मास्ते सर्वधर्माः तेष्वनधिकारी न पुनः
सर्वेषु धर्मेषु अनधिकारीत्यर्थः । यत आह देवलः—“स्व-
जातिशोधनं सर्वप्रणामोस्तितिक्षाव्यवहारशुद्धिरपरावमा-
(सा) नं स्वभृत्यपोषणं स्वकर्मानुष्ठानं प्रधानकर्मवर्जन-
मिति चण्डालधर्मः । ततश्च वर्णधर्मः प्रधानकर्म (स्वकर्म)
स्वकीयवृत्तिः” इति (अपराकै याज्ञवल्क्यस्मृ०
१३ श्लो० व्या०)

(२) द्वितीया बाह्याश्चण्डालास्तद्धर्माश्च-

“यथैवशूद्रो ब्राह्मण्यां बाह्यंजन्तुं प्रसूयते॥ तथाबाह्यतरं
बाह्यश्चातुर्वर्ण्ये प्रसूयते ॥ ३० ॥ प्रतिकूलंवर्तमाना
बाह्याबाह्यतरान्पुनः ॥ हीनाहीनान्प्रसूयन्तेवर्णान्पञ्चदशै-
वतु ॥ ३१ ॥” इत्यारभ्य “चण्डालश्चपचानांतु बहि-
र्गामात्प्रतिश्रयः ॥५२॥ वासांसिमृतचैलानि भिन्नभाण्डे-
षुभोजनम् ॥ काष्ण्यायसमलङ्कारः परिव्रज्याच नि-
त्यशः ॥ नतैः समयमन्विच्छेत्पुरुषो धर्ममाचरन् ॥५३॥
व्यवहारो मिथस्तेषां विवाहस्सदृशैः सह ॥ अन्नमेषां परा-
धीनं देयं स्याद्विन्नभाजने ॥ रात्रौ न विचरेयुस्ते ग्रामेषु न गरेषु
च ॥५४॥ दिवा चरेयुः कार्यार्थं चिह्निताराजशासनैः ।
अबान्धवं चैव शवं निर्देहेयुरिति स्थितिः ॥५५॥ वध्यांश्च हन्युः
सततं यथाशास्त्रं नृपाज्ञया ॥ वध्यवासांसि गृह्णीयुः शय्या-
श्चाभरणानि च ॥ ५६ ॥” इति (मनुना १० ऽध्या ५१ श्लो०

कर्मचण्डालाः-

“आरूढपतिताजातो ब्राह्मण्यां शूद्रजश्चयः ॥ चण्डा-
लौ तावुभौ प्रोक्तौ सगोत्राद्यश्च जायते” इति (पराशरमा-
धवीये प्रायश्चित्तकाण्डे १० ध्या० ५ म० श्लो० व्याख्याने
यमेन) “आरूढपतितापत्यं ब्राह्मण्यां यश्च शूद्रजः । सगोत्रो-
दा सुतश्चैव चण्डालास्त्रय ईरिताः” इति (यमेन) “ये च

प्रव्रजिताः पत्न्यां या चैषा बीजसन्ततिः ॥ (बिन्दुला) नाम
चण्डाला जायन्ते नात्रसंशयः ” इति (आग्नेयपुराणे
१६५ ध्या० २४-२५ श्लो०) “संन्यासं चैव संत्यज्यपुन
रुत्तिष्ठते द्विजः । नतस्य निष्कृतिर्दृष्टा स्वधर्मात्प्रच्युत-
स्यच । आरूढो नैष्ठिकं कर्म पुनरावर्त्तयेद्यतिः । आरूढप-
तितोज्ञेयः सर्वकर्मबहिष्कृतः । चण्डालाः प्रत्यवसिताः
पिरब्राजकतापसाः ” इति (तत्रैवाङ्गिरसा) । ननुजातिः कर्म
णोत्पद्यत इति क्वदृष्टमन्यत्रान्यथोक्तेरिति चेत् ॥ उच्यते ।
“जन्मना जायते शूद्रः संस्काराद्विज उच्यते”
इत्यध्ययनादिना वेदप्रधानो ब्राह्मणः इति स्थिते
वैवस्वतस्य मनोः सप्तमः पुत्रो नरिष्यन्तः तस्य
वंशे दशमोग्रिवेद्यः कर्मणा ब्राह्मणोऽभूदिति (श्रीभागवते
९ स्कं० २ ध्या २२ श्लो०) तथा क्षत्रियो विश्वामित्रो
ब्राह्मणोभूत् (महाभारते आदिपर्व० १७५ ध्या वाल्मी-
किरामायणे बालकाण्डे ६५ सर्गे) तथा स्थिरासनप्रधानं
वाणिज्यादिकं वैश्यकृत्यं मुख्यमिति वैवस्वतमनोश्चतुर्थः
पुत्रो दिष्टः तत्पुत्रो नाभागः वैश्यकर्मणो वैश्यत्वमापेति
(भागव. ९ स्कं २ ध्या २९ श्लो० “ तथा नीचातिनीच-
कर्मणा सत्यव्रतश्चण्डालोभूत् ” इति (भागव. ९ स्कं ७ ध्या०)
एवमादिकमन्यत्रोक्तमिति तत एव ज्ञेयम् ॥

देवजात्यादिष्वपि चण्डालाः ।

“ पिशाचभूतकूष्माण्डाः प्रेताश्चण्डालजातयः
घण्टाकर्णः पिशाचेशो भूतेशो भैरवः स्मृतः । कूष्मा
शो भृङ्गि रुक्मी प्रेताधीशस्तथोलमुकः ” इति (वि
रहस्ये २५ तमेऽध्याये)

अतिदिष्टचण्डालाः—

“अनाशकान्निवृत्तस्तु चातुर्वर्ण्याव्यवस्थितः । चण
डालः स तु विज्ञेयो वर्जनीयः प्रयत्नतः” इति (तत्रैव वृ
राशरेण जलाशयादिमरणप्रायश्चित्तप्रकरणे) (अन
कात्)=उपोषणात् “तपोनानशनात्परम्” इति श्रु
तथा “आत्महननोद्यमेन ब्राह्मणत्वमपगतम्
चण्डालत्वमायातम् ” इति (पराशरमाधवीये १२ ध
८ श्लो० व्या०)

तथा “मृताहं समतिक्रम्य चण्डालः कोटिजन्म
अतो विप्रैर्न सन्त्याज्यं प्राणैः कण्ठगतैरपि ”
(हेमाद्रौ प्रायश्चित्तकाण्डे देवलेन)

कर्मचण्डालसंज्ञकाः—

“ नकार्यमावसथ्येन नाग्निहोत्रेण वा पुनः । स भवे
र्मचण्डालो यस्तु धर्मपराङ्मुखः । ” इति (पराशर
४ ध्या० १९ श्लो०)

“युगलंशुनकानां स धर्तुं योज्यो महीभृता ॥ विधवायां
यतेर्जातः कर्मचण्डाल उच्यते । वापीकूपादिमृत्कर्मकर्ता
चास्पृश्य एव सः” इति (जातिविवेके)

चण्डालसमाः ।

“अस्थीनि परकीयानि भृत्यर्थं योहरेद्विजः ।
पदप्रस्थानमात्रेण स चण्डालसमो भवेत् ” इति (स्मृति-
मुक्ताफले प्रायश्चित्तकाण्डे मनुना)

तथा “मूल्यं गृहीत्वा दाहादि प्रेतकृत्यं करोति यः ।
काशीं गच्छेत्परार्थं यस्तौ चण्डालसमौ स्मृतौ” इति
तत्रैव तेन)

म्लेच्छोत्पत्तिश्च ।

(श्रीवाल्मीकिरामायणे बालकाण्डे) उक्ता ।

तथा “ प्रथमेऽहनि चण्डाली द्वितीये ब्रह्मघातिनी ।
तृतीये रजकी प्रोक्ता चतुर्थेऽहनि शुद्ध्यति ” इति
(तत्रैव पराशरेण)

दस्यवः—

“ पौण्ड्रकाश्चोण्ड्रद्विडाः कांबोजा यवनाः शकाः ।
पारदाः पल्लवाश्चीनाः किराता दरदाः खशाः ।
मुखबाहूरुजातानां या लोके जातयो बहिः । म्लेच्छवाच-
श्चार्यवाचस्ते सर्वे दस्यवः स्मृताः ” इति (मनुना
१० ध्या०)

“ प्रसाधनोपचारज्ञमदासंदासजीवनम् । सैरन्ध्रं वागुरा-
वृत्तिं सूते दस्युमनागवी ” इति (मनुना)
(अयोगवी)-वैश्यायां शूद्रजा दस्योर्वर्णसङ्कर-
जान्मूते ।

नच “चण्डालाद्यैश्च दस्युभिः ” इति (मनुनाध्या
१३१श्लो०) तयोर्भेदेन निर्देशो न युज्यत इति वाच्यम् ।
“ दस्युचण्डालपुल्कसाः ” इत्यमराभिप्रायेणोक्तः
मनुवचनेऽभयोर्ग्रहणं तु गोबलीवर्दन्यायेन ।

यवनतुरुष्कयोर्भेदः—

“ मेदस्य वनिताकायात्सङ्गतान्ध्रेणचेद्रहः । सा सूते
यवनं पुत्रं तुरुष्कः स प्रकीर्तितः । प्रसिद्धे म्लेच्छदेशे यो
गोवधेनास्य वर्तनम् । ” इति (शूद्रकमलाकरे लक्षणकाण्डे)
“ इन्द्रवरुणभवर्षर्वरुद्रमृडहिमारण्ययवयवनमातुलाचा-
र्याणामानुक् ” इति (पाणिन्यष्टके ४ । १ । ४९) सूत्रे
“ यवनाल्लिप्याम् ” इति वार्तिकसिद्धं यवानानी (यूनानी)
इतितेषां लिपेर्नाम प्रसिद्धम् ।

नच “चण्डालश्चतुरुष्कश्चद्वावेतौ तुल्यपापिनौ” इति
(तत्रैव देवलस्य) उक्तौ चण्डालतुरुष्कयोर्भेदेन निर्देशा-
द्विन्नावेताविति वाच्यम् ॥ व्याप्यव्यापकभेदमाश्रित्य
तथोक्तः । उक्तातिरिक्ततया तत्सत्तानुमानाच्च ॥

कर्मात्कर्षेणैव कर्मापकर्षेण चण्डालत्वमेवेति न किन्तु जात्यन्तरमपि प्रविशन्ति । अतएव “शनकैस्तुक्रियालोपादिमाः क्षत्रियजातयः । वृषलत्वं गतालोके ब्राह्मणातिक्रमेण च ॥ ४३ ॥” इति ।

भ्रष्टसङ्गादिनापि भ्रष्टाः ।

(मनुना० १० ध्या०)—“व्यभिचारेण वर्णानामवेद्यावेदनेन च । सङ्गेन धर्मत्यागेन जायते वर्णसङ्करः ।” इति ।

कर्मभ्रष्टाः—

“कर्मभ्रष्टा भविष्यन्ति चतुर्वर्णाः कलौयुगे । राजानो धर्महीनाश्च पीडयिष्यन्ति ते प्रजाः । अधर्मवल्लभो लोको धर्मद्वेषी च मत्सरी । भविष्यन्ति कलौ विप्रा आचारश्रुतिवर्जिताः । द्यूतमद्यरतानित्यं सर्वव्यसनिनः सदा” इति (जैमिनीयाश्वमेधे कलिधर्मप्रकरणे) ।

पतिताः—

“श्रुतिविक्रयिणो यत्र परपूर्वाः समुद्रगाः । असमानान्याजयन्ति पतितास्ते प्रकीर्तिताः” इति (उशनस्म) तथा पतितपरिगणनं (पराशरमाधवीये ४ ध्या २ ॥ श्लो० व्या) तथा—“दत्तानुयोगानध्येतुः पतितान्मनुरब्रवीत्” इति (मिताक्षरायां ३ ध्या० २८९ श्लो० व्या० स्मृत्यन्तरे)

व्रात्यजातिः ।

“द्विजातयः सवर्णासु जनयन्त्यव्रतांस्तु यान् । तान्सा-
वित्रीपरिभ्रष्टान् व्रात्यानि विनिर्दिशेत् ॥ २० ॥” इति
(मनुना ११ ध्याये)

पङ्क्तिदृषकसंज्ञाः ।

“स्वैरिणी च पुनर्भूश्च रेतोधाः कामचारिणी । सर्वभक्षा
च विज्ञेयाः पञ्चैताः शूद्रयोऽनयः । एतासां यान्यपत्यानि
ह्युत्पद्यन्ते कदाचनान तान्पङ्क्तिषु युञ्जीत न ते पङ्क्त्य-
र्हकाः स्मृताः” इति (हारीतः) । (रेतोधाः) = कुण्डमा-
तेति (सर्वभक्षा) सुरापीति च कमलाकरः ।

श्वपाकः ।

“क्षत्तुर्जातस्तथोग्र्यां तु श्वपाक इति चोच्यते ।”
शूद्राक्षत्रियाजः (क्षत्ता) । क्षत्तुःशूद्रायाम्—(उग्रः)

वृधापाकः ।

“यो हि हित्वा विवाहाग्निं गृहस्थ इति मन्यते ।
अन्नं तस्य न भोक्तव्यं वृथामाको हि संस्मृतः” इति
(स्मृतिमुक्ताफले प्रायश्चित्तखण्डे शातातपवृहस्पती ।

दासगोपालार्धिकाः ।

“शूद्रकन्यासमुत्पन्नो ब्राह्मणेन तु संस्कृतः । संस्कारा-
न्नुभवेद्दासश्चासंस्कारात्तुनापितः ॥ २२ ॥ क्षत्रियाच्छूद्र-

कन्यायां सुतो जायेत नामतः । सगोपाल इति ज्ञेयो भोज्यो
विप्रैर्न संशयः ॥ २३ ॥ वैश्यकन्यासमुद्भूतो ब्राह्मणेन तु
संस्कृतः । स ह्यधिक इति ज्ञेयो भोज्यो विप्रैर्न संशयः
॥ २४ ॥ ” इति (पराशरेण ११ ध्याये)

शूद्राः—

शूद्राद्विविधाः जातितः कर्मतश्च ॥ जातितः प्रसिद्धाः ।
प्रथमोजातिशूद्रः पादप्रधानः गतागतादिना कर्मकर्ता
सेवकशक्तिप्रधानः शूद्रः इति । “शूद्रादेव तु शूद्रायां
जातः शूद्र इति स्मृतः” इति (औशनसस्मृतौः श्लो. ४८) ।
कर्मणा शूद्रस्य ब्राह्मण्यादिकम् ।

कर्मशूद्रः—

“त्र्यहेण शूद्रो भवति ब्राह्मणः क्षीरविक्रयात्” इति
तथा—“अग्निकार्यपरिभ्रष्टाः सन्ध्योपासनवर्जिताः । वेदंचये
नधीयानास्ते सर्वे वृषलाः स्मृताः ” इति (स्मृतिरत्ना-
करे)

तथा “शूद्रत्वं याति स द्विजः” इति (माधवीये परा-
शरव्या-११ ध्याय ५ श्लो.)

“चण्डाली बन्धकी वेश्या रजःस्था या च कन्यका ।
ऊढा या च सगोत्रेण वृषल्यः परिकीर्तिताः ।” इति (पराश-
रस्मृति १० ध्या ८ श्लो० व्या० माधवीयैस्मृत्यन्तरम्) ॥

देवविशेषेषु शूद्रसमाः—

“यमो मानुषगन्धर्वास्तथैवाजानदेवताः ॥ शनिपुष्करयक्षाद्या यमदूताश्च सर्वशः ॥ चित्रश्च चित्रगुप्तश्च बन्दिवेतालकिन्नराः ॥ विद्याधरादयो येन्ये शूद्रवर्णाः समस्तशः” इति (बृहज्ज्योतिषार्णवे मिश्रस्कन्धे विष्णुरहस्ये २२ तमेऽध्याये)

देवविशेषेषु शूद्राः—

“यक्षाश्च गुह्यकाश्चापि शूद्रवर्णाः प्रकीर्तिताः” इति (बृहज्ज्योतिषार्णवे मिश्रस्कन्धे विष्णुरहस्ये २६ तमेऽध्याये)

शूद्रविभागः—

शूद्रा द्विविधाः निरवसिता अनिरवसिताश्चायैर्भुक्ते पात्रं संस्कारेण शुध्यति तेऽनिरवसिताः । यैर्भुक्ते पात्रं संस्कारेण न शुध्यति ते निरवसिताः इति (शूद्राणामनिरवसितानाम् ” इति (पाणिन्यष्टके २-४-१० सूत्रे महाभाष्ये) “ भस्मना शुध्यते कांस्यम् ” इत्याद्युक्त-संस्कारेणापि पात्रं न शुध्यति तेषामित्यर्थः” इति (मनोरमायामत्रैव)

“अत्रेदं चिन्त्यम् अनिरवसितानामिति निषेधबलादेव शूद्रशब्दोत्र त्रैवर्णिकेतरपरः । नतु शूद्रत्वजातिपरः”

इति (मनोरमायामत्रैव) उक्तेर्नशूद्रा द्विविधा इति वक्तुं
युज्यते । तज्जात्या क्रान्तानां द्वैविध्याभावादिति ॥ अधिकं
प्रथमखण्डे उक्तमित्यलम् ॥

इत्यब्धिनौयानमीमांसायाम्लेच्छदेशविचाराख्यं
नाम षष्ठं खण्डं समाप्तम् ॥ ६ ॥

अथ प्रायश्चित्ताख्यं सप्तमं खण्डं ॥
प्रारभ्यते ।

न च चण्डालाद्यशुचिजनसम्बन्धान्नावोऽशुद्धत्वा
त्समुद्रयाने तत्र सन्ध्यादिसत्कृत्यं दुष्करं
स्यादिति वाच्यम् ॥ “आसनं शयनं यानं नावः पथि
तृणानि च । चण्डालपतितस्पृष्टं मारुतेनैव शुध्यति ”
इति (बोधायनस्मृतौ ।) उक्तेर्मारुतेन शुद्ध्यङ्गीकारेणा-
दोषात् ॥ न च तत्र चण्डालादिसामीप्यमिति तद्व्यानम
युक्तमिति वाच्यम् ॥ “युगं युगद्वयं चैव त्रियुगं च चतु-
र्युगम् । चण्डालसूतिकोदक्यापतितानामधः क्रमात् ” इति
(पराशरस्मृतौ १२ ध्या० ७८ श्लो०) उक्तेर्मारुतेन नौः शुद्धा-
पितत्रैव चण्डालादिवासप्रयोज्यप्रत्यवायस्यपतितोदक्या-
सूतिकाचण्डालानां क्रमेण चतुस्त्रिद्वयेकयुगप्रमाणेन व्य-
वधानेनादुष्टत्वस्वीकारात् ॥ युगप्रमाणं च लोकव्यवहारा-
दवगन्तव्यमिति (तत्रैव माधवीये) स्पष्टम् । न च शवविष्मू-

१ चण्डालादिस्पृष्टं ।

त्रादिदूषितायां नावि कथं शुद्धिरिति वाच्यम् । “श्ववि-
 ण्मूत्रशुक्लैस्तुदूषितं तु मृदम्बुभिः।शोध्यादौ शोधनीयं च
 गोमूत्रक्षीरवारिभिः” इति (पराशरमाधवीये ७ ध्या० २९
 श्लो० व्या० ब्रह्माण्डपुराणे) उक्तरीत्यामृजलादिना शुद्धि-
 सिद्धेः।न च “ननाविभुञ्जीत ॥६॥” इति (आपस्तम्बेन
 १ मे धर्मप्रश्ने प्रथमपटले) सूत्रेण तत्र भोजनस्य निषि-
 द्धत्वात्र नावा समुद्रयानं स्यादिति वाच्यम् ॥ तवापिभूमौ
 स्थितस्य “ न नाविभुञ्जीत ॥६॥” इति सूत्रोत्तरं “ तथा
 प्रासादे ॥ ७ ॥” इति (आपस्तम्बेन १ मे धर्मप्रश्ने ५
 मपटले) सूत्रेण प्रासादे भोजननिषेधात्कथं भुज्यत इति
 प्रश्ने “कृतभूमौ तु भुञ्जीत ॥ ८ ॥” इति (आपस्तम्बेन
 तत्रैव पटले) सूत्रेण कृत्रिमभुवं परिकल्प्य तत्र भुञ्जीते-
 त्युक्तेस्तत्र भुज्यत इत्युत्तरस्यैवानुवादेनेष्टसिद्धेः । अत
 एव “न प्रासादे दारुमये मञ्चे वा सौधेऽशुद्धेऽपि पात्रे” इति
 “कृतभूमौ गोमयादिना संस्कृतायां भुञ्जीत” इति च
 (संवर्तेन) तथा—“नाङ्गस्थो दारुसंस्थो वा नाकाशे नान्ध-
 कारिते । नाश्रीयाच्छयनारूढो न दीपे निहते पुनः” इति
 (शाण्डिल्येन) उक्तं संगच्छते ॥

ननु सिन्धुसौवीरेत्य ‘त्रप्रत्यन्तवासिनः’ इत्यनेन समुद्रया-

नेप्रत्यन्तवासिभिःसंसर्गोभवतीति तद्दोषनिराकरणाय पुन-
 स्संस्कारादिकर्तव्यं स्यादितितत्संसर्ग एव निषिध्यते न
 तुतद्देशगमनमपिान चैवं प्रत्यन्तवासिनां भरतखण्डमाग-
 तानां भरतखण्डेशुद्धक्षेत्रादावनिषिद्धदेशे संसर्गो यैर्भ-
 वति तेषां पुनस्संस्कारापत्तिरितिवाच्यम्॥अनिषिद्धधर्मा-
 चारवद्भरतखण्डस्थदेशेभ्योन्यदेशं गत्वा तत्रत्यैस्तत्र सह-
 वास एव प्रायश्चित्तं नोक्तभरतखण्डस्थे देशे तैःसहवास
 इति स्वीकारात् ॥ न च विनिगमनाविरहादुभयत्र तत्स-
 हवासः प्रायश्चित्तापादकइत्युचितमिति वाच्यम् ॥ चण्डा-
 लादिभिराक्रान्तेल्पेतीर्थादौ कृतं कर्म दोषावहंतन्निर्गमोत्तरं
 तत एव शुद्धे तत्रैव कृतंकर्म बहुफलमित्यादिरीत्याशा
 स्र लोकव्यवहारात्काश्यादौमहाक्षेत्रेदुष्कृत्यानि कुर्वतोपि
 काशीतोऽन्यत्र वासं विहाय काश्यामेव वस्तव्यमिति
 नियमवतस्तत्कर्मप्रयोज्यप्रत्यवायसंबन्धतदभावयोस्तार-
 तम्यवद्दोषसंबन्धतदभावयोस्तारतम्ययोरूह्यत्वात्॥किंच
 भरतखण्डेप्रत्यन्तवासिभिःसंसर्गं प्रत्यन्तदेशे भरतखण्ड-
 स्थैःसहसंसर्गं च संसर्गप्रयोज्यप्रत्यवायविषयेन्यूनाधिक्यम
 वश्यमभ्युपेयमायतोवेदोक्तसुकर्मबहुलेयं भूमिःतद्विपरीता
 च प्रत्यन्तभूमिः ॥ ततश्चकर्मठबहुलभूमध्यस्थस्यभरतख
 ण्डेतत्रत्यैस्सहसंसर्गं तत्रात्रत्यैस्सहसंसर्गं उत्पत्स्यमानत-

तप्रयोज्यप्रत्यवायापेक्षयात्रोत्पत्स्यमानतत्प्रयोज्यप्रत्यवा-
यस्य दौर्बल्यादल्पत्वाच्चमन्दमेवप्रसरणमतिशीतप्रदेशे
विषस्य प्रसरणमिव ॥ ततश्च प्रत्यन्तदेशेतूष्णदे-
शे विषस्यप्रसरणमिव प्रत्यन्तवासिभिःसंसर्गप्रयोज्य-
प्रत्यवायः भरतखण्डस्थस्यझाडितिवहुलप्रबलप्रत्य-
वायोत्पादकः ॥ प्रत्यन्तदेशभुवो वेदविहितसद्धर्म-
कर्मानुष्ठानशून्यत्वेनप्रायस्ताद्विन्नासद्धर्मानुष्ठानपरिपूर्ण-
त्वेन वेदविहितकर्मविरुद्धकर्मानुष्ठातृजनबाहुल्येन च
तत्र तद्दोषप्रसरणस्य प्राबल्यात् ॥ न चैवं प्रत्यन्तदेश-
वासिनां भरतखण्डीयजनैः सह भरतखण्डे संसर्गे प्रत्य-
न्तदेशवासिनस्तद्देशीयसंसर्गप्रत्यवायद्वासेन शुद्धतापत्ति-
रितस्स्वदेशगमने स्वदेशीयसंसर्गजन्यपापपरिहाराय
प्रायश्चित्तस्य कर्तव्यतापत्तिश्चेति वाच्यम् ॥ इष्टापत्तेः ॥
तत्र पुनर्गमनोत्तरं प्रायश्चित्तानुष्ठानेच्छायां सत्यामपि
तदनधिकारित्वेन तेन कर्तुमशक्यत्वाच्च ॥ तथा च
“प्रत्यन्तवासिनः” इत्यस्य म्लेच्छदेशवासिनो जना इत्य-
र्थमभिप्रेत्य संसर्गस्तत्रत्यैस्सह तत्रैवात्रत्यानां प्रबलदोषा-
वहोत्रापि खण्डे किञ्चिद्दोषावह इति वर्णितम् ॥

अत्रायमभिसन्धिः ।

संसर्गश्च—“तदन्नं तद्गृहे भुक्तिस्तदनुज्ञानिरीक्षणम् ॥

तदनुज्ञामवाप्याथ स्वयं वापि निरीक्षणम् ॥ भुक्त्वा विप्रः
सपापीयान्षड्विधं शूद्रभोजनम्” इति (प्रायश्चित्तखण्डे
हेमाद्रौ शूद्रसत्रभोजनप्रायश्चित्ते मनुना) “एकशय्या-
सनं पङ्क्तिर्भाण्डपङ्क्त्यन्नमिश्रणम् । याजनाध्यापने योनि-
स्तथा च सहभोजनम् ॥ नवधासंकरः प्रोक्तो न कर्त-
व्योधमैः सह” इति (मिताक्षरायां बृहस्पतिना २६१
श्लो० ३ ध्या) (४ ध्या० ८ श्लो० व्या० पराशरमाधवीये
च) “संलापस्पर्शानिःश्वासात्सहशय्यासनाशनात् । याजना-
ध्यापनाद्यौनात्पापसंक्रमतेनृणाम् ।” इति च (तत्रैव देव-
लेन) “पृथक् पृथक् दोषजनकत्वमेषां समुदितस्यैव
दोषजनकत्वम्” इति च (मिताक्षरायां ३ ध्या० २६१
श्लो०) उक्तीत्या पूर्वोक्तेस्सह संपर्कस्य निषिद्धत्वेन
तस्य समुद्रयाने नान्तरीयकतया सम्भवादुभयत्र भरत-
खण्डेन्यखण्डे च समानत्वेपि पक्षिणामेकजातीयत्वेपि
देशभेदेन दुःखित्वसुखित्वाल्पदुःखित्वाल्पसुखित्ववत्पूर्-
वोक्तदृष्टान्तवच्च संसर्गस्तत्रप्रबलप्रत्यवायकारी अत्र त्व-
ल्पप्रत्यवायकारीति ॥

ननु “ ब्रह्महामद्यपःस्तेनस्तथैव गुरुतल्पगः । एते
महापातकिनो यश्च तैस्सह संवसेत् ” इति (मनुना ११
ध्या० ५५ श्लो०) उक्तेस्तत्संसर्गिणः कर्तव्यप्रायश्चित्तस्य

यद्दोषवतावासादिस्तद्दोषवानेवायमिति निर्णयेऽपि ब्रह्मह-
 त्यादिपापकृतां चतुर्णामेव कलियुगीयधर्मनिर्णयार्थं
 प्रवृत्तेन पराशरेण प्रायश्चित्तान्युक्तानि न तु तत्संसर्गिणः
 प्रायश्चित्तं किञ्चिदप्युक्तमिति तस्य प्रायश्चित्तं कलौ
 नास्त्येव । अत एव “कृते संभाषणादेव त्रेतायां स्पर्शने-
 न च । द्वापरे त्वन्नमादाय कलौ पतति कर्मणा ॥२६॥ ”
 इति “त्यजेद्देशं कृतयुगे त्रेतायां ग्राममुत्सृजेत् । द्वापरे कु-
 लमेकं तु कर्तारं तु कलौ युगे ॥ २५ ॥ ” इति
 “संसर्गदोषः स्तेनाद्यैः” इति च (पराशरमाधवीये धर्म-
 ज्ञसमयप्रमाणनिरूपककलिवज्यै १ ध्या० ३४ ॥ श्लो व्या०)
 उक्तं “कलौ कर्तैव” इति “पतति” इति ततः कर्तैव त्या-
 ज्यः इति महापातकिसंसर्गस्य किञ्चिदपि दोषापादकत्वाभाव
 इति च सिद्धौ कथं चण्डालादिसंसर्गस्य कलौ दोषापाद-
 कत्वं सुवचमिति चेत् ॥ न ॥ “संसर्गमाचरन्विप्रः पतितो दि-
 ष्वकामतः । पञ्चाहं वा दशाहं वा द्वादशाहमथापि वा ॥
 ७॥ मासार्द्धं मासमेकं वा मासत्रयमथापि वा ॥ अब्दार्धमे-
 कमब्दं वा भवेदूर्ध्वं तु तत्समः ॥ ८ ॥ ” इति (पराशरेण
 ४ ध्या०) तथा “संवत्सरेण पतति पतितेन सहा-
 चरन् । भोजनासनशय्यादि कुर्वाणः सार्वकालिकम् ”
 इति (मिताक्षरायां ३ ध्या० २६१ श्लो० व्या०) तथा

“यश्च तैस्सह संवसेत्” इति (मनुना ११ ध्या० ५५ श्लो०)
 चोक्तवचनैः प्राप्तपतितत्वादोषापादकत्वस्याभावइत्य-
 र्थस्य प्रागुक्तपराशरकलिवर्ज्यवचनादिनासिद्धावपिपापा-
 त्यन्ताभावस्यासिद्धेः ॥ अत एव “शूद्रात्रं शूद्रसं-
 पर्कः शूद्रेण तु सहासनम् । शूद्राज्ज्ञानागमः कश्चिज्ज्वल-
 न्तमपि पातयेत् ॥ ३४ ॥” इति “आसनाच्छयना-
 ध्यानात्संभाषात्सहभोजनात् । सङ्गमन्तिहि पापानि तैल-
 बिन्दुरिवाम्भसि ॥ ७८ ॥” इति च (पराशरेण १२० शाध्या०)
 उक्तः पापसंसर्गतजन्यपातित्ययोश्च निर्देशः संगच्छते ॥
 एतेन “ब्रह्महत्यासुरापानं स्तेयं गुर्वङ्गनागमः । महापातक-
 संज्ञानि चत्वार्येव कला युगे ” इति “चत्वार्येव”
 चतुर्ग्रहणैवकाराभ्यां “संसर्गदोषो नैव स्यान्म-
 हापातकिभिः कलौ ” इति “नैव” इति पदेन च
 (स्मृतिमुक्ताफले प्रायश्चित्तकाण्डे क्रमेण सुमन्तुकाम-
 धेनुकर्तृभ्यां) कलौ संसर्गदोषात्यन्ताभावस्यैव प्रति-
 पादनात् “यो वै समाचरेद्विप्रः” इत्युक्त्वा “त्रि-
 रात्रं प्रथमे पक्षे द्वितीये कृच्छ्रमाचरेत् । तृतीये चैव पक्षे
 तु कृच्छ्रं सान्तपनं चरेत् ॥ ९ ॥ चतुर्थे दशरात्रं स्यात्प-
 राकः पञ्चमे मतः । कुर्याच्चान्द्रायणं षष्ठे सप्तमे त्वैन्द-
 वद्वयम् ॥ १० ॥ शुद्धचर्थमष्टमे चैव षण्मासान्कृच्छ्र-

माचरेत् । पक्षसंख्याप्रमाणेन सुवर्णान्यपिदक्षिणा ॥११॥”
 इति (पराशरमाधवीये ४ ध्या०) अकामकृते संसर्गे तथा
 “पञ्चाहेतुचरेत्कृच्छ्रं दशाहे तत्कृच्छ्रकम् । पराकस्त्व-
 र्धमासे स्यान्मासे चान्द्रायणं चरेत् । मासत्रये प्रकुर्वीत
 कच्छ्रं चान्द्रायणोत्तरम् । षाण्मासिके तु संसर्गे कृच्छ्रं
 त्वब्दार्धमाचरेत् । संसर्गेत्वाब्दिके कुर्यादब्दं चान्द्रायणं
 नरः” इति (मिताक्षरायां ३ ध्या० २६१ श्लो० सुमन्तुना)
 कामकृते संसर्गे प्रायश्चित्तयोर्विधानं कलावयुक्तमेवेत्य-
 पास्तम् ॥ एवं च समुद्रयानेपि संसर्गप्रायश्चित्तं सामान्यं
 स्यादेवेति केचित् ॥ तन्न ॥ “युगे युगे तु सामर्थ्यं दोषं मुनि-
 विभाषितम् । पराशरेण चाप्युक्तं प्रायश्चित्तं विधीयते ॥
 ॥३४॥ इत्यत्र (पराशरेण १ ध्या०) “शेषं मुनिविभाषितम्”
 इत्युक्तरित्या “देशयात्राविवाहेषु यत्र प्रकरणेषु च ।
 उत्सवेषु च सर्वेषु स्पृष्टास्पृष्टिर्न विद्यते ।” इति (अत्रिणा)
 “सङ्कटे विषमस्थाने दुर्गेषु परिखे तथा । भद्रपत्तनमार्गेषु
 यथा शुद्धस्तथैव सः” इति (स्मृतिरत्नाकरे संवर्तने)
 चोक्तेर्यात्रामार्गपत्तनेषु स्पृष्टास्पृष्टिजन्यदोषाभावस्या-
 शुद्धेपि शास्त्रीयशुद्धत्वप्रतिपादनेन तदभावस्यापि प्रति-
 पादनाद्यस्य कस्यापि संसर्गस्य दोषजनकत्वाभावसिद्धेः ॥
 न चैवं “ पथि चण्डालकं दृष्ट्वा कुर्यात्सूर्यावलोकनम् ।

यदि संभाषणं चैव सावित्रीं तु सकृज्जपेत् ” इति
 (पराशरेण स्मृतिरत्नाकरे) उक्तमयुक्तं स्यात् । सर्व-
 थापि पथियानादौ त्वयासांसर्गिकदोषाभावस्योक्तत्वादिति
 वाच्यम् ॥ “रथ्याकर्दमतोयानि नावः पन्थास्तृणानि च ।
 मारुताकैर्ण शुध्यन्ति पक्वेष्टकचितानि च ॥ ३४ ॥ ”
 इति “देशभङ्गे प्रवासे वा व्याधिषु व्यसनेष्वपि ।
 रक्षेदेव स्वदेहानि पश्चाद्धर्मं समाचरेत् ॥ ३६ ॥ ”
 इत्यादिना च (पराशरेण ७ ध्या०) उक्तेनौकातिरिक्तप-
 थविषयत्वं तीर्थयात्रादिषु नौकाद्यवस्थानरूपप्रवासनाना-
 धर्मनाशरूपदेशभङ्गस्वामिकार्यादिरूपव्यसनादिभिन्नवि-
 षयत्वं च प्रायश्चित्तस्येत्यदोषात् ॥ अत एव प्रागुक्ते
 संवर्तवचने दुर्गपदं सङ्कटपदं च सार्थकम् “उपवासैर्व्रतैः
 पुण्यैः स्नानसन्ध्यार्चनादिभिः ॥ ४० ॥ जपहोमदयादानैः
 शुध्यन्ते ब्राह्मणादयः । आकाशं वायुरग्निश्च मेध्यं भूमिगतं
 जलम् ॥ ४१ ॥ न दुष्यन्ति च दर्भाश्च यज्ञेषु चमसा
 यथा ” इति (पराशरेण १० ध्या०) “ऋत्विङ्मुखसं-
 स्पृशैपि चमसानां यथा नोच्छिष्टदोषश्शास्त्रदृष्ट्या तेषां
 निर्लेपस्वभावत्वात्तद्द्रदाकाशादिष्ववगन्तव्यम् ” इति
 (तत्रैव माधवीये) चोक्तरीत्या नौकास्वपि नित्यनैमित्ति-

कादिकर्मकर्तृणामशुद्ध्यभावाच्च । न चेदं वचनं व्यभिचारे
णप्राप्तचण्डालत्ववद्ब्राह्मणगृहप्रवेशेऽप्यशुद्ध्यभावबोधक-
मिति वाच्यम् ॥ न्यायसाम्येनैतद्विषयकत्वेऽपि बाधका-
भावादिति केचित् ॥

ननु “ वेदवेदाङ्गविदुषां धर्मशास्त्रं विजानताम् ।
स्वकर्मरतविप्राणां स्वकं पापं निवेदयेत् ” इति (पराश-
रेण ८ ध्या० २ श्लो०) उक्तरीत्या तथाभूतानां सन्निधौ
स्वपापे निवेदिते “ आर्तानां मागमाणानां प्रायश्चित्तानि
ये द्विजाः । जानन्तो न प्रयच्छन्ति ते तेषां समभागिनः ”
इति (अङ्गिरसा माधवीये ८ ध्या० ३० श्लो० व्या०) उक्ते-
स्तज्ज्ञैः “ कर्तारं देशकालौ च प्रमाणं कारणं क्रियाम् ।
अवेक्ष्य च बलं चैव प्रायश्चित्तं वदेद्बुधः ” इति (विष्णु-
ना प्रायश्चित्तपद्धतौ) उक्तरीत्या देशकालकर्त्रादिकं पर्या-
लोच्य “ प्रायश्चित्तं तदा दद्याद्देवतायतनाग्रतः । आत्म
कृच्छ्रं ततः कृत्वा जपेद्वैवेदमातरम् ” इति (पराशरेण ८
ध्या० ३० श्लो०) उक्तेर्देवाल्यादौ स्थलविशेषे “ सुशा-
न्तानां च विदुषां कलौ संघः प्रशस्यते । धर्मज्ञा बहवो-
विप्राः कर्तुमर्हन्त्यनुग्रहम् ” इति (तत्रैव देवलेन) उक्त-
रीत्या संघशः समेत्यनिश्चित्य प्रायश्चित्तमनुपेक्ष्योपदेष्ट-
व्यमेवेति “ आज्ञात्वा धर्मशास्त्राणि प्रायश्चित्तं ददाति यः ।

प्रायश्चित्ती भवेत्पूतः किल्बिषं परिषद्वजेत् ” इति
 (पराशरेण व्या० श्लो०) उक्तेरन्यैरुपदिष्टंप्रायश्चित्तं
 न विधेयमिति च निर्णीतम् ॥ ततश्च कलौ तथाभूतानां
 स्वकर्मरतविप्राणामभावः । यतः कलौ सर्वेप्यभोज्यान्ना-
 अभक्ष्यभक्षणाश्च ॥ तस्माद्ब्राह्मणविषयकं प्रायश्चित्तं व्यर्थ-
 मेव । स्वतः कृतप्रायश्चित्तानामपि पुनरभक्ष्यभक्षणाभो-
 ज्यान्नानाचाराचरणाचारत्यागपरद्रोहादिष्वेव तेषां-
 प्रवृत्तेस्स्वाभाविकत्वेन ततो निवृत्त्ययोग इति परा-
 शराद्युक्तनानाविधपरिषल्लक्षणलक्षितासुपरिषत्सु कस्या-
 अपि परिषदोऽसंभवेनतद्विधायकाभावात्कथं द्विजानां
 प्रायश्चित्तं स्यात् । यथा “ स्वाध्यायमधीयीत ”
 इति (तैत्तिरीयब्राह्मणे) “ स्वाध्यायप्रवचना-
 भ्यां न प्रमदितव्यम् ” इति “ तमध्यापयीत ” इति
 (तैत्तिरीयोपनिषदि १ वल्ल्यां) चाध्ययनाध्यापन
 योर्विधीस्तः । “ पाठमात्रावसानो हि पङ्के गौरिवसीदति ”
 इत्यादिकानाम् (पराशरमाधवीये कूर्मपुराणे ३८ ॥ श्लो०
 व्या० १ ध्या०) उक्तेरिदं विधिद्वयमर्थज्ञानपर्यन्तं साङ्ग-
 वेदानां चतुर्णां स्वशाखाया वा पाठमाचष्टे । न च कलौ
 कोपि तादृशो द्विजो दृश्यते । यथा वा गव्येन घृतादिना
 विना होमादि विहितम् न च तत्क्रापि दृश्यते । यथा वा

ध्ययनधर्मादय आश्रमधर्मादयश्च बहवो निरूपिताः ।
 नच तेषु कस्याप्येकस्य पूर्णतया ज्ञातानुष्ठाता वा
 द्विजः कोपि कलौ दृश्यते । तस्माद्ब्राह्मणाः क्षत्रिया
 वैश्याश्च स्वस्वतेजोबलधर्माचारशून्यास्तथा शूद्रा
 अपि तथाविधद्विजाभावेन कचिदपि निग्रहानुग्रहबलमप-
 श्यन्तो निर्भयेन स्वतन्त्राः संवृत्ताः इति सर्वेपि प्रायश्चि-
 त्तार्हाः स्युरिति चेत् ॥ न । द्विविधा ह्यधर्मस्य प्रवृत्तिः-
 युगप्रयुक्ता प्रमादालस्यादिप्रयुक्ता च । आद्या परिहर्तु-
 मशक्यत्वेनानिवार्या । अन्त्या तु परिहर्तुं शक्या प्रायश्चि-
 त्तेन । तन्मात्रोद्देशेन कलौ प्रवृत्तानां सर्वज्ञपराशरप्रोक्तानां
 प्रायश्चित्तानामुपदेष्टाद्यभावेन साङ्गन्तया यथावदनुष्ठाना
 सम्भवेन वैयर्थ्यकल्पनापेक्षया कालदेशशक्तिकर्तृद्रव्यो-
 पदेष्टादिसामग्र्याद्यनुरोधेन यथासंभवमनुष्ठानेन सार्थक्य-
 कल्पनं वरं युक्तं श्रेयस्करं चेत्याद्यर्थाङ्गीकारेणादोषात् ॥
 तथा च “दानमेव कलौ युगे” (पराशरेण १३ व्या० २२ श्लो०)
 “कलौ संघः प्रशस्यते” (पराशरमाधवीयेदेवलेन ८ व्या०
 ३० श्लो० व्या०) “देशं कालं वयः शक्तिम्” (याज्ञवल्क्येन
 श्लो० २९४ ३ व्या०) इत्याद्युक्तिं च पर्यालोच्य मुख्यतया दानं
 संघं सजातीयं च व्यवस्थाप्य तत्तद्देशानुसारेणोक्तप्रायश्चि-
 त्तस्य यथा तथा वानुष्ठानेन सर्वे निष्पापा भवन्ति विति कृपयैव

प्रणीतमिदं शास्त्रं सन्मुख्यतममास्तिकतामुत्पादयन्ना-
स्तिकतां निवर्तयच्च परमोत्तममेव फलं प्रसूते ॥ एवं च
“षट्कर्माभिरतो नित्यं देवतातिथिपूजकः ॥ हुतशेषं तु
भुञ्जानो ब्राह्मणो नावसीदति” इति (पराशरेण १ ध्या०
३८ ॥ श्लो०) उक्तेर्यजनयाजनाध्ययनाध्यापनदानप्रति-
ग्रहरूपषट्कर्मानुष्ठानेन सर्वेऽपि वर्णा न कदाचिदपि क्लेश-
स्य नरकाद्यनुविद्धस्य पापमात्रस्यापि भाजनं भवन्ति ।
यतोऽत्र याजनाध्यापनप्रतिग्रहाः सामान्यतः सर्व-
वर्णसम्बन्धिनो गृह्यन्ते ॥ संकोचे माना भावा-
दिति ब्राह्मणद्वारा क्षत्रियादेस्त्रीणि यजनाध्ययनदानानि
ब्राह्मणस्यानुष्ठातृत्वब्राह्मणक्षत्रियवैश्यानुष्ठापकत्वाभ्यां
षडित्यनुष्ठातृत्वेनानुष्ठापकत्वेन च प्राप्तानां त्रयाणां
त्रयाणां स्वस्वकर्मणां मध्ये नित्यानां नैमित्तिकानां
काम्यानां प्रतिषिद्धविषयकप्रायश्चित्तानां चोक्तरीत्या-
नुष्ठानान्न कोपिदोष इति । यथा भरतखण्डे तथा
द्वीपान्तरे यानेऽपि स्वस्वकर्मणां त्रयाणां त्रयाणां
स्वस्वसमये तत्तद्देशकालसामग्र्याद्यनुसारेण साक्षात्प्रति-
निधिद्वारा वानुष्ठाने बलात्कारेण धर्मप्रतिष्ठालिप्सया वा
द्वीपान्तरगतौ तत्प्रयोजकसामुद्रिकनौयानप्रयोज्यस्य
प्रत्यन्तवासिवासप्रयोज्यस्य वा प्रायश्चित्तस्यनावश्यकता

तेषांकेषाञ्चिद्वा ॥ साक्षात्प्रतिनिधिद्वारास्वस्वकर्मानुष्ठाना-
 संभवेतुस्मृतिमुक्ताफलोक्तबोधायनीयस्यगोतमोक्तस्य ऋ-
 ग्विधोनोक्तस्यात्यल्पदोषेप्रतिवर्षकर्तव्यतया “संवत्सरस्यै
 कमपिचरेत्कृच्छ्रं द्विजोत्तमः । अज्ञातभुक्तशुद्धचर्यज्ञातस्यतु
 विशेषतः” इति (मिताक्षरायां ३ ध्या ८९ लो ० व्या ०) वचनेन
 विहितस्यवाप्रायश्चित्तस्यकाशीक्षेत्रवासादेर्वासर्वपापनाश-
 कस्यानुष्ठानेनकर्मलोपादिप्रयोज्यदोषजालस्य निवृत्तिसं-
 भवान्न कोपि दोषः । तथाधर्मज्ञसमये घटकबृहन्नारदीयो-
 क्तस्यासंग्रह इत्येतत्पाठस्य प्रामाणिकत्वे द्वीपान्तरदर्शन-
 कामनयैव द्वीपान्तरं गतस्यमार्गैः सर्वथा परित्यक्तधर्मसर्व-
 स्वस्याकृतप्रायश्चित्तस्य नास्तिकासंग्रहस्यशास्त्रान्तर-
 सिद्धस्यानुवादकस्तथास्तिकस्य तु कृतप्रायश्चित्तस्य
 श्राद्धमात्रे दैवे पित्र्ये च परिहार्यताबोधक इति दिगिति
 विदां कुर्वन्तु सुधिय इति शम् ॥

क्षमध्वं पण्डिताः सर्वे महान्तो गुणमण्डिताः ।

धर्ममूलजगन्मूला विज्ञप्तिः श्रूयतां मम ॥ १ ॥

धर्मं विवर्द्धयिषुणा परितो जगत्सु

पापं निनाशयिषुणा रचिता मयापि ।

सारं रिरक्षयिषुणा भरतस्य खण्डे

आस्तिक्यबीजमियमस्तु हिता द्विजानाम् ॥ २ ॥

मासत्रयेस्यारचनाकृतेरेषामयाकृता ।

बह्वाशयेनपूर्णापि व्याख्योदयमपेक्षते ॥ ३ ॥

तस्मान्निखिललोकानां स्पष्टार्थावगमाय च ।

अचिराल्लिख्यते स्पष्टं परिशिष्टस्य लेखनम् ॥ ४ ॥

क्लेशं विषह्य पददोषगणानपास्य

धर्मस्य मूलमनुचिन्त्य विशुष्यमाणम् ॥

तदोषशान्तिरनयेति च तत्कृतौ द्राग्

दोषज्ञताबलमवाप्य यतध्वमद्य ॥ ५ ॥

क्व चास्माकं सन्ध्या यमनियमयोगादिसहिता

क्व चास्माकं यज्ञाः सुविपुलमहावैभवयुताः ॥

क्व चास्माकं शक्तिस्सकलजगदानन्दनियता

क्व चास्माकं नाम्नामघतिमिरसंहारपटुता ॥ ६ ॥

खण्डयन्तः सत्यवादान्धर्मं संप्लावयन्तु वा ।

स्थिरीकुर्वन्तु धैर्येण त्यक्त्वा दैन्यं च याचनाम् ॥ ७ ॥

धर्मप्रतिष्ठाकरणं हि कृत्यमकृत्यमन्यत्र ततोस्ति पुण्यम् ।

इति स्वचित्तेन समाहितेन ध्यायन्तु वाग्जालमपास्य दूरे ॥

पूर्वेषां नः सदाचारान्सुखदास्तनुजन्मनाम् ॥

अस्माकान्दुःखदान्स्मृत्वा यतनीयं हिते सुखे ॥ ८ ॥

अत्र यद्दूषणं तत्स्यात्स्थितमेव प्रकाशयेत् ।

न कल्पितं मूलशोधाद्दमोद्धारप्रवृत्तये ॥ ९ ॥

तस्मात्क्षमध्वं विबुधाः किञ्च संशोधनादिकम् ।

कुर्वन्तु खण्डनं वास्यमण्डनं नममाग्रहः ॥ १० ॥

श्रीमद्राजाधिराजश्रीमदेडवरडभूपतेः ।

महापट्टाभिषेकार्थमाहूताःसर्वतो नृपाः ॥ ११ ॥

श्रीमन्माधवसिंहभूपतिमणिःसर्वैस्समंबन्धुभिः ।

क्षेत्रधर्ममनाकुलं च कलयन्त्यात्यम्बुधौनौकया

पृथ्वीमण्डलनायकैडवरडसद्राजाधिराजश्रिया-

ऽऽहूतो राज्यमहाभिषेकमनघं द्रष्टुं तदिङ्गलेण्डपुरम् ॥

कथं द्विजानां गमनं शास्त्रेऽस्मिन्यन्निषिध्यते ।

इति केचित्तथान्ये विरुधुस्तैस्सहेति च ॥ १२ ॥

श्रुत्वा तत्क्षणवर्द्धितोत्कटमहावाञ्छामुपेत्यादरा-

त्सामात्याय पुरोहितादिकपरीवारेण संयास्यते ॥

राज्ञे शास्त्रमतप्रदर्शनकृते श्रीक्षेमराजार्यह-

र्यक्षोक्तेन मया कृतिर्विरचिता सद्धर्मक्षार्थिनी ॥ १३ ॥

चतुर्विंशत्युत्तराष्टादशसंख्येशके भृगौ ।

द्वितीयायां माधवस्य सिंते पूर्तिमगादियम् ॥ १४ ॥

“श्रीवेङ्कटेशा” भिधवर्णमुद्रायन्त्रालयाधीशपदप्रतीतः ।

यस्मैमयेयंकृतिरर्पिता मुदासोयंहिजीयाच्छरादांशतं सुखी

इत्यब्धिनौयानमीमांसायां सप्तमं प्रायश्चित्तखण्डं समाप्तम् ७.

खेमराज श्रीकृष्णदास,

“श्रीवेङ्कटेश्वर” (स्टीम्) वर्णयन्त्रालयाध्यक्ष-मुंबई.